

सं. ५. २१

॥ श्रीः ॥

मुक्तावली-तत्त्वालोकः

(मुक्तावली-प्रश्नोत्तरी)

(गुणनिरूपणान्त-परिवर्धितसंस्करणम्)

५३



३

१६/५/१९५५ स्वाम्या संस्कृत सीरीज आफिस वाराणसी

R69547.1 2652
15 MI

२

९
त्वात्मिक

४६

कृपया यह ग्रन्थ नीचे निर्देशित तिथि के पूर्व अथवा उक्त तिथि तक वापस कर दें। विलम्ब से लौटाने पर प्रतिदिन दस पैसे विलम्ब शुल्क देना होगा।

4-3-1816

मुमुक्षु भवन वेद वेदाङ्ग पुस्तकालय, वाराणसी।

R69547.1 2652
15 MI
ए
९
स्वात्मिक
४६

मुक्तावली-तत्त्वालोकः

काशीहिन्दूविश्वविद्यालयीयसंस्कृतमहाविद्यालयप्राध्यापक-

न्याय-वेदान्त-व्याकरणाचार्य-लब्धस्वर्णपदक-

श्री पण्डित रुद्रधरझा शर्मणा

विरचितः

प्रस्तावनालेखकः

श्री पण्डित आनन्दझा न्यायाचार्यः

(पञ्चमं संस्करणम्)



CHOWKHAMBA SANSKRIT SERIES OFFICE

VARANASI-221001

० २०३८]

(सर्वेविकाराः प्रकाशकाधीनाः)

[सन् १९८६]

मूल्य ३-००

R625x7.1
15 M1

प्रस्तावना

[नैयायिकप्रवर श्री पण्डित आनन्द झा न्यायाचार्य
प्राध्यापक : लखनऊ विश्वविद्यालय, लखनऊ]

सुविदितमेवेदं संस्कृतवाङ्मयसम्पर्कमुपेयुषां सर्वेषां यत् तत्र तत्तत्परीक्षासु पाठ्यपुस्तकतया तदधिकारिभिर्निर्धारिता न्यायसिद्धान्तमुक्तावली दुरवबोधैव ननु धीधनव्यतिरेकिभिः प्रश्नोत्तरभावमादधत्या कृत्यानया सरलसरलया पण्डित श्री रुद्रध झा व्याकरण-न्याय-वेदान्ताचार्यीयया मन्ये स्यान्महानुपकारकं धामन्तेवसतां ये हि महापरिश्रममस्वीकृत्याऽपि भवन्ति नित्यं समुत्सुकास्तत्तत्परीक्षासाफल्याय । इति ।

❀ गुरुभ्यो भवन वेद वेदान्त पुस्तकालय ❀ आनन्द झा

बाराणसी ।

आगत क्रमांक... २४८५

दिनांक... १६/५/८३

॥ श्रीः ॥

मुक्तावली-तत्त्वालोकः

अथ प्रत्यक्षखण्डम्

नवीननीरदश्यामं, रामं राजीवलोचनम् ।
जानकीजानिमास्तौमि, चिदानन्दमयं विभुम् ॥

१. प्रश्नः—ननु मङ्गलं न विघ्नध्वंसम्प्रति न वा सम्प्राप्तिम्प्रति
करणमिति विश्वनाथः, एतद्ग्रन्थोत्थाने किं बीजम् ? किमेतावता
ग्रन्थेन साध्यते ? अत्र समाप्तिपदोपादानस्य च क आशयः ?

उत्तरम्—अथ मङ्गलाचरणमयुक्तं निष्फलत्वादिति केषाञ्चित्प्रश्ने सति
तत्र निष्फलत्वमेवासिद्धमिति सिद्धान्तिना स्वरूपासिद्धिशङ्कायां विहितायां
तदुत्तरतया वक्तव्ये मङ्गलं निष्फलं यावत्फलविशेषशून्यत्वादित्यनुमाने स्वरूपा-
सिद्धिवारणमेव “ननु मङ्गलमि” त्यादिग्रन्थोत्थाने बीजम् ।

एतावता ग्रन्थेन मङ्गलं निष्फलं यावत्फलविशेषशून्यत्वादित्यनुमितिषट्कहेतोः
स्वरूपासिद्धता निवार्यते । तथाहि—तत्सत्त्वे तत्सत्त्वमित्यन्वय-तदभावे तदभाव-
इतिव्यतिरेकाभ्यां सर्वत्र कारणता निश्चीयते । एवं तत्सत्त्वे तदभाव इत्यन्वयव्यभि-
चारेण तदभावे तत्सत्त्वमिति व्यतिरेकव्यभिचारेण वा सर्वत्र तदभावो मीयते ।
तथा च कादम्बर्यादौ मङ्गलसत्त्वेऽपि विघ्नध्वंससमाप्त्योरभावेन, नास्तिकग्रन्थे
मङ्गलाभावेऽपि निविघ्नसमाप्तिसत्त्वेन च नवीनसम्मतविघ्नध्वंसफलकत्वस्य,
प्राचीनाभिमतसमाप्तिफलकत्वस्य च मङ्गलेऽसंभवात् तत्रोक्तहेतोः सत्त्वेन न
भवति तत्र स्वरूपासिद्धता ।

ननु मङ्गले विघ्नध्वंसाज्जलकत्वमात्रसाधनेनैव तत्र प्राचीनसम्मतविघ्नध्वंस-
द्वारा समाप्तिफलकत्वस्याप्यसिद्ध्या कृतं समाप्तिपदेनेति चेन्न, स्वतः सिद्धविघ्ना-
त्यन्ताभाववत्कृतमङ्गलस्यादृष्टद्वारा समाप्तिफलकत्वस्यासाधनाय तदुपादानादिति
बोध्यम् ।

२. प्रश्नः—मङ्गलस्य फलत्वानुमानं कीदृशम् ? कः प्रकृते तदुपयोगः ? का तद्वेतुषट्कपदानां व्यावृत्तिः ? कस्तद्वेतुषट्कपदार्थः ? कथंचान्न स फलत्वपदार्थः ।

उत्तरम्—अथ मङ्गलम् सफलम् अविगीतशिष्टाचारविषयत्वात्, दर्शादिवदिति मङ्गलपक्षकसफलत्वसाधनानुमानाकारः ।

अनुमानस्यास्य मङ्गले सफलत्वसाधनद्वारा मङ्गलाचरणस्यौचित्यसूचने समुपयोगः ।

चैत्यवन्दने व्यभिचारवारणाय शिष्टपदम् । श्येनयागे व्यभिचारवारणाय अविगीतपदम् ।

अविगीतत्वञ्च बलवदनिष्ठाननुबन्धित्वम् । शिष्टत्वञ्च फलसाधनतांशे भ्रान्तिराहित्यम् । आचारः कृतिः, विषयत्वश्रवणात् । सुखे व्यभिचारवारणाय विषयत्वं विधेयतारूपं विवक्षितम् ।

बलवदनिष्ठाननुबन्धित्वविशिष्टसाधनत्वमेव प्रकृते सफलत्वपदार्थः तेन श्येनयागस्य शत्रुबधफलकत्वेऽपि सफलत्वाभाव इति दिक् ।

३. प्रश्नः—प्राचीनमते मङ्गलस्य केन प्रमाणेन किम्फलकत्वम् ? का विघ्नध्वंसावश्यकता ? कीदृशः समाप्तिमङ्गलयोः कार्यकारणभावः ? कथञ्चान्वयव्यतिरेकव्यभिचारपरिहारः ?

उत्तरम्—अथ प्राचीनमते मङ्गलस्यानुमानेन सफलत्वे सिद्धे मङ्गलं समाप्तिफलकं समाप्त्यन्याफलकत्वे सति सफलत्वादित्यनुमानेन तत्र समाप्तिफलकत्वं सिद्धयति । न च मङ्गलस्य विश्वजिद्यागवत् स्वर्गफलकत्वकल्पनाया तत्र विशेषणासिद्धिरिति वाच्यम्, संभवति दृष्टफलकत्वे अदृष्टफलकल्पनाया अन्याय्यत्वस्य मीमांसकादिभिरप्यभ्युपगमात् । ग्रन्थोऽयं समाप्यतामिति ग्रन्थकर्त्रं भिलाषोपनीतसमाप्तिफलकत्वस्यैवौचित्याच्च ।

न च विघ्नध्वंसस्यानावश्यकताऽस्तीति वाच्यम्, मङ्गलस्य विघ्नध्वंसादिद्वारैव समाप्तिजनकत्वस्य प्राचीनैरभ्युपगमात् । द्वारत्वञ्च तज्जन्यत्वे सति तज्जन्यजनकत्वम् ।

इत्यप्रतियोगिचरमवर्णानुकूलकृतिभक्तासम्बन्धेन समाप्तिं प्रति स्वजन्यविघ्नध्वंसवत्तासम्बन्धेन मङ्गलं कारणमिति समाप्तिमङ्गलयोः कार्यकारणभावः । तत्र विघ्नध्वंसवत्ता च स्वरूपसम्बन्धेन । समाप्तिश्च चरमवर्णध्वंसरूपा ।

नास्तिकग्रन्थे समाप्तिदर्शनात् जन्मान्तरीयमङ्गलस्य कल्पनया व्यतिरेकव्यभि-
चाराभावः । प्रचुरस्य बलवत्तरस्य वा विघ्नस्य ध्वंसम्प्रति प्रचुरस्य बलवत्तरस्य वा
मङ्गलस्य कारणत्वाद्भुतागमेन कादम्बर्यादौ समाप्त्यदर्शनेन तादृशमङ्गलाभावस्य
तादृशविघ्नस्य च कल्पनया अन्वयव्यभिचाराभाव इति बोध्यम् ।

४. प्रश्न—नवीनमते मङ्गलस्य कया युक्त्या किं फलम् ? कीदृशः
मङ्गलविघ्नध्वंसयोः कार्यं कारणभावः ? मङ्गलश्च विघ्नध्वंसविशेषे
कारणं, विघ्नध्वंसविशेषे च विनायकस्तवपाठादीतिग्रन्थसूचितः-
विशेषकार्यकारणभावः कीदृशः ? कथञ्चान्वयव्यतिरेकव्यभिचार-
वारणम् ?

उत्तरम्—अथ क्वचिद्भूगेन विघ्नध्वंसे समाप्तिः, क्वचिच्च मङ्गलेन
विघ्नध्वंसे समाप्तिरिति समाप्तिं प्रति मङ्गलस्यान्यथासिद्धत्वात् विघ्नो निवर्त्यता-
मिति कामनया मङ्गलाचरणान्च मङ्गलस्य विघ्नध्वंस एव फलम् समाप्तिं प्रति
तु बुद्धिं प्रतिभादि, प्रतिबन्धकसंसर्गाभावतया विघ्नध्वंसादि च कारणम् । नचैवं
स्वतःसिद्धविघ्नान्त्यन्ताभाववत्कृतमङ्गलस्य निष्फलत्वापत्तिः, तस्या इष्टत्वात् ।
नचैवं मङ्गले विघ्ननाशकताबोधकवेदस्याप्रामाण्यशङ्का, सति विघ्ने तत्र तन्ना-
शकताया वेदबोधितत्वात् ।

मङ्गलविघ्नध्वंसयोस्तु विशिष्यैव कार्यकारणभावः, तथाच स्वरूपसम्बन्धेन
विघ्नध्वंसं प्रति स्वजन्यापूर्ववत्त्वसम्बन्धेन मङ्गलं कारणमिति ।

मङ्गलाव्यवहितोत्तरजायमानविघ्नध्वंसत्वावच्छिन्नं प्रति मङ्गलं कारणं एवं
विनायकस्तवपाठाव्यवहितोत्तरजायमानविघ्नध्वंसत्वावच्छिन्नं प्रति विनायक-
स्तवपाठः कारणमित्यादिरीत्या विशेषकार्यकारणभावः मङ्गलमित्यादिग्रन्थेन
सूचितः । तेन न व्यतिरेकव्यभिचारः ।

नास्तिकग्रन्थे समाप्तिदर्शनात् कुतश्चित् विघ्नध्वंसस्य स्वतः सिद्धविघ्नान्त्यन्ता
भावस्य वा कल्पनेन व्यतिरेकव्यभिचारवारणम् । एवं कादम्बर्यादौ समाप्त्यदर्-
शनेन मङ्गलापेक्षयाऽधिकस्य महतो वा विघ्नस्य कल्पनयाऽन्वयव्यभिचाराभाव
इति बोध्यम् ।

५. प्रश्न—क्वचिद्विघ्नान्त्यन्ताभाव एव समाप्तिसाधनमित्या-
दिग्रन्थोत्थितौ किं बीजम् ? प्रतिबन्धकसंसर्गाभावस्यैव च कार्यजन-
कत्वकथने कोऽभिप्रायः ?

उत्तरम्—अथ स्वतःसिद्धविघ्नात्यन्ताभावस्थले विघ्नध्वंसाभावेऽपि समाप्ति सत्त्वेन व्यतिरेकव्यभिचारात् तस्य समाप्तिसाधनता न स्यादिति चेन्न क्वचिद् विघ्नध्वंसेन क्वचिच्च विघ्नात्यन्ताभावेन समाप्तिर्भवतीति स्वीकारात् । नचैवमनुगमः, विघ्नप्रतियोगिकसंसर्गाभावत्वेन हेतुतास्वीकारात् ।

कार्यमात्रं प्रति प्रतिबन्धकसंसर्गाभावस्य सामान्यन्तः कारणत्वं सिद्धमेवेति न पृथक् सामान्यतः कार्यकारणभावकल्पना अस्माकं विघ्नसंसर्गाभावस्यैवेत्यादिग्रन्थाभिप्राय इति बोध्यम् ।

६. प्रश्नः—यथा घटादिकार्यं कर्तृजन्यं तथा क्षित्यङ्कुरादिक्रमपीति विद्वनाथः । अत्र पृच्छ्यते-श्रुतिप्रमाणसत्त्वे अनुमानप्रमाणोपन्यासस्य किं प्रयोजनम् ? कीदृशानुमानेन कथमीश्वरः सिद्धयति ? अङ्कुरपदमादिपदञ्च कथमुपात्तम् ? किमत्र पक्षतावच्छेदकम् ? कः प्रकृते व्यभिचारशङ्कानिवर्त्तकस्तर्कः ? कथमत्र सत्प्रतिपक्षः ? कथं च तन्निरासः ?

उत्तरम्—अथाप्रत्यक्षेऽपीश्वरे श्रुतिप्रमाणसत्त्वे किमर्थमनुमानोपन्यास इति चेन्न, श्रुतीनामीश्वरोच्चरितत्वेन प्रामाण्यस्य वाच्यतया तत्र सन्देहे वेदप्रामाण्यस्यापि सन्दिग्धत्वात्, श्रुत्यपेक्षाऽनुमानप्रमाणस्वीकर्तृणामाधिकाच्च ।

क्षितिः कर्तृजन्या कार्यत्वात् घटवदित्यनुमानेन क्षितौ कर्तृजन्यत्वे सिद्धे तत्कर्तृत्वस्य तदुपादानगोचरापरोक्षज्ञानचिकीर्षाकृतिमत्त्वरूपस्यास्मदादिष्वसंभवात् तत्कर्तृत्वेश्वरः सिद्धयति ।

ननु क्षितित्वावच्छेदेन कर्तृजन्यत्वसाधने परमाणी बाधात् तत्सामानाधिकरण्येन तत्साधने घटादौ सिद्धसाधनात् तदनुमानानुपपत्तिरिति चेन्न, अङ्कुरस्य पक्षतया विवक्षणात् । आदिपदञ्च मेधादिपक्षकानुमानसूचनयैव ।

वस्तुतोऽत्र जन्यं कर्तृजन्यं कार्यत्वात् घटवदिति ग्रन्थकृदभिमतानुमानेनेश्वरसिद्धिः न चैव पक्षतावच्छेदहेत्वोरैक्यप्रसङ्गः, स्वरूपसम्बन्धविशेषरूपकार्यत्वस्यैव पक्षतावच्छेदकतया, प्रागभावप्रतियोगित्वरूपकार्यत्वस्यैव हेतुतया च विवक्षणेन तयोरैक्याभावात् ।

अत्र कार्यत्वं कर्तृजन्यत्वव्यभिचारि न वेति व्यभिचारशङ्का निवर्त्तकतर्कस्तु कार्यत्वं यदि कर्तृजन्यत्वव्यभिचारि स्यात्तर्हि कर्तृजन्यतावच्छेदकं न स्यादित्येव ।

नच क्षित्यादिकर्त्रजन्यं शरीराजन्यत्वादाकाशवदित्यनुमानेनात्र सत्प्रतिपक्षा-
पत्तिरिति वाच्यम्, शरीराजन्यत्वं कर्त्रजन्यत्वव्यभिचारि न वेति व्यभिचारशङ्का-
निर्स्तकतर्कस्यात्राभावादिति दिक् ।

७. प्रश्नः—शक्तेः सप्तपदार्थातिरिक्तपदार्थतेति कया युक्त्या कस्य
मतम् ? कथं तन्निराकरणम् ? क्व च न्यायनये तस्या अन्तर्भावः ?

उत्तरम्—अथ वह्निसत्त्वेऽपि प्रतिबन्धकचन्द्रकान्तमणिसमवधाने दाहो न
जायते, प्रतिबन्धकापसारणे उत्तेजकसूर्यकान्तमणिसमवधाने वा दाहो जन्यते;
अतः दाहम्प्रति तदनुकूलशक्तिमद्वह्नित्वेन वह्नेः कारणतेति कल्प्यते । तथा च
वह्निसत्त्वेऽपि प्रतिबन्धकसमवधाने शक्तिर्नश्यतीति शक्तिमद्वह्न्यभावादेव दाहो
नोत्पद्यते, प्रतिबन्धकापसारणे उत्तेजकसमवधाने वा शक्तिरुत्पद्यत इति दाह उप-
पद्यते । सा शक्तिर्न जातिमदात्मिका गुणवृत्तित्वात्, नापि जातिहीनरूपा
उत्पत्तिमत्त्वे सति विनाशित्वादिति शक्तेः सप्तपदार्थातिरिक्तपदार्थत्वात् न सप्तैव
पदार्था इति मीमांसकमतम् ।

वस्तुतस्तु शक्तिरतिरिक्तपदार्थ इति मीमांसकमतं न समीचीनम्, कार्यम्प्रति
प्रतिबन्धकाभावस्य कारणताऽङ्गीकारेण दाहम्प्रति उत्तेजकाभावविशिष्टमण्यभा-
वोऽपि कारणमिति कल्प्यते । तथा च वह्निसत्त्वेऽपि उत्तेजकाभावविशिष्टमणिसम-
वधाने प्रतिबन्धकाभावरूपकारणाभावादेव दाहाभावस्य, चन्द्रकान्तमण्यसमवधाने
उत्तेजकसमवधाने वा कारणसत्त्वाद् दाहस्य चोपपत्तौ अनन्तशक्तितत्प्रागभावध्वंस-
कल्पनाऽनौचित्यात् शक्तिकल्पने मानाभावात् ।

नन्वेवमपि वह्नी दाहानुकूलशक्तिरित्यादिप्रतीतिसिद्धः शक्तिपदार्थोऽतिरि-
क्तोऽवश्यमभ्युपेय इति चेन्न, न्यायनये तादृशप्रतीतिविषयशक्तेः वह्निनिष्टदाह-
कारणत्वादावन्तर्भावादिति दिक् ।

८. प्रश्नः—सादृश्यं सप्तपदार्थातिरिक्तपदार्थ इति कया युक्त्या कस्य
मतम् ? कथञ्च तत्खण्डनम् ?

उत्तरम्—ननु चन्द्रसदृशं मुखमिति प्रतीत्या सादृश्यपदार्थः सिद्धयति । तथा
च सादृश्यम् भावानन्तर्भूतं व्यतिरेकित्वे सति सामान्येतरवृत्तित्वे सति सामान्य-
वृत्तित्वादिति तद्, अभावानन्तर्भूतं सत्त्वेन प्रमीयमानत्वादित्यनुमानाभ्यां सिद्धे
सादृश्यस्य वक्ष्यपदार्थानन्तर्भावेन सप्तैव पदार्था इत्युक्तमिति मीमांसकमतम् ।

तत्र युक्तम्, न्यायनये सादृश्यस्य तदभिन्नत्वे सति तदगतभूयोधर्मवत्त्वरूप-
तया घटसदृशः पट इत्यादौ जातौ, यथा गोत्वं नित्यं तथाऽश्वत्वमपीत्यादौ नित्य-
त्वाच्चिरूपोपाधौ चान्तर्भाविन सर्वत्र क्लृप्तपदार्थेष्वेव तस्यान्तर्भावादिति दिक् ।

६. प्रश्नः—ननु द्रव्यत्वजातौ किं मानमिति शङ्कोत्थाने किं बीजम् ?
कः द्रव्यत्वजातिसिद्धिप्रकारः ? संयोगस्य विभागस्य वेत्यपरपक्षद्वयो-
ल्लेखप्रयोजनञ्च किम् ?

उत्तरम्—अथ मूलोक्तद्रव्याणीत्यस्य गुणवन्तीत्यर्थे गुणानां शक्यतावच्छेदक-
तया गोरवाद् द्रव्यत्वजातिमन्तीत्यर्थे सिद्धे द्रव्यत्वजातेरुपस्थित्या तत्र मानशङ्का ।

नन्वननुगताकृतिषु घृतादिषु इदं द्रव्यमिदं द्रव्यमित्याकारकानुगतप्रतीतिरभा-
वेन द्रव्यत्वजातौ प्रत्यक्षप्रमाणासम्भवात् किन्तत्र मानमिति चेन्न, गुणे गुणोत्पत्तिवार-
णाय समवायेन कार्यम्प्रति तादात्म्येन द्रव्यं कारणमिति कार्यकारणभावस्वीकारात्
समवायसम्बन्धावच्छिन्नकार्यत्वावच्छिन्नकार्यतानिरूपिता तादात्म्यसम्बन्धाव-
च्छिन्ना कारणता किञ्चिदमविच्छिन्ना कारणतात्वात् घटत्वावच्छिन्नकार्यतानिरू-
पितदण्डनिष्ठकारणतावदित्यनुमानेन द्रव्यनिष्ठकारणतायाम् अन्यूनानतिप्रसक्त-
द्रव्यत्वात्मकधर्मावच्छिन्नत्वसिद्धौ द्रव्यत्वं जातिः जातित्वबाधकरहितत्वे सति
अनुवृत्तप्रत्ययहेतुत्वादित्यनुमानेन द्रव्यत्वस्य जातित्वसिद्धेः ।

ननु प्रागभावप्रतियोगित्वरूपकार्यत्वस्य ध्वंससाधारण्येनातिप्रसक्ततया सम-
वायसम्बन्धावच्छिन्नकार्यतावच्छेदकत्वासंभवात् द्रव्यत्वरूपधर्मसाधकानुमाना-
संभव इति चेन्न, समवायेन संयोगं प्रति तादात्म्येन द्रव्यं कारणमिति कार्यकारण-
भावस्वीकारेण कार्यत्वावच्छिन्नपदस्थाने संयोगत्वावच्छिन्नपदप्रक्षेपेण तदनुमानो-
पपत्तेः । नचैवमपि विभुद्वयसंयोगस्वीकर्तृमते संयोगत्वस्य नित्यानित्यवृत्तितया
कार्यतावच्छेदकत्वासंभवात् तदनुमानमसंभवेवेति वाच्यम्, समवायेन विभागं
प्रति तादात्म्येन द्रव्यं कारणमिति स्वीकारेण संयोगत्वावच्छिन्नपदस्थाने
विभागत्वावच्छिन्नपदनिवेशेन तदनुमानोपपत्तेरिति दिक् ।

१०. प्रश्नः—तमसोदशमद्रव्यत्वमुपपाद्य निरस्यताम् ?

उत्तरम्—ननु तमसः नीलं तमश्चलतीति प्रतीत्या रूपवत्त्वकर्मवत्त्वसिद्धौ तमो
द्रव्यं रूपवत्त्वात्कर्मवत्त्वाच्चेत्यनुमानेन द्रव्यत्वेसिद्धे च तमो न पृथिवी गन्धशून्यत्वात्
तमो न जलाद्यन्यतरूपं नीलरूपवत्त्वादित्यनुमानाभ्यामालोकानपेक्षचाक्षुषज्ञान-

विषयत्वेन च कल्पनवद्रव्येष्वनन्तर्भावात् दशमं द्रव्यं तमः कुतो नोक्तमिति चेन्न;
तमस उष्णस्पर्शवत्त्वप्रतीत्यन्यथानुपपत्तिसिद्धतेजोद्रव्याभावरूपताऽङ्गीकारेणैवोप-
पत्तौ द्रव्यान्तरकल्पनाया अनुचितत्वात्, तमसोऽतिरिक्तद्रव्यत्वेऽनन्तावयवादि-
कल्पनागौरवात् रूपवत्त्वकर्मवत्त्वप्रतीत्योर्धर्मत्वाभ्युपगमेन तमोद्रव्यत्वं साधक-
हेतोरभावाच्च ।

११. प्रश्नः—जातेः सपदकृत्यं लक्षणं किम् ? परस्या अपरस्याश्च
जातेः लक्षणोदाहरणानि कानि ? द्रव्यगुणकर्मभिन्नावृत्तिधर्मत्वस्यैव
कुतो न जातिलक्षणता ?

उत्तरम्—अयं नित्यत्वे सति अनेकनिरूपितसमवायसम्बन्धावच्छिन्नवृ-
त्तितावत्त्वं जातेः लक्षणम् । तत्र पटादावतिव्याप्तिवारणाय सत्यन्तम्, गगनपरि-
माणादावतिव्याप्तिवारणायानेकनिरूपितेति, अत्यन्ताभावेऽतिव्याप्तिवारणाय
समवायसम्बन्धावच्छिन्नेति । विभुद्वयसंयोगस्वीकर्तृमते नित्यसंयोगेऽतिव्याप्ति-
वारणाय संयोगभिन्नत्वे सतीत्यपि लक्षणे निवेश्यम् ।

सा जातिः द्विधा, परापरभेदात्, तत्र परजातिलक्षणम् जातिविशिष्टजाति-
त्वम्, वै० स्वभिन्नत्वस्वव्यापकत्वोपपत्त्यसंयन्धेन; एवं जातिविशिष्टजातित्वमपरजा-
तिलक्षणम् वै० स्वभिन्नत्वस्वव्याप्यत्वोपपत्त्यसंसर्गेण । यथा परं सत्ता अपरं घट-
त्वादि । द्रव्यत्वादि तु निरुक्तलक्षणद्वयसत्त्वात् परमपरञ्च ।

न च द्रव्यगुणकर्मभिन्नावृत्तिधर्मत्वस्य जातिलक्षणता, तस्य द्रव्यगुणान्यतर-
त्वादावतिव्याप्तेरिति दिक् ।

१२. प्रश्नः—व्यक्तेरभेदस्तुल्यत्वं सङ्करोऽथाऽनवस्थितिः । रूप-
हानिरसम्बन्धो जातिबाधकसंग्रहः ॥ एतदुक्तजातिबाधकानि परिष्कृत्य
तदुदाहरणानि निरूप्यन्ताम् ?

उत्तरम्—अयं व्यक्तेरभेद इति—अत्र व्यक्तिपदार्थः स्वाश्रयव्यक्तिः, निष्ठत्वं
षष्ठ्यर्थः, भेदः स्वाश्रयव्यक्तिनिष्ठव्यासज्यवृत्तिधर्मद्यनवच्छिन्नप्रतियोगिताको
बोध्यः । तथा च स्वाश्रयव्यक्तिनिष्ठः स्वाश्रयव्यक्तिनिष्ठव्यासज्यवृत्तिधर्मद्यनव-
च्छिन्नप्रतियोगिताकभेदाभावः स्वस्य जातित्वे बाधक इति भावः । यथा आकाशे
आकाशं नेत्याकारकतादृशभेदाभावसत्त्वादाकाशत्वं न जातिः ।

तुल्यत्वमिति—समनियतत्वसम्बन्धेन जातिविशिष्टत्वं तुल्यत्वं जातित्वे
बाधकम् । यथा कलशत्वे घटत्वजातिसमनियतत्वसत्त्वात् जातित्वम् ।

सङ्कर इति—जातित्वनिर्णायकप्रमाणाभावसहकृतः परस्परात्यन्ताभावसमानाधिकरणधर्मयोरेकत्र समावेशः सङ्करः जातित्वे बाधकः यथा मूर्तत्वाभाववत्याकाशे भूतत्वं, भूतत्वाभाववति मनसि मूर्तत्वम्, उभयोः पृथिव्यादितुष्टये समावेश इति भूतत्वमूर्तत्वोभयं भूतत्वं वा न जातिः ।

अनवस्थितिरिति—अप्रामाणिकानन्तपदार्थकल्पनाया अविश्रान्तिरनवस्थितिः जातित्वस्य जातित्वबाधिका । तथाहि—यदि घटत्वादिवृत्तिजातित्वं जातिः, तदा घटत्वादितद्वृत्तिजातित्वोभयवृत्तिजातित्वमपि जातिः, एवन्तस्य जातित्वे घटत्वादितद्वृत्तिजातित्वतादृशोभयवृत्तिजातित्वैतत्त्रितयवृत्तिजातित्वमपि जातिरित्यादिरीत्याऽनवस्थायां सत्यां घटत्वादिवृत्तिजातित्वं न जातिः ।

रूपहानिरिति—स्वतोव्यावर्तकत्वव्याघातो रूपहानिः विशेषत्वस्य जातित्वं बाधते तथाहि—परमाणुनिष्ठपरमाण्वन्तरभेदसाधकत्वं विशेषस्य तद्व्यक्तित्वेनैव तद्व्यक्तित्वन्तु तादात्म्येन सैव व्यक्तिः । विशेषत्वस्य जातित्वे तु तेनैव रूपेण हेतुता वाच्या, जातिमिच्छिव्यावर्तकताया जात्यवच्छिन्नत्वनियमात्, तथा च व्यभिचार इति विशेषत्वं न जातिः ।

असम्बन्ध इति—समवेतवृत्त्यनुयोगितासम्बन्धावच्छिन्नप्रतियोगिताकसमवायाभावोऽसम्बन्धः समवायत्वाभावत्वयोजातित्वबाधकः तथा हि—समवायत्वाभावत्वयोरसमवेतत्वात् तादृशसम्बन्धावच्छिन्नप्रतियोगिताकसमवायाभावस्य सत्त्वात् समवायत्वमभावत्वञ्च न जातिरिति दिक् ।

११. प्रश्नः—विशेषपदार्थस्य निर्दुष्टं लक्षणं किम् ? तदङ्गीकारे का युक्तिः ? तत्र कीदृशं स्वतोव्यावृत्तत्वम् ? नवीनमते च तस्यावश्यकता न वा ?

उत्तरम्—अथ स्वतोव्यावृत्तत्वम् विशेषस्य लक्षणम्, ननु विशेषसद्भावे का युक्तिरिति चेन्न, अयं घटस्तस्माद् घटाद् भिन्नो भिन्नावयवारब्धत्वादित्यादिक्रमेण भिन्नावयवारब्धत्वहेतुना घटादीनां द्व्यणुकान्तानां परस्परं भेदसाधनेऽपि निरवयवपरमाणूनां तत्साधनाय विशेषपदार्थाभ्युपगमात् । तथा च अयं परमाणुस्तस्मात्परमाणोभिन्नस्तद्विशेषादित्यनुमानेन तेषां परस्परं भेदः सिद्धयति; अन्यथा परमाणूनां तदसिद्धौ द्व्यणुकादीनामपि परस्परं भेदासिद्ध्या घटादीनामपि तदसिद्धिप्रसङ्गः ।

स च विशेषः स्वत एव व्यावृत्तः, तथा च अयं विशेषस्तस्माद्विशेषाद् भिन्नः स्वस्मादित्याद्यनुमानेन विशेषाणामपि परस्परं भेदसिद्धौ तदर्थं विशेषान्तरापेक्षा नास्तीति नानवस्था । तत्र स्वतोव्यावृत्तत्वं च स्वप्रयोज्यस्वनिष्ठस्वसजातीय-प्रतियोगिकभेदकत्वम् ।

नव्यमते विशेषाणां विशेषान्तरमन्तरा स्वतोव्यावृत्तत्ववन्नित्यद्रव्याणामपि तत्संभवाद्विशेषस्यावश्यकता नास्तीति बोध्यम् ।

१४. प्रश्नः—समवायसाधनप्रकारमुपपाद्य तस्य विलक्षणसम्बन्ध-त्वे किं मानम् ? किञ्च तस्य निर्दुष्टं सपदकृत्यं लक्षणम् ? एवं सम-वायस्यैकतया वाद्यवादौ रूपादिप्रमाऽऽपत्तिः कुतो न ? तथा अभावस्य वैशिष्ट्यं सम्बन्धान्तरं कुतो न ? इति समुपपाद्यताम् ?

उत्तरम् - अथ सम्बन्धप्रत्यक्षे यावदाश्रयप्रत्यक्षस्य कारणेति वैशेषिकस्य एकसमवायाश्रयानन्तव्यक्तीनामेकदा प्रत्यक्षासम्भवेन समवायस्याप्रत्यक्षतया रूपी घट इत्यादिविशिष्टबुद्धिः विशेषणविशेषसम्बन्धविषया विशिष्टबुद्धित्वात् दण्डी पुरुष इति विशिष्टबुद्धिवदित्यनुमानेन युतसिद्धद्रव्योरेव संयोग इति नियमेन संयोगबाधात् साध्यघटकतया लाघवज्ञानसहकारादेकः समवायः सिद्ध्यति । न च स्वरूपसम्बन्धमादाय तदनुमानोपपत्तौ कथं समवायात्मकविलक्षणसम्बन्धकल्पन-मिति वाच्यम्, क्लृप्तानन्तस्वरूपाणां तेन सम्बन्धत्वकल्पने गौरवात् ।

तथा च नित्यत्वे सति सम्बन्धप्रतियोग्यनुयोगिभिन्नत्वे सति सम्बन्धत्वं समवायस्य लक्षणम् । तत्र क्रमशः संयोगे, महाकालाद्यात्मकस्वरूपसम्बन्धे, परमाण्वादौ चातिव्याप्तिवारणाय दलानि ।

ननु समवायस्यैकत्वे वायौ रूपसमवायस्यापि सत्त्वेन सम्बन्धसत्त्वं सम्बन्ध-सत्त्वव्याप्यमिति नियमाद् रूपस्यापि सत्त्वसम्भवाद् वायू रूपवानिति प्रभात्मक-प्रतीतिः स्यादिति चेन्न, रूपप्रतियोगिकत्वविशिष्टसमवायत्वावच्छिन्ननिरूपक-त्तानिरूपिताधिकरणताया एव रूपसम्बन्धतया तस्या वायावभावात् ।

न च समवायवत् घटाभाववद्भूतलमिति प्रतीत्या अभावस्यापि वैशिष्ट्यं सम्ब-न्धान्तरं सिद्ध्येदिति वाच्यम्, वैशिष्ट्यस्यानित्यत्वे—अनन्तवैशिष्ट्यानां सम्बन्ध-त्वकल्पने गौरवात्, नित्यत्वे च घटाभाववति भूतले घटानयनानन्तरमपि नित्य-घटाभावस्यापि सत्त्वेन घटाभाववद्भूतलमिति बुद्धेः प्रमात्वापत्तेः । नचाभावस्य

“प्रतियोग्यनुयोगिरूप” स्वरूपसम्बन्धपक्षेऽपि तदानीं घटाभावरूपप्रतियोगिनो भूतलरूपानुयोगिनश्च सत्त्वेन घटाभावसम्बन्धस्यापि सत्त्वात् तादृशबुद्धेः प्रमात्वं स्यादेवेति वाच्यम्, घटाभाववद्भूतलमिति प्रमाकालीनतत्तद्भूतलादेरेव तत्तदभावसम्बन्धतया तदानीं तत्कालीनतद्भूतलरूपस्वरूपसम्बन्धाभावेनादोषादिति दिक् ।

१५. प्रश्नः—अभावानामधिकरणात्मकत्वं निरस्यताम् ?

उत्तरम्—नन्वभावानां भावातिरिक्तपदार्थत्वकल्पनापेक्षया बलसंभावपदार्थरूपाधिकरणात्मकत्वमेवास्त्विति चेन्न, तथा सत्यभावाधिकरणयोर्भेदेनाधाराधेयभावानुपपत्तेः । नचाभावाधिकरणकाभावस्याधिकरणात्मकत्वेऽप्याधाराधेयभावोपपत्तिवदभावानां भावाधिकरणरूपत्वेऽपि तदुपपत्त्या न दोष इति वाच्यम्; तथा सति वाय्वादिनिष्ठरूपाद्यभावानां चक्षुरिन्द्रियाग्राह्यवाय्वादिरूपतयाऽप्रत्यक्षत्वापत्तेः तेषामनन्ताधिकरणात्मकत्वकल्पनापेक्षया भावातिरिक्तपदार्थत्वकल्पनायामेव लाघवाच्चेति बोध्यम् ।

१६. प्रश्नः—द्रव्यादिपञ्चानामनेकत्वं समवायित्वञ्च साधर्म्यमगादि तथा गुणादेः गुणशून्यत्वं क्रियारहितत्वञ्च साधर्म्यमगादि, तत्र सर्वत्र साधर्म्यस्वरूपं तथा प्रतिपाद्यतां यथा क्वापि दोषो न प्रसज्येत ?

उत्तरम्—ननु द्रव्यादिपञ्चानामनेकत्वस्य साधर्म्यत्वेऽनेकत्ववत्यभावेऽतिव्याप्तिः, अनेकत्वे सति भावत्वस्य तत्त्वे आकाशादावव्याप्तिरिति चेन्न; अनेकभाववृत्तिपदार्थविभाजकोपाधिमत्त्वस्य तदर्थत्वात् ।

ननु तेषां समवायित्वस्य साधर्म्यस्य सामान्यादावव्याप्तिः, समवायप्रतियोगित्वस्य तदर्थत्वेऽपि नित्यद्रव्येष्वव्याप्तिरिति चेन्न, समवेतवृत्तिपदार्थविभाजकोपाधिमत्त्वस्य तदर्थत्वात् ।

नच गुणादेः गुणशून्यत्वस्य साधर्म्यस्याद्यक्षणे घटादावतिव्याप्तिः, गुणवदवृत्तिधर्मवत्त्वस्य तदर्थत्वात् ।

नापि तस्य क्रियाशून्यत्वस्य साधर्म्यत्वे गगनादावतिव्याप्तिः, कर्मवदवृत्तिपदार्थविभाजकोपाधिमत्त्वस्य तदर्थत्वादिति दिक् ।

१७. प्रश्नः—अणुपरिमाणस्य कथन्न कारणत्वमिति विशदमुपपाद्य आत्ममहत्परिमाणस्याकारणत्वमित्याचार्याशयं वदतान्तात्पर्यं प्रकाश्य कथञ्च विश्वनाथमते तन्निरास इति समीक्ष्यताम् ?

उत्तरम्—ननु स्वाश्रयारब्धघटपरिमाणारम्भककपालपरिमाणवदणुपरिमाणमपि स्वाश्रयजन्यद्वयणुकत्रसरेणुपरिमाणजनकं स्यादिति तद्विज्ञानां कारणत्वं साधर्म्यमित्यसङ्गतमिति चेन्न, तथा सति परिमाणस्य स्वसजातीयोत्कृष्टपरिमाणजनकत्वनियमान्महदारब्धस्य महत्तरत्त्ववदणुजन्यस्याणुतरत्त्वप्रसङ्गेन त्रसरेणोरप्रत्यक्षत्वापत्तेः । नचाणुपरिमाणस्य विषयतया योगिप्रत्यक्षे, ज्ञायमानसामान्यस्य प्रत्यासत्तित्वेन सामान्यलक्षणाजन्यज्ञाने, ज्ञायमानहेतोरनुमितिकरणतयाऽनुमिती च कारणत्वात् तदसङ्गतमेवेति वाच्यम्, योगजघर्मणातीतादिविषयके योगिप्रत्यक्षे विषयस्याकारणत्वात्, तद्वदनाशानन्तरं तद्वदवतः स्मरणे सामान्यलक्षणया समेषां तद्वदवतां भानस्यानुपपत्त्या ज्ञायमानसामान्यस्य प्रत्यासत्तित्वानभ्युपगमात्, अतीतादिलिङ्गकानुमित्यनुपपत्त्या ज्ञायमानहेतोरनुमितिकरणत्वानङ्गीकाराच्चेति बोध्यम् ।

अथ “कारणत्वं चान्यत्र पारिमाण्डल्यादिभ्यः” इति प्रशस्तपादभाष्यमुपादाय “आदिपदेन परममहत्त्वं गृह्यते” इति किरणावल्यामुक्तेरात्मपरममहत्परिमाणस्यापि न कारणत्वमित्याचार्याशय इत्यन्येषान्तात्पर्यम्, तन्न—

“कारणत्वञ्च ज्ञातृघर्मंतरभावकार्यापेक्षये” इति तदुत्तरग्रन्थेन ज्ञानातिरिक्तं प्रत्येव । परममहत्परिमाणस्याकारणत्वस्याचार्याभिमततया आत्मपरममहत्त्वस्य ज्ञानेऽपि न कारणत्वमित्याचार्याशयस्य दुर्वचत्वात् । तथा चात्ममानसप्रत्यक्षे आत्ममहत्त्वं कारणमेवेति दिक् ।

१८. प्रश्न—“अन्यथासिद्धिशून्यस्य नियता पूर्ववर्त्तिता” इति विश्वनाथः । किमत्र कारणस्य सपदकृत्यं सामान्यलणम् ? किञ्चात्र नियतपूर्ववर्त्तित्वम् । नियतपूर्ववर्त्तिभिन्नानामन्यथासिद्धशून्यत्वदलेनैव वारणसंभवान्नियतपूर्ववर्त्तित्वदलस्य कथन्न व्यर्थता ?

उत्तरम्—अथ तत्कार्यनिरूपितान्यथासिद्धत्वावच्छिन्नप्रतियोगिताकभेदवत्त्वे सति तत्कार्यनिरूपितनियतपूर्ववर्त्तितावत्त्वं तत्कार्यनिरूपितवारणत्वम् । राक्षभादीघटादिकारणताया वारणाय सत्यन्तम्, तन्त्वादी च तस्या वाराणाय विशेष्यदलम् ।

तत्र लघुनियतपूर्ववर्त्तितावच्छेदकघर्मवत्त्वं नियतपूर्ववर्त्तित्वम्, तेन वनस्थदण्डादावपि घटस्वरूपयोग्यतोपपत्तिः ।

ननु तादृशनियतपूर्ववर्तिभिन्नानामनन्यथासिद्धत्वदलेनैव वाराणास्त्रियतपूर्ववर्तित्वदलं व्यर्थमिति चेन्न, स्वं प्रति यत् लघुनियतपूर्ववर्ति तदभिन्नस्य स्वम्प्रत्यन्यथासिद्धत्वे तन्तोरपि घटं प्रत्यन्यथासिद्धत्वापत्त्या स्वं प्रति यत् लघुनियतपूर्ववर्ति तदभिन्नं यन्नियतपूर्ववर्ति स्वम्प्रति तदन्यथासिद्धमिति विवक्षिते तत्कार्यनिरूपितान्यथासिद्धत्वावच्छिन्नप्रतियोगिताकभेदवत्त्वमात्रस्य तत्कार्यम्प्रति कारणत्वे तन्तो प्रसज्यमानाया घटकारणताया वाराणाय कारणशरीरेऽपि नियतपूर्ववर्तित्वदलस्यावश्यकत्वादिति ध्येयम् ॥

१६. प्रश्नः—के कारणावान्तरभेदाः ? कानि च तेषां सपदकृत्यानि सोदाहरणानि लक्षणानि ? घटादिनिमित्तकारणदण्डादेः स्वनिष्ठरूपादिसमवायिकारणत्वेन सामान्यतः समवाय्यसमवायिकारणभिन्नस्य निमित्तकारणत्वस्य वक्तुमशक्यत्वेन विशेषतस्तत्तत्समवाय्यसमवायिकारणभिन्नस्यैव तत्त्वस्य वक्तव्यत्वे ध्वंसस्य निमित्तकारणं कीदृशं वाच्यम् ? आत्मविशेषगुणानां च कथमसमवायिकारणत्वं नास्ति ?

उत्तरम्—अथ समवायिकारणासमवायिकारणनिमित्तकारणानि कारणावान्तरभेदाः ।

तत्रस्वकारणतावच्छेदकयद्वर्मावच्छिन्ने यद्वर्मावच्छिन्नकार्यं समवायसम्बन्धेनोत्पद्यते तद्वर्मावच्छिन्नकार्यं प्रति तद्वर्मावच्छिन्नं समवायिकारणम् । तत्र द्रव्यत्वादेः घटादिसमवायिकारणतावच्छेदकत्ववारणाय स्वकारणतावच्छेदकेति । यथा घटादेः कपालादि ।

समवायस्वसमवायिसमवेतत्वान्यतरसंबन्धेन कार्यसमवायिकारणप्रत्यासन्नत्वे सति ज्ञानादिभिन्नत्वे सति कारणत्वमसमवायिकारणत्वम् । यथा कपालद्वयसंयोगः घटस्य, कपालरूपञ्च घटरूपस्य । निरुक्तासमवायिकारणद्वयसंग्रहायान्यतरसम्बन्धेनेति घटरूपासमवायिकारणत्वस्य घटे वाराणायाद्यं सत्यन्तम् । आत्मविशेषगुणेऽतिव्याप्तिवारणायान्त्यं सत्यन्तम् । उदासीनगुणेऽतिव्याप्तिवारणाय विशेष्यदलम् ।

स्वसमवायिकारणस्वासमवायिकारणभिन्नत्वे सति स्वकारणत्वं स्वनिमित्तकारणत्वम् । यथा दण्डो घटस्य ।

न चैव ध्वंसनिमित्तकारणोऽव्याप्तिरिति वाच्यम्, समवायिकारणतात्त्व—

असमवायिकारणतात्वान्यतरसम्बन्धावच्छिन्नप्रतियोगिताकस्वाभाववत्स्वकारण-
तावत्त्वस्य स्वनिमित्तकारणत्वाभ्युपगमात् ।

नन्वात्मविशेषगुणानां प्रपञ्चसमवायिकारणत्वं भवत्विति चेन्न, नीलतन्तुभ्यो-
रक्तपटोत्पत्तिवारणाय विशेषगुणानां स्वजातीयविशेषगुणसमवायिकारणकत्वनि-
यमाभ्युपगमेन ज्ञानादीनामिच्छादिकं प्रति साजात्याभावेनासमवायिकारणत्वासंभ-
वात् । साजात्यमत्र स्ववृत्तियावज्जातिमत्त्वेनेति बोध्यम् ।

२० प्रश्नः—अन्यथासिद्धभेदाः कति ? तेषां लक्षणानि उदाहरणानि
च कानि ? तृतीयचतुर्थान्यथासिद्धयोरन्यं प्रति पूर्ववृत्तिविशेषणस्य
तुल्यतया कथन्नाभेदः ?

उत्तरम्—अथ पञ्चान्यथासिद्धाः । तत्र स्वकारणतावच्छेदको, धर्मः स्वम्प्र-
त्यन्यथासिद्धः । यथा घटं प्रति दण्डत्वम् ।

स्वकारणसमवेतं जन्यं स्वम्प्रत्यन्यथासिद्धम् यथा घटं प्रति दण्डरूपम् ।

अन्यजनकत्वेन यत् स्वजनकं तत् तेन रूपेण स्वम्प्रत्यन्यथासिद्धम् । यथा
घटम्प्रति गगनं शब्दजनकत्वेन हेतुत्वे ।

स्वकारणनिष्ठकार्यतानिरूपितकारणतावच्छेदकरूपेण यत् स्वजनकत्वेन विद-
क्षितं तत् तेन रूपेण स्वम्प्रत्यन्यथासिद्धम् । यथा घटम्प्रति कुलालपिता, तस्य
कुलालपितृत्वेन जनकत्वेन विवक्षणे ।

स्वं प्रति यत् लघुनियतपूर्ववृत्ति तद्विन्नं यत् नियतपूर्ववृत्ति स्वम्प्रत्यन्य-
थासिद्धम् । अत्र घटं प्रति तन्तोरन्यथासिद्धत्ववारणाय द्वितीयनियतपूर्ववृत्ति-
दलम् । यथा घटं प्रति रासभः । इति क्रमशः पञ्चान्यथासिद्धाः, तदुदाहरणानि
च बोध्यानि । न चैवं तृतीय चतुर्थान्यथासिद्धयोरन्यं प्रति पूर्ववृत्तित्वविशेषणस्य
तुल्यतयाभेदापत्तिरिति वाच्यम्, तृतीये अन्यपदेन प्रकृतकार्याजनकस्य, चतुर्थे
स्वकारणपदेन प्रकृतकार्यजनकस्य ग्रहणादिति दिक् ।

२१ प्रश्नः—केषां कीदृशां मूर्तत्वं भूतत्वञ्च साधर्म्यमिति तथा
विविच्यताम्, यथा क्वापि दोषो न प्रसज्येत । परिष्कृतमूर्तत्वभूतत्व-
घटकपदव्यावृत्तिश्च लिख्यताम् ?

उत्तरम्—अथ पृथिवीजलतेजोवायुमनसामपकृष्टपरिमाणवत्त्वात्मकं मूर्तत्वं
साधर्म्यम् । नापि परमाणुपरिमाणस्यापकृष्टत्वाभावात्तत्राव्याप्तिः, परममहत्परि-

माणमिन्नपरिमाणवत्त्वयस्तदर्थत्वात् । न चैवमप्याद्यक्षणे घटादावव्याप्तिः, अविभु-
चुत्तिपरिमाणवदमानाधिकरणद्रव्यत्वव्याप्यजातिमत्त्वस्य तत्फलितार्थत्वात् । तत्रा-
काशादावतिव्याप्तिवारणाय समानाधिकरणान्तम् । सत्तामादाय तत्रैव दोषवार-
णाय द्रव्यत्वव्याप्येति । आकाशपृथिव्यन्यतरत्वमादाय तत्रैव दोषवारणाय
जातीति । जातिमत्त्वञ्च समवायेन बोध्यम् ।

अथ पृथिवीजलतेजोवाग्वाकाशानां बहिरिन्द्रियजन्यलौकिकसन्निकर्षप्रयोज्य-
ज्ञानविषयगुणत्वन्यूनवृत्तिजातिमद्विशेषगुणवत्त्वरूपं भूतत्वं साधर्म्यम् । तत्र सुख-
मादायात्मन्यतिव्याप्तिवारणाय बहिःपदम् । ज्ञातो घट इतिप्रत्यक्षे स्वसंयुक्त-
मनः संयुक्तात्मसमवेतज्ञानविषयत्वरूपज्ञानलक्षणासन्निकर्षेण ज्ञानस्यापि चाक्षुषत्वा
त्तदादायात्मन्यतिव्याप्तिवारणाय लौकिकेति । परमाण्वादावव्याप्तिवारणाय जाति-
मदिति । संयोगमादाय कालादावतिव्याप्तिवारणाय विशेषेति । द्रव्यत्वमादाय
तत्रैव दोषवारणाय गुणेति दिक् ।

२२. प्रश्नः—अव्याप्यवृत्तित्वं क्षणिकत्वञ्च किम् ? अव्याप्यवृत्ति-
विशेषगुणवत्त्वं क्षणिकविशेषगुणवत्त्वं च कथं केषां साधर्म्यम् ? योग्य-
विभुविशेषगुणनाशम्प्रति कस्य केन सम्बन्धेन कारणता ?

उत्तरम्—अथाव्याप्यवृत्तित्वं स्वाभावसामानाधिकरण्यम् । क्षणिकत्वञ्च
तृतीयक्षणवृत्तिध्वंसप्रतियोगित्वम् ।

तथा चाकाशे किञ्चिदवच्छेदे शब्दस्यान्यावच्छेदेन तदभावस्य च सत्त्वात्,
शब्दस्य तृतीयक्षणे नाशाच्च, एवमात्मनि शरीरावच्छेदेन ज्ञानस्य घटाद्यवच्छेदेन
तदभावस्य च सत्त्वात्, ज्ञानस्य तृतीयक्षणे नाशाच्चाकाशात्मनामव्याप्यवृत्तिविशे-
षगुणवत्त्वं क्षणिकविशेषगुणवत्त्वञ्च साधर्म्यम् ।

एवं प्रतियोगितासम्बन्धेन योग्यविभुविशेषगुणनाशम्प्रति स्वसामानाधिकरण्य-
स्वाव्यवहितपूर्ववृत्तित्वोभयसम्बन्धेन योग्यविभुविशेषगुणः कारणमिति बोध्यम् ।

२३. प्रश्न—चतुःक्षणवृत्तिजन्यावृत्तिजातिमद्विशेषगुणवत्त्वस्य तदर्थ-
त्वादिति ग्रन्थः केनाशयेनोत्थितः ? तद्घटकपदानां व्यावृत्तिश्च का ?

उत्तरम्—ननु रूपादीनां कदाचित् तृतीयक्षणेऽपि नाशात् क्षणिकविशेषगुणव-
त्त्वस्याकाशात्मसाधर्म्यस्य पृथिव्यादावतिव्याप्तिरिति चेन्न, चतुःक्षणवृत्तिजन्या-
वृत्तिजातिमद्विशेषगुणवत्त्वस्य तत्फलितार्थत्वात् ।

तत्र चतुर्थक्षणनाशिद्वित्वादिमादाय पृथिव्यादौ दोषवारणाय विशेषेति । क्षणिकरूपवृत्तिवद्भक्तित्वाभयमादाय तत्रैवातिव्याप्तिवारणाय जातीति । त्रिक्षणवृत्त्यपेक्षाबुद्धिवृत्तिज्ञानत्वमादाय लक्षणसमन्वयाय त्रिक्षणवृत्तित्वमपहाय चतुःक्षणवृत्तीति । इच्छात्वमादाय समन्वयविधाने त्रिक्षणवृत्तित्वमेव देयम् । नित्येश्वरेच्छावृत्तीच्छात्वस्य त्रिक्षणवृत्त्यवृत्तित्वासंभव इति जन्यपदम् । शरीरिपदस्य यथाश्रुतार्थत्वे तु द्वेषत्वमादाय तत्समन्वयसंभवेन जन्यपदं न देयमिति दिक् ।

२४. प्रश्नः—चाक्षुषलौकिकप्रत्यक्षविषयवृत्तिद्रव्यत्वव्याप्यजातिमत्त्वस्य विवक्षितत्वादिति हेतुना कुत्र कीदृशी शङ्का निराकृता ? तादृशहेतुघटकचाक्षुषलौकिकपदयोः व्यावृत्तिश्च का ?

उत्तरम्—अथ पृथिवीजलतेजसां साधर्म्यस्य प्रत्यक्षविषयत्वस्य परमाण्वादावव्याप्तिरतिव्याप्तिश्च रूपादाविति चेन्न, चाक्षुषलौकिकप्रत्यक्षविषयवृत्तिद्रव्यत्वव्याप्यजातिमत्त्वस्य विवक्षितत्वात् ।

तत्रात्मन्यतिव्याप्तिवारणाय । चाक्षुषेति । घटो वायुमानिति वाय्वंशे उपनीतभानात्मकघटविशेष्यकचाक्षुषविषयवायुवृत्तिद्रव्यत्वव्याप्यवायुत्वजातिमति वायव्यतिव्याप्तिवारणाय लौकिकेतीति बोध्यम् ।

५. प्रश्नः—‘यद् द्रव्यं यद्द्रव्यध्वंसजन्यन्तत्तदुपादानोपादेय’ मिति विश्वनाथः । कथमुत्थितेयं व्याप्तिः ? क्व कथं दृष्टान्तता ? प्रकृतव्याप्तिघटकपदानां व्यावृत्तिः का ? शालग्रामशिलाध्वंसजन्यनारकीयशरीरे व्यभिचारश्च कथं वारणीयः ।

उत्तरम्—ननु पृथिवीलक्षणगन्धवत्त्वस्य पाषाणेऽव्याप्तिरिति, चेन्न, पाषाणो गन्धवान् पृथिवीत्वादित्यनुमानेन तत्र गन्धसिद्धे । न च तत्र पृथिवीत्वे हि मानमिति वाच्यम्, पाषाणः पृथिवी गन्धवद्द्रव्यारब्धत्वादित्यनुमानस्य सत्त्वात् । नापि पाषाणावयवा गन्धाभाववन्तः पाषाणावयवा गन्धवन्तः प्रत्यक्षसिद्धगन्धवत्त्वापाणभस्मारम्भकत्वादित्यनुमानेन तत्र गन्धसाधनात् । न च पाषाणभस्मनः पाषाणावयवारब्धत्वमप्रमाणमिति वाच्यम्, पाषाणभस्म पाषाणोपादानोपादेयं पाषाणध्वंसजन्यत्वात् “यद् द्रव्यं यद्द्रव्यध्वंसजन्यं तत्तदुपादानोपादेयं यथा महापटध्वंसजन्यखण्डपटः” इत्यनुमानस्य सद्भावात् ।

तत्र तादृशखण्डपटस्य महापटोपादानतन्तुपादेयत्वादुदाहरणता ।

तथा प्रकृतव्याप्ती घटध्वंसजन्यरूपध्वंसे व्यभिचारवारणाय प्रथमद्रव्यपदम् । प्राच्यमते दण्डप्रागभावध्वंसजन्यघटे, नव्यमते मिथ्याज्ञानध्वंसजन्यकायव्यूहे व्यभिचारवारणाय द्वितीयद्रव्यपदम् । प्रतिबन्धकद्रव्यात्यन्ताभावजन्यद्रव्ये व्यभिचारवारणाय ध्वंसपदम् । ध्वंसजन्यत्वमत्रादृष्टद्वारा विवक्षितम्, तेन शालग्रामशिला-ध्वंसजन्यनारकीयशरीरे न व्यभिचार इति दिक् ।

२६. प्रश्न—अवयविनमनभ्युपगच्छतां मतमुपपाद्य निरस्य च निजमतेनावयविसाधनप्रकारः समुपपाद्यताम् ।

उत्तरम्—ननु घटादीनां विलक्षणसंयोगविशिष्टपरमाणुपुञ्जरूपत्वेऽप्ययं घट इत्यादिप्रतीत्युपपत्त्या व्यर्थाऽवयविकल्पना । न चैवं परमाणूनामतीन्द्रियतया घटादेः प्रत्यक्षानुपपत्तिरिति वाच्यम्, एकदेशस्य दूरेऽप्रत्यक्षत्वेऽपि तत्समूहस्य प्रत्यक्षत्ववदेकपरमाणोरप्रत्यक्षत्वेऽपि तत्समूहस्य प्रत्यक्षत्वसंभवादिति चेन्न—

परमाणोरतीन्द्रियतया तत्समूहस्यापि प्रत्यक्षासंभवात् । एकदेशस्य क्वचिद्दूरत्वदोषेणाप्रत्यक्षत्वेऽपि तस्यानतीन्द्रियत्वेन समीपे प्रत्यक्षेण दृष्टान्तवैषम्यात् न चादृश्यद्वचणुकाद् दृश्यत्रसरेणूत्पत्तिवददृश्यपरमाणुपुञ्जाद् दृश्यपरमाणुपुञ्जोत्पत्त्यभ्युपगमान्न दोष इति वाच्यम्, मन्मते उपादानोपादेयभावेऽपि दृश्यत्वप्रयोजकमहत्त्वोद्भूतरूपादिकारेणकूटवत्त्वात् त्रसरेणौ दृश्यत्वस्य, तदभावाद् द्वचणुकेऽदृश्यत्वस्य चोपपत्तावपि परमाणौ महत्त्वाभावेन त्वन्मते तत्पुञ्जेऽपि दृश्यत्वस्यानुपपत्तेः । एवं घट इत्यादिप्रतीतिविषयताया अनेकपरमाणुषु कल्पने गौरवादवयविकल्पनमेव वरमिति बोध्यम् ।

२७. प्रश्न—परमाणुसाधनरीतिः का ?

उत्तरम्—अथावयविसिद्धौ तदवयवधाराया अनन्तत्वे मेरुसर्षपयोः महत्त्वेन साम्यापत्तिरिति तस्याः क्वचिदवश्यं वाच्यो विश्रामो यत्र तत्राणुपरिमाणतारतरग्यस्य विश्रान्तत्वात्परमाणुत्वं, तस्यानित्यत्वेऽसमवेतभावकार्योत्पत्तिप्रसङ्गान्नित्यत्वञ्च सिद्धयति । न च त्रसरेणावेव विश्रामो भवत्विति वाच्यम्, त्रसरेणुः सावयवाः चाक्षुषद्रव्यत्वाद् घटवदित्यनुमानेन तदवयवसिद्धेः । नच द्वचणुक एव विश्रामः संभवतीति वाच्यम् । द्वचणुकः सावयवः महदारम्भकत्वात् कपालवदित्यनुमानेन तदवयवस्यापि सिद्धेः न चैवं तदवयवधाराऽपि, अनवस्थापातादिति दिक् ।

२८. प्रश्न—मानवशरीरस्य पार्थिवत्वमेव कथम् ? सति पार्थिवत्व-

मात्रे तत्र कथं पाञ्चमीतिकत्वव्यवहारः ? शरीरत्वं जातिर्न वा ? नो चेत् कथम् ? शरीरलक्षणं सपदकृत्यं किम् ? तत्रायवा कल्पद्वयं कीदृशं कथञ्च ? नृसिंहशरीरे कथं लक्षणसमन्वयः ? वृक्षादीनां च शरीरत्वे किं मानम् ?

उत्तरम्—अथ मानवशरीरं पार्थिवं गन्धवत्त्वादित्यनुमानेन मानव-शरीरे पार्थिवत्वं सिद्धयति । न च स्वेदोष्ण्यादिना जलीयत्वतैजसत्वाद्यपि तत्र सिद्धयेदिति वाच्यम्, तथा सति पृथिवीत्वजलत्वादीनां साङ्कर्यप्रसङ्गात् । न च तर्हि जलीयत्वाद्येव तत्रास्तु नतु पार्थिवत्वमिति वाच्यम्, स्वेदादीनां विनाशेऽपि शरीरत्वेन प्रत्यभिज्ञानात् । नचैवं कथं मानवशरीरे पाञ्चमीतिकत्व-व्यवहारः, तत्र जलादिचतुष्टयस्य निमित्तकारणत्वादिति बोध्यम् । अथ शरीरत्वं न जातिः, पृथिवीत्वादिना साङ्कर्यप्रसङ्गात् ।

तथा च अन्त्यावयवित्वे सति चेष्टाश्रयत्वं शरीरस्य लक्षणम् । तत्र हस्ता-दावतिव्यासिवारणाय सत्यन्तम्, घटादावतिव्यासिवारणाय च विशेष्यदलम् ।

नचैवं मरणानन्तरं तत्र खण्डशरीरान्तरमुत्पन्नं तत्राव्याप्तिरिति वाच्यम्; चेष्टावदन्त्यावयविवृत्तिद्वयत्वव्याप्यजातिमत्त्वं शरीरत्वमित्यभ्युपगमात् । न चैवमपि तादृशपृथिवीत्वजातिमत्त्वात् घटादावतिव्यासिः, अन्त्यावयवविमात्रवृत्ति-चेष्टावद्वृत्तिजातिमत्त्वं शरीरत्वमिति स्वीकारात् । मानुषत्वादिजातिभादाय लक्षणसमन्वयः ।

न चैकव्यक्तिवृत्तितया नृसिंहत्वस्य, जलीयतैजसशरीरवृत्तितया साङ्कर्याद्देवत्वस्य च जातिस्वाभावात् कथं नृसिंहशरीरे लक्षणसमन्वय इति वाच्यम्, कल्पभेदेन नृसिंहशरीरस्य नानात्वात् नृसिंहत्वजात्या लक्षणसमन्वयात् ।

ननु वृक्षादीनां शरीरत्वे किं मानमिति चेन्न, अवयवोपचयापचयानुमित-प्राणसम्बन्धस्य मानत्वात् न च वृद्ध्यादिहेतुबायोः प्राणत्वे मानाभाव इति वाच्यम्, 'गुरुं हुङ्कृत्य तुङ्कृत्य विप्रं निजित्य वादतः । श्मशाने जायते वृक्षः कङ्कगुध्रोपसेवितः ॥' इत्याद्यागमस्यैव तत्र मानत्वादिति दिक् ।

२६. प्रश्नः—घ्राणेन्द्रियस्य पार्थिवत्वं संसाध्य तत्साधकहेतुघट-कपदव्यावृत्तिरभिधीयताम् ?

उत्तरम्—अथ घ्राणेन्द्रियस्य पार्थिवत्वे किं मानमिति चेन्न, घ्राणेन्द्रियं पार्थिवं द्रव्यत्वे सति रसाव्यञ्जकत्वे सति गन्धव्यञ्जकत्वात् कुङ्कुमगन्धाभिव्यञ्ज-

कगोघृतवदित्यनुमानस्यैव तत्र मानत्वात् । तत्र घ्राणेन्द्रियसन्निकर्षे व्यभिचार-
वारणायाद्यसत्यन्तम् ।

मनसि व्यभिचारवारणाय द्वितीयसत्यन्तम् । वाय्वादी च व्यभिचारवार-
णाय विशेष्यदलम् । न च गोघृतस्य निजरूपव्यञ्जकतया दृष्टान्तासिद्धिः, पर-
कीयरसाव्यञ्जकत्वस्य तदर्थत्वात् । न च नवशरावगन्धव्यञ्जकजले व्यभिचारः,
तस्य सक्तुरसाभिव्यञ्जकत्वात् । वायूपनीतसुरभिभागस्य दृष्टान्तत्वे तु परकीय-
पदं न देयमिति दिक् ।

३०. प्रश्नः—जलत्वजातिसाधनरीतिस्तथा प्रतिपाद्यतां यथा पर-
माणुमादाय दोषो न प्रसज्येत ।

उत्तरम्—अथ हिमादिषु पामराणाम् इदं जलमिदं जलमित्यनुगतप्रती-
तेरभावेन जलत्वजातो प्रत्यक्षप्रमाणासंभवात् किन्तत्र मानमिति चेन्न, सम-
वायेन जन्यस्नेहं प्रति तादात्म्येन जन्यजलं कारणमिति कार्यकारणभावसत्त्वात्
समवायसम्बन्धावच्छिन्नजन्यस्नेहत्वावच्छिन्नकार्यतानिरूपिततादात्म्यसम्बन्धा-
वच्छिन्नकारणता किञ्चिद्धर्मावच्छिन्ना कारणतात्वादित्यनुमानेन जन्यजलत्वरूप-
धर्मसिद्धौ समवायेन जन्यजलं प्रति तादात्म्येन जलं कारणमिति कार्यकारण-
भावात् समवायसम्बन्धावच्छिन्नजन्यजलत्वावच्छिन्नकार्यतानिरूपिततादात्म्य-
सम्बन्धावच्छिन्नकारणता किञ्चिद्धर्मावच्छिन्ना कारणतात्वादित्यनुमानेन जल-
त्वात्मकधर्मसिद्धौ जलत्वं जातिः । अनुवृत्तप्रत्ययहेतुत्वे सति जातित्वबाधकरहित-
त्वादित्यनुमानेन तस्य जातित्वसिद्धिः । तथा च न परमाणुमादाय दोषः,
स्नेहत्वजलत्वयोः नित्येऽपि वृत्तितया कार्यतावच्छेदकत्वासंभवादुक्तानुमानद्वये
जन्यपदम् । न चाद्यानुमानेनैव जलत्वरूपधर्मसिद्धिः जलत्वस्य परमाणु-
वृत्तितया तादृशकारणतावच्छेदकत्वासंभवादिति दिक् ।

३१. प्रश्नः—जले शुक्लरूपवत्त्वे माधुर्यरसवत्त्वे च किं मानम् ?

उत्तरम्—अथ जले शुक्लरूपवत्त्वे किं मानमिति चेन्न, जले शुक्लरूप-
प्रत्यक्षसत्त्वात् । न च यमुनाजले नीलिमोपलब्ध्या तत्र नीलरूपवत्त्वमपि
स्यादिति वाच्यम्, जले नीलजनकतावच्छेदकपृथिवीत्वजातेरभावात् नीलरूपा-
संभवेन कालिन्दीजले नीलत्वप्रतीतेराश्रयोपाधिकत्वाभ्युपगमात् । अत एव
वियातिं विक्षिप्ते सर्वत्र जले शौक्योपलब्धिः ।

ननु जले माधुर्यस्सवत्वे न प्रमाणमिति चेन्न, हरीतकीभक्षणोत्तरं जलपाने जल-माधुर्यरसप्रत्यक्षस्य सत्त्वात् । नच हरीतक्यामेव जलोष्मसंयोगान्माधुर्य-रसोत्पत्तिरिति वाच्यम्, कल्पनागौरवात् । न च जम्बीररसादावम्लादिप्रतीते-स्तत्राम्लादिमत्त्वमपि स्यादिति वाच्यम्, जले म्लादिजनकतावच्छेदकपृथिवी-त्वजातेरभावादम्लादिरसासंभवेन जम्बीररसादावम्लाद्युपलब्धेराश्रयोपाधिकत्व-स्वीकारादिति दिक् ।

३२. प्रश्नः—करकादेर्जलत्वसिद्धौ “यद् द्रव्यं यद्द्रव्यध्वंसजन्यम्” इत्यादिव्याप्तेः कथमुपयोगिता ?

उत्तरम्—अथ करकादिनाशजन्यद्रव्यान्तरे “यद् द्रव्यं यद्द्रव्यध्वंसजन्यं तत्तदुपादानोपादेयम्”ति व्याप्त्या करकाद्युपादानोपादेये जलत्वस्य प्रत्यक्षतया जलोपादानोपादेयकरकादावपि जलत्वं सिद्धयति । न चैवं करकादौ पार्थिव-त्वाभावे कथन्तत्र काठिन्यप्रतीतिरिति वाच्यम्, तत्रादृष्टविशेषेण द्रवत्वप्रति-रोधाज्जायमानकाठिन्यप्रत्ययस्य भ्रमत्वाभ्युपगमादिति बोध्यम् ।

३३. प्रश्नः—हेतुघटकपदोपादानफलमुपपादयता चक्षुषस्तैजसत्वं प्रसाध्य प्रभाया दृष्टान्तत्वपक्षे द्वितीयपरकीयपदप्रयोजनमभिधीयताम् ॥

उत्तरम्—अथ चक्षुस्तैजसं द्रव्यत्वे सति परकीयस्पर्शाद्यव्यञ्जकत्वे सति परकीयरूपव्यञ्जकत्वात् प्रदीपवदित्यनुमानेन । चक्षुषस्तैजसत्वं सिद्धयति । तत्र प्रदीपस्य स्वस्पर्शव्यञ्जकत्वाद् दृष्टान्तासिद्धिवारणायाद्यं परकीयेति । स्वीयरूप-व्यञ्जककटादौ व्यभिचारवारणाय द्वितीयपरकीयपदम् । स्पर्शाद्यव्यञ्जकप्रभाया दृष्टान्तत्वे तु प्रथमं परकीयेति न देयम् । द्वितीयपरकीयपदन्तु स्पर्शाद्यव्यञ्ज-करूपव्यञ्जकपार्थिवत्रसरेणौ व्यभिचारवारणाय देयमेव । चक्षुःसन्निकर्षे व्यभि-चारवारणायाद्यं सत्यन्तम् । मनसि व्यभिचारवारणाय द्वितीयसत्यन्तम् ।

३४. प्रश्नः—पीतिमाश्रयस्याद्रुतत्वपक्षे द्रुतत्वकल्पे च सुवर्णस्य तैजसत्वं प्रसाध्य तत्साधकहेतुघटकपदव्यावृत्तिः का ? कथं नाप्रयोज-कता ? किञ्चाद्ये पक्षतावच्छेदकम् ? इति समीक्ष्यताम् ।

उत्तरम्—अथ पीतिमाश्रयस्याद्रुतत्वपक्षे—सुवर्णं तैजसम् प्रतिबन्धकेऽ-प्रति, अत्यन्तानलसंयोगेऽपि सति अनुच्छिद्यमाननैमित्तिकद्रवत्वाधिकरणत्वात्, पन्नैवं तन्नैवं यथा पृथिवीत्यनुमानेन सुवर्णस्य तैजसत्वं सिद्धयति । तत्र जल-

मध्यस्थघृतादौ व्यभिचारवारणाय सत्यन्तम् । अग्न्यसमवधाने कथञ्चिदग्नि-
संयोगे चानुच्छिद्यमानद्रवत्ववति घृतादौ व्यभिचारवारणाय सत्यन्तमत्यन्त-
पदञ्च । अत्र सुवर्णपदवाच्यत्वस्य पक्षतावच्छेदकतया न दोषः । नचाप्रयोज-
कता, पृथिवीद्रवत्वस्याग्निसंयोगनाशयत्वात् ।

पीतिमाश्रयस्य द्रुतत्वकल्पे तु—पीतिमाश्रयो विजातीयरूपप्रतिबन्धकद्रव-
द्रव्यसंयुक्तः अत्यन्ताग्निसंयोगे सत्यपि पूर्वरूपविजातीयरूपानधिकरणपृथिवी-
त्वात् जलमध्यस्थपीतपटवदित्यनुमानेन सिद्धस्य पीतिमाश्रयरूपपरावृत्तिप्रति-
बन्धकद्रव्यस्य सुवर्णपदवाच्यस्य पक्षसजातीयत्वात् पृथिवीत्वस्य, सांसिद्धिकद्रव-
त्वाभावात् जलत्वस्य; रूपवत्त्वाद् वायुत्वादेश्चासंभवात् तेजस्त्वसिद्धिः ।
तत्राग्निसंयोगरहिते कथञ्चिदग्निसंयुक्ते च पूर्वरूपविजातीयरूपानाधारे घटे
व्यभिचारवारणाय सत्यन्तमत्यन्तपदञ्च । जलपरमाणौ व्यभिचारवारणाय
पृथिवीत्वपदम् । नचाप्रयोजकता, विजातीयरूपप्रतिबन्धकद्रवद्रव्यसंबन्धाभावे
पार्थिवाग्निसंयोगस्य पूर्वरूपविजातीयरूपजनकत्वादिति दिक् ।

३१. प्रश्नः—वायौ प्रत्यक्षप्रमाणं संभवति न वा ? संभवति चेत्
कथम् ? न संभवति चेत्कथम् ? आद्ये तत्साधकानुमानावश्यकता का ?
स्पर्शशब्दधृतिकम्पैः लिङ्गैः वायोरनुमानप्रणाली च कीदृशी ?

उत्तरम्—अथ नव्यमते स्पर्शनप्रत्यक्षे स्पर्शस्य कारणतया स्पर्शवत्त्वात्
वायोः प्रत्यक्षं संभवति । एतत्पक्षे वायुसाधकानुमानमनावश्यकं, तत्सत्त्वहृदी-
करणफलकं वा ।

प्राच्यमते बहिरिन्द्रियजन्यद्रव्यप्रत्यक्षमात्रे उद्भूतरूपस्य कारणतया वायोः
रूपवत्त्वाभावात् प्रत्यक्षं न संभवति । तर्हि तत्र किं मानमिति चेन्न, विलक्षण-
स्पर्शशब्दधृतिकम्पसम्पादकतया वायोरनुमानात् । तथाहि तत्प्रणाली—योग्यं
रूपवद्द्रव्यासमवेतः स्पर्शः स क्वचिदाश्रितः स्पर्शत्वात् पृथिवीसमवेतस्पर्शवत्;
असति रूपवद्द्रव्याभिघाते योग्यं पर्णादिषु शब्दसन्तानः स स्पर्शवद्देगवद्द्र-
व्यसंयोगजन्यः अविभज्यमानावयवद्रव्यसम्बन्धिशब्दसन्तानत्वात् दण्डाभिहत-
भेरीशब्दसन्तानवत्, नभसि तूलमेघविमानादीनां धृतिः स्पर्शवद्देगवद्द्रव्यसं-
योगहेतुका अस्मदाद्यनधिष्ठितद्रव्यधृतित्वात् नौकाधृतित्वत्, रूपवद्द्रव्या-
भिघातं विना तृणे कर्म स्पर्शवद्देगवद्द्रव्याभिघातजन्यं विजातीयकर्मत्वात्
उदपराहतकाशादिकर्मवदितीति दिक् ॥

३६. प्रश्नः—विशेषणासिद्धिविशेष्यासिद्धिनिराकरणपूर्वकं गगन-
साधकानुमानं समुपपाद्यताम् ।

उत्तरम्—अथ शब्दः अष्टद्रव्यातिरिक्तद्रव्याश्रितः अष्टद्रव्यानाश्रितत्वे
सति द्रव्याश्रितत्वादित्यनुमानेन गगनात्मकं नवं द्रव्यं सिद्धयति । नात्र विशेष-
णासिद्धिः, शब्दो न स्पर्शवद्विशेषगुणः अग्निसंयोगासमवायिकारणकत्वाभावे
सति अकारणगुणपूर्वकत्वे सति प्रत्यक्षत्वात् सुखवत्, शब्दो न दिक्कालमनसां
गुणो विशेषगुणत्वाद्वूपवत्, शब्दोनात्मविशेषगुणो बहिरिन्द्रियग्राह्यत्वाद्वूपवदि-
त्यनुमानत्रयेण पक्षेऽष्टद्रव्यात्ताश्रितत्वसिद्धेः । नचात्र द्वितीयानुमाने स्वरूपासिद्धिः,
शब्दो विशेषगुणः चक्षुर्ग्रहणायोग्यबहिरिन्द्रियग्राह्यजातिमत्त्वात् स्पर्शवदित्यनु-
मानेन शब्दे विशेषगुणत्वसिद्धेः । नाप्याकाशसाधकहेतौ विशेष्यासिद्धिः, शब्दो
द्रव्यसमवेतो गुणत्वात् संयोगवदित्यनुमानेन पक्षे द्रव्याश्रितत्वसिद्धेरिति दिक् ॥

३७. प्रश्नः—काले मानं किम् ? तस्य लक्षणं सपदकृत्यं कौटशम् ?
कथञ्च कालस्यैकत्वे क्षणदिनादिव्यवहारः ?

उत्तरम्—अथ “इदानीं घटः” इत्यादिप्रतीतिविषयीकृतसूर्यकर्मणः स्वा-
द्यसंयोगिसंयोग एव सम्बन्धो घटे वाच्यः, द्रव्ययोरेव संयोग इत्यादि-नियमेन
संयोगादिबाधात् । तत्र परस्परं विनिगमनाविरहेणाकाशदिगात्मनां मध्ये क-
स्यापि ग्रहीतुमशक्यतया तत्सम्बन्धघटकसंयोगिपदग्राह्यतया कालः सिद्धयति ।
तथा च कालिकसम्बन्धावच्छिन्नकार्यत्वावच्छिन्नकार्यतानिरूपिततादात्म्यसम्ब-
न्धावच्छिन्नकारणतावत्त्वं कालस्य लक्षणम् । तत्र कालिकसम्बन्धावच्छिन्नेति-

रुतरणाद् दिशि, तादात्म्यसम्बन्धावच्छिन्नेतिकरणाच्चेष्टवरे नातिव्याप्तिः । एवमे-
कोऽपि कालः क्रियाद्वारा विभिन्नोपाधिकतया क्षणादिव्यवहारविषयो भवति ।

तत्र प्रथमं क्रिया, ततो विभागः, ततः पूर्वसंयोगनाशः, तत उत्तरदेशसं-
योगः, ततश्च क्रियानाश इति स्थितिः । तथा च—उपाधिः—स्वजन्यविभागप्राग-
भावावच्छिन्नं कर्म, पूर्वसंयोगावच्छिन्नविभागो वा, पूर्वसंयोगनाशावच्छिन्न-
उत्तरसंयोगप्रागभावो वा, उत्तरसंयोगावच्छिन्नं कर्म वा । दिनादिव्यवहारस्तु
तत्तत्क्षणकूटैरेव भवतीति बोध्यम् ।

३८. प्रश्नः—“महाप्रलये क्षणादिव्यवहारो यद्यस्ति तदाऽनायत्या-
लवंसेनोपपादनीयः” इति विश्वनाथः । अत्र महाप्रलयः कः ? तत्र क्षण-

व्यवहारस्य किं प्रयोजनम् ? यदि पदेन किं सूचितम् ? महाप्रलयवच्च सृष्टिकालेऽपि ध्वंसेनैव कथं न क्षणादिव्यवहारः ।

उत्तरम्—अथ जन्यभावानधिकरणः कालो महाप्रलयः तत्र क्षणव्यवहार आवश्यकः, अन्यथा महाप्रलयाधिकरणक्षणाप्रसिद्ध्या महाप्रलयोत्पत्ती क्षणघटितोत्पत्तिलक्षस्य तदधिकरणक्षणवृत्तित्वव्याप्यस्ववृत्तिध्वंसप्रतियोगिताकसमयवृत्तित्वरूपस्याव्याप्त्यापत्तेः । तथा क्षणाघटितस्य स्ववृत्तिध्वंसप्रतियोगिकालावृत्तित्वविशिष्टस्ववृत्तित्वरूपस्योत्पत्तिलक्षणत्वे नास्ति तत्र क्षणव्यवहारस्यावश्यकतेत्याशयेनावादि—यदीति । एवं ध्वंसपदलक्षितस्ववृत्तिध्वंसप्रतियोगिकयावद्ध्वंसविशिष्टसमयरूपचरमध्वंसस्यैव तद्व्यक्तित्वेन महाप्रलये क्षणव्यवहारनियामकोपाधितया न तादृशध्वंसमादाय सृष्टिकाले क्षणादिव्यवहारः सम्भवतीति दिक् ॥

३६. प्रश्नः—आत्मत्वजातिसाधनप्रणाली कीदृशी ? सा जातिः जीवेशसाधारणी न वा ? आद्ये परमेश्वरेऽपि कथं न सुखाद्युत्पत्तिः ? द्वितीये च परमात्मनो दशमद्रव्यत्वापत्तिः कुतो न ?

उत्तरम्—अथ समवायेन सुखं प्रति तादात्म्येनात्मा कारणनिति कार्यकारणभावस्वीकारात् समवायसम्बन्धावच्छिन्नसुखत्वावच्छिन्नकार्यतानिरूपिततादात्म्यसम्बन्धावच्छिन्ना कारणता किञ्चिद्धर्मावच्छिन्ना कारणतात्वादित्यनुमानेनात्मत्वात्मकधर्मसिद्धौ आत्मत्वं जातिः अनुवृत्तप्रत्ययहेतुत्वे सति जातित्वबाधकरहितत्वादित्यनुमानेन तत्र जातित्वं सिद्धयति ।

प्राच्यमते सा जातिः जीवेशसाधारणी, न चैवं परमात्मनि सुखोत्पादापत्तिः, तत्र सुखकारणादृष्टाभावात् । नव्यमते नास्त्यात्मत्वजातिरीश्वरे, न चैवं तस्य दशमद्रव्यत्वापत्तिः, ज्ञानवत्त्वेन विभागे सामञ्जस्यादिति बोध्यम् ॥

४०. प्रश्नः—चेतनरूपात्मसत्त्वे किं मानम् ? कथं तस्य शरीरेन्द्रियातिरिक्तता ? कथञ्च तस्य नित्यता ?

उत्तरम्—अथ यदचेतनं यदुपधायकं भवति तत्तदुपधाने चेतनाधिष्ठितं भवतीति व्याप्त्या शरीरेन्द्रियाणि चेतनाधिष्ठितानि अचेतनत्वे सति जनकत्वावच्छेदकत्वान्यतरसम्बन्धेन ज्ञानवत्त्वाद् वास्यादिवदित्यनुमानेन चेतनरूपात्मा सिद्धयति ।

ननु न्यायनये मुक्तात्मनि प्राणविशिष्टात्मविरहात् ज्ञानरूपचैतन्यासत्त्वमिव चार्वाकमते मृतशरीरे प्राणाभावात् चैतन्यासत्त्वमित्यभ्युपगमेन दोषाभावात् प्रत्यक्षसिद्धशरीरमेव चैतनरूपात्मास्त्विति चेन्न । उपचयापचयैरुत्पादविनाशवतः शरीरस्य चैतन्ये—अनुभवस्मरणयोः सामानाधिकरण्येन कार्यकारणभावात् बाल्ये विलोकितस्य स्थाविरे स्मरणानुपपत्तेः, प्रवृत्तिकारणेष्टसाधनतास्मरणाभावाद् बालकस्य स्तन्यपाने प्रवृत्त्यनुपपत्तेश्च । नापि चक्षुरादीनामेव चैतनरूपात्मकता, तथा सति निरुक्तकार्यकारणभावात्—प्राक् चक्षुषा ज्ञातानां पञ्चाच्चक्षुषोऽभावे स्मरणानुपपत्तेः । न च मनसः तादृशात्मता, तथा सति मनसः प्रत्यक्षकारणमहत्त्वाभावात् मनसि ज्ञानादिसत्त्वे तत्प्रत्यक्षानुपपत्तेः ।

तथा चानादिसंसारे जीवनादृष्टोद्बुद्धसंस्कारजन्यजन्मान्तरानुभूतेष्टसाधनत्वस्मरणाद् बालकस्य स्तन्यपानप्रवृत्तिदर्शनादात्मनोऽनादित्वसिद्धावनादिभावस्य नाशासंभवात्तस्य नित्यत्वं सिद्धयतीति दिक् ।

४१. प्रश्न—क्षणिकविज्ञानवादिबौद्धानां मतमुपन्यस्य निराक्रियताम् ।

उत्तरम्—अथ बौद्धविशेष (योगाचार) मते घट इति-प्रवृत्तिविज्ञानाहमित्यालयविज्ञानयोः द्वितीयस्य स्वप्रकाशतया चेतनत्वात् भावत्वेन च क्षणिकत्वात् क्षणिकतादृशविज्ञानमेवात्मा । न च सुषुप्ती प्रागुत्पन्नविज्ञानस्य नाशात्; विज्ञानान्तरस्य चानुत्पादात् तत्रात्मसत्त्वानुपपत्तिः, पूर्वपूर्वविज्ञानेनोत्तरोत्तरविज्ञानजननात् । न च विज्ञाननाशे तदाश्रितसंस्कारनाशात् कालान्तरे स्मरणानुपपत्तिः, पूर्वपूर्वविज्ञानजनितसंस्काराणामुत्तरोत्तरविज्ञाने सङ्क्रमणादिति चेन्न, विज्ञानस्यात्मत्वासंभवात् । तथा हि जगद्विषयकं यत्किञ्चिद्विषयकं वा निर्विषयकं वा विज्ञानमात्मा । नाद्यः—सकलात्मनां सर्वज्ञत्वापत्तेः । न द्वितीयः—इदंविषयकं विज्ञानमात्मा तद्विषयकं नेत्यत्र विनिगमनाविरहात् । न च तृतीयः—निर्विषयस्य ज्ञानत्वे मानाभावात् । नापि कालान्तरे स्मरणोपपत्तिः; मात्राऽनुभूतस्य गर्भस्थतनयेन स्मरणापत्त्या पूर्वविज्ञानसंस्कारस्योत्तरविज्ञाने सङ्क्रमणासंभवात् । नचोपादानोपादेयभावस्य नियामकत्वेन, उत्तरविज्ञानानामेव वासनोत्पादरूपसंक्रमजनकत्वेन न व्यवस्था, संस्कारानन्त्यप्रसङ्गादिति ।

४२. प्रश्नः—नित्यविज्ञानात्मवादिनां वेदान्तिनां मतमुपपाद्य निराक्रियताम् ।

उत्तरम्—अथ वेदान्तिमते “अविनाशी वाऽरेज्यमात्मा; सत्यं ज्ञानमनन्तं ब्रह्म, नित्यं विज्ञानमानन्दं ब्रह्मे” त्यादिश्रुत्यनुसारेण नित्यविज्ञानमेवात्मेति चेन्न, विकल्पासहत्वात् । तथाहि सकलविषयकं यत्किञ्चिद्विषयकं निर्विषयं वा विज्ञानमात्मा ? नाद्यः—निखिलजीवानां सर्वज्ञत्वापत्तेः ? न द्वितीयः—विनिगमनाविरहात् । न तृतीयः—निर्विषयस्य ज्ञानत्वे मानाभावात् । नचैवमुक्तश्रुतिविरोधः, बन्धमोक्षाव्यवस्थाभिया जीवेशयोर्भेदेन तस्या ब्रह्म-परतयोपपत्तेः । नचैवं “तत्त्वमसी” त्यादिश्रुतिरनुपपन्ना, “निरञ्जनः परमं साम्यमुपैती” त्यादिश्रुत्यनुरोधेन तस्या निर्दुःखत्वेन साम्यप्रतिपादनपरतया समुपपत्तेः ।

वस्तुतस्तु परमात्माऽपि न ज्ञानादिरूपः, किन्तु ज्ञानाद्याश्रयः, “नित्यं विज्ञानमानन्दं ब्रह्मे” त्यादौ विज्ञानपदस्य “यः सर्वज्ञः सर्वविदि” त्यादिश्रुत्यनुरोधेनार्थ आद्यजन्तज्ञानवदर्थकत्वाभ्युपगमेन, आनन्दपदस्य नपुंसकलिङ्गत्वदर्शनादर्श आद्यजन्तानन्दवदर्थकत्वाङ्गीकारेण च सामञ्जस्यात् । अत एव “असुखमि” त्यादिश्रुतिरपि संगच्छते । इति दिक् ॥

४३—प्रश्नः—प्रकृतेः कर्तृत्वं पुरुषस्य च चैतन्यमिति सांख्यकृन्मतमुपपाद्य सयुक्तिकं खण्डयताम् ।

उत्तरम्—अथ “मूलप्रकृतिरविकृतिर्ब्रह्माद्याः प्रकृतिविकृतयः सप्त । षोडश-कस्तु विकारो न प्रकृतिर्न विकृतिः पुरुषः ॥” इति पञ्चविंशतितत्त्वाभ्युपगन्तु-सांख्यकृन्मते—बुद्धिगतचैतन्याभिमानान्यथानुपपत्तिकल्पितपुरुषश्चेतनो निर्लेपश्च । तस्य, कार्यकारणयोरभेदात् कार्यनाशे नाशापत्तेरकारणत्वेनाकर्तृत्वे प्रकृतिः कर्त्री, अतः—“प्रकृतेः क्रियमाणानि गुणैः कर्माणि सर्वशः । अहङ्कारविमूढात्मा कर्ताऽहमिति मन्यते” इति गीताऽपि संगच्छते । पुरुषे कर्तृत्वाभिमानो बुद्धौ चैतन्याभिमानश्च तयोर्भेदाग्रहात् । एवं ‘धार्मिकोऽहं करोमी’ त्यादिप्रतीत्या कृतिसामानाधिकरण्येन प्रतीयमाना धर्मादयोऽपि बुद्धेरेव । न चैवं पुरुषस्य संसारापवर्गानुपपत्तिः, प्रकृतिपरिणामबुद्धिसत्त्वासत्त्वाभ्यां तस्या संसारमोक्षसंभवादिति चेन्न, ‘चेतनोऽहं करोमी’ ति प्रतीत्या चैतन्यसामानाधिकरण्येन प्रतीयमानकृतेरात्मनिष्ठत्वोचित्येन कृतिसामानाधिकरण्येन प्रतीयमानधर्मादीनामपि पुरुषनिष्ठत्वोचित्यात् । कर्तृचेतनयोर्भेदे बुद्धे-नित्यत्वे तत्सत्त्वनिबन्धनसंसारस्य सर्वदापत्या मोक्षस्य, अनित्यत्वे तदुत्पत्ते प्राक् तत्सत्त्वनिबन्धनसंसारस्य चानुपपत्तेः । नचैवमुक्तगीताविरोधः, तस्याः

तैरदृष्टस्य गुणैरदृष्टजन्यैरिच्छादिभिः कर्त्ताऽहमेव' तथैकतया आत्मनः स्वतन्त्र-
कर्तृत्वनिरासे तात्पर्यात् । अतः "तत्रैवं सति कर्त्तारमात्मानं केवलं तु यः"
इत्यादि संगच्छते । इति दिक् ।

४४ प्रश्न—“प्रवृत्त्याद्यनुमेयोऽयं रथगत्येव सारथिः” इति विश्वनाथः ।
अत्र प्रवृत्तिपदार्थः कः ? अनुमानप्रणाली च कीदृशी ?

उत्तरम्—अथात्र प्रवृत्तिपदार्थः चेष्टा, यत्नादीनां देहेऽभावात् । सा च-
इष्टानिष्टप्राप्तिपरिहारानुकूलव्यापाररूपा । तथा च जीवच्छरीरं प्रयत्नवच्चे-
तनाधिष्ठितं चेष्टावत्त्वात् रथवदित्यनुमानेन परदेहादावात्मसिद्धिः । न च
तादृशचेष्टाया रथेऽसत्त्वात् दृष्टान्तासिद्धिः, चेष्टापदेन सुशृङ्खलक्रियाया एवं
विवक्षणात् । न चैवमपि जले व्यभिचारः, चेष्टापदेन चेतनप्रयुक्तक्रियाया
एव विवक्षणादिति दिक् ।

४५ प्रश्नः—प्रत्यक्षलक्षणमनुमितिलक्षणञ्च तथा प्रतिपाद्यताम्,
यथा प्रत्यक्षलक्षणस्येश्वरप्रत्यक्षेऽव्याप्तिरतिव्याप्तिश्चानुमित्यादौ न
प्रसज्येत्, नापद्येत चानुमितिलक्षणस्य प्रत्यक्षेऽतिव्याप्तिः ।

उत्तरम्—अथेन्द्रियत्वावच्छिन्नजनकतानिरूपितजन्यतावत्त्वे सति ज्ञातत्वं
प्रत्यक्षत्वम् । तेनानुमित्यादौ मनोरूपेन्द्रियजन्यत्वसत्त्वेऽपि तादृशजन्यताया
अभावान्नातिव्याप्तिः । न चेश्वरप्रत्यक्षेऽव्याप्तिः । इन्द्रियार्थसन्निकर्षोत्पन्नमित्या-
दिसूत्रेण तस्यालक्ष्यतासूचनात् । अथवा ज्ञानाकरणकं ज्ञानं प्रत्यक्षम् । तथा
चेश्वरप्रत्यक्षस्य तादृशतया तत्र नाव्याप्तिः, नातिव्याप्तिश्चानुमित्यादौ, तत्र
व्याप्तिज्ञानादिकरणकत्वस्य सत्त्वात् ।

अथ परामर्शजन्यहेत्वविषयकज्ञानवृत्त्यनुभवत्वव्याप्यजातिमत्त्वमनुमितेर्ल-
क्षणम्, तथा च परामर्शप्रत्यक्षस्य परामर्शजन्यत्वेऽपि हेतुविषयकत्वात्तत्र नाति-
व्याप्तिः । वस्तुतः यत्किञ्चित्प्रत्यक्षमादाय तद्व्यक्तिवृत्त्यनुमित्यवृत्तिजाति-
मत्त्वं प्रत्यक्षत्वम्, एवं यां काञ्चिदनुमितिमादाय तद्व्यक्तिवृत्तिप्रत्यक्षावृत्ति-
जातिमत्त्वं प्रत्यक्षत्वम्, एवं यां काञ्चिदनुमितिमादाय तद्व्यक्तिवृत्तिप्रत्यक्षा-
वृत्तिजातिमत्त्वमनुमितत्वमिति दिक् ।

४६ प्रश्नः—बहिरिन्द्रियजन्यद्रव्यप्रत्यक्षमात्रे किं कारणमिति
प्राच्यनव्यमतेन विविच्यताम् ।

उत्तरम्—अथ चाक्षुषप्रत्यक्षे रूपस्य त्वाचप्रत्यक्षे स्पर्शस्य कारणत्वे गौरव-
मिति लाघवात् बहिरिन्द्रियजन्यद्रव्यप्रत्यक्षमात्रे रूपं कारणम् । न चैवं वायोरः

प्रत्यक्षापत्तिः; तस्या इष्टत्वात् । न च बहिरिन्द्रियजन्यद्रव्यप्रत्यक्षमात्रे स्पर्शः
एव कारणमस्त्विति वाच्यम्, तथा सति प्रमाया अप्रत्यक्षापत्तेरिति प्राचीनाः ।

अथ 'प्रभां पश्यामीतिवत् वायुं स्पृशामी' ति प्रतीतेः सत्त्वात् वायोरपि
प्रत्यक्षं भवतीति बहिरिन्द्रियजन्यद्रव्यप्रत्यक्षे आत्मावृत्तिशब्दभिन्नविशेषगुणः
कारणम्, न रूपम् । तथाऽन्वयव्यतिरेकाभ्यां चाक्षुषप्रत्यक्षे रूपं, त्वचाप्रत्यक्षे
स्पर्शः कारणम् । न च वायोः प्रत्यक्षे तद्गतसंख्याया अपि प्रत्यक्षं स्यादिति
वाच्यम् । प्रभागतैकत्वादेरिव वायुगतैकत्वादेरपि प्रत्यक्षस्येष्टत्वात् । क्वचित्
सजातीयसंवलनरूपदोषान्न संख्यादीनां ज्ञानमिति नवीनाः ॥

४७. प्रश्नः—जन्यज्ञानसामान्ये किं कारणमिति सोपपत्तिकमुप-
पाद्यताम् ।

उत्तरम्—अथ त्वङ्मनः संयोगेन ज्ञानजननात्, सुषुप्तिकाले मनः त्वर्च-
विहाय पुरीति तिष्ठतीति तदभावेन ज्ञानानुत्पादश्च त्वङ्मनःसंयोगो जन्य-
ज्ञानसामान्ये कारणम् । ननु सुषुप्तिकाले चक्षुरादिमनःसंयोगाभावादेव
चाक्षुषादिप्रत्यक्षम्, ज्ञानाद्यभावादेव मानसप्रत्यक्षम् व्याप्तिज्ञानाभावादेवा-
नुमितिः, सादृश्यज्ञानाभावादेवोपमितिः, पदज्ञानाभावादेव शाब्दबोधः, उद्बोध-
काभावादेव स्मृतिश्च न संभवतीति क्षत्यभावात् जन्यज्ञानमात्रे तस्याहेतुत्व-
मेवास्त्विति चेन्न । तथा सति सुषुप्तिप्राक्कालोत्पन्नज्ञानस्य तत्सम्बन्धेनात्मनश्च
प्रत्यक्षत्वापत्तेः । न चैवं चाक्षुषादिप्रत्यक्षकाले विषयत्वक्संयोग-त्वङ्मनः-
संयोगयोः सत्त्वेन त्वाचप्रत्यक्षापत्तिः, परस्परप्रतिबन्धात् किमपि ज्ञानं नोप-
पद्येत वेति वाच्यम् । मिथ्यमते चर्ममनःसंयोगस्यैव जन्यज्ञानमात्रे हेतुत्वकल्पनेन
नोक्तदोष इति ध्येयम् ॥

४८. प्रश्नः—निर्विकल्पकज्ञानस्यावश्यकता का ? कथं तस्या-
तीन्द्रियत्वम् ? किं तस्य लक्षणम् ? कस्तस्याकारः ? कथञ्च तस्य न
निर्विषयता ?

उत्तरम्—अथ घटचक्षुःसंयोगाद्यनन्तरं कदाचिज्जायमानस्य स्वरूपतो
घटत्वप्रकारक-घटइत्याकारकज्ञानस्य विशिष्टबुद्धौ विशेषणज्ञानस्य कारणतया
घटत्वविषयकज्ञानाभावेऽनुपपद्यमानस्य समुपपादनायादावनवस्थाभियां सां-
गिकविषयताशून्यनिर्विकल्पकज्ञानाभ्युपगमः ।

तथा घटमहं जानामीति ज्ञानप्रत्यक्षम्—आत्मनि ज्ञानं, तत्र च घटत्वं प्रकारन्यासवगाहृत इति विशेषणावच्छेदकप्रकारकज्ञानस्य विशिष्टवैशिष्ट्यावगाहिज्ञानं प्रति कारणत्वात् विशिष्टवैशिष्ट्यावगाहितया, रक्तः पटो घटश्च द्रव्यमिति समूहालम्बनानन्तरं रक्तं घटं जानामीति प्रतीतिवारणाय विशिष्टवैशिष्ट्यविषयताशून्यज्ञानानुव्यवसायानभ्युपगमात् विशेष्ये विशेषणमिति रीत्या च निर्विकल्पकज्ञानानुव्यवसायासंभवात् तस्याप्रत्यक्षतयाऽस्तीन्द्रियता ।

तथा च प्रकारता—संसर्गता—विशेष्यतान्यतमविषयतामादाय—तदनवगाहित्वे सति ज्ञानत्वं निर्विकल्पकज्ञानस्य लक्षणम् । एवमत्र तस्य घट-घटत्वे इत्याकारः । न च प्रकारतादित्रिविधविषयताशून्यत्वात्तस्य निर्विषयत्वापत्तिः, तुरीयविषयताया एव तत्राभ्युपगमादिति दिक् ॥

४६. प्रश्नः— इन्द्रियत्वं कथञ्च जातिः ? किञ्च तस्य लक्षणम् ?

उत्तरम्—अथ पृथिवीत्वाभाववद्रसनेन्द्रियवृत्तीन्द्रियत्वस्य, इन्द्रियत्वाभाववदघटादिवृत्तिपृथिवीत्वस्य च घ्राणेन्द्रिये समावेशात् पृथिवीत्वेन साङ्ख्यादिन्द्रियत्वं न जातिः तथा च शब्देतरोद्भूतविशेषगुणानाश्रयत्वे सति ज्ञानकारणमनःसंयोगाश्रयत्वमिन्द्रियस्य लक्षणम् । तत्रात्मादावतिव्याप्तिवारणाय सत्यन्तम्, तत्रोद्भूतविशेषगुणशब्दाश्रयश्रोत्रेऽव्याप्तिवारणाय शब्देतरेति, विशेषगुणरूपादिमच्चक्षुरादावव्याप्तिवारणायोद्भूतेति, तादृशसंयोगादिमच्चक्षुरादावव्याप्तिवारणाय च विशेषेति । कालादावतिव्याप्तिवारणाय विशेष्यदलम्, तत्र प्राच्यमते प्रत्यक्षजनकेन्द्रियावयवविषयसंयोगाश्रयेन्द्रियावयवे नव्यमते च कालादिनिष्ठरूपाभावप्रत्यक्षकारणचक्षुःसंयोगाश्रयकालादावतिव्याप्तिवारणाय मनःपदम्, कालादावतिव्याप्तिवारणाय च ज्ञानकारणमितीति दिक् ॥

५०. प्रश्नः—पृथिवीपरमाणौ पृथिवीत्वस्य, वायौ सत्तायाश्च प्रत्यक्षापत्तिः कथम् ? कथञ्च तत्परिहारः ? समवायस्य वैशेषिकमते कथमप्रत्यक्षता ? कथञ्च नैयायिकमते तत्प्रत्यक्षता ?

उत्तरम्—अथ विषयतासम्बन्धेन द्रव्यसमवेतचाक्षुषमिति चक्षुःसंयुक्तसमवायः महत्त्वमुद्भूतरूपमालोकसंयोगश्च कारणमिति पृथिवीपरमाणुवृत्तिपृथिवीत्वे वायुवृत्तिसत्तायाश्च स्वरूपेण चक्षुःसंयुक्तसमवायस्य, स्वाश्रयसमवेतत्वसम्बन्धेन महत्त्वोद्भूतरूपालोकसंयोगानाञ्च सत्त्वेन तादृशसत्तायाश्च चाक्षुषप्र-

त्यक्षं कृतो नेति चेन्न, महत्त्वावच्छिन्नलोकसंयोगावच्छिन्नचक्षुःसंयोगाश्रयसम-
वायस्य द्रव्यसमवेतचाक्षुषप्रति कारणत्वाभ्युपगमेन परमाणौ महत्त्वाभावात्;
वायुबुद्भूतरूपाभावाच्च तादृशपृथिवीत्वस्य तादृशसत्तायाश्च चाक्षुषप्रत्यक्षा-
संभवात् । वैशेषिकमते घटाकाशसंयोगस्य प्रत्यक्षवारणाय सम्बन्धप्रत्यक्षे याव-
दाश्रयप्रत्यक्षस्य कारणत्वेन यावतामेकसमवायाश्रयाणामेकदा प्रत्यक्षासंभवात्स-
मवायस्याप्रत्यक्षता । नैयायिकमते तु तादृशसंयोगस्य प्रत्यक्षवारणाय संयोग-
प्रत्यक्षे यावदाश्रयप्रत्यक्षस्य हेतुतया समावायस्य प्रत्यक्षं भवतीति बोध्यम् ॥

५१. प्रश्नः—कथं मीमांसकमते योग्यानुपलब्धेः प्रमाणान्तरत्वम् ?
कथं तत् खण्डितम् ? तस्मिन् खण्डिते च नैयायिकमते भूतले घटो-
पलब्धिदशायां घटाभावोपलब्धिः कृतो न जायते ? अनुपलब्धौ योग्यत्वं
किम् ? तस्य प्रयोजनञ्च किम् ?

उत्तरम्—अथावयवावयव्यादीनां स्वरूपस्यैव सम्बन्धतया समवायानभ्यु-
पगमात् तत्प्रत्यक्षार्थं विशेषणतायाः सन्निकर्षत्वास्वीकारादभावज्ञानाय योग्यानु-
पलब्धिरेव प्रमाणान्तरमिति मीमांसकमतम्, तन्न युक्तम्, योग्यानुपलब्धेर्व्या-
पाराभावेन व्यापारवत्कारणत्वघटितप्रमाणत्वासंभवात् । न चैवं विशेषणता-
सन्निकर्षोऽभावप्रत्यक्षकारणमिति नैयायिकमते भूतले घटोपलब्धिदशायामपि
घटाभावप्रत्यक्षापत्तिरिति वाच्यम्, अभावप्रत्यक्षं प्रति योग्यानुपलब्धेः सहका-
रिकाणस्तस्य नैयायिकेनाप्यभ्युपगमात् । अनुपलब्धौ योग्यत्वञ्च प्रतियोगि-
सत्त्वप्रसङ्गनप्रसञ्जितप्रतियोगिकत्वरूपम् । तत्र योग्यत्वविशेषणादेव अन्धकारे
घटाभावादेः, अयोग्यगुरुत्वाद्यभावस्य च प्रत्यक्षं भवतीति दिक् ॥

५२. प्रश्नः—सामान्यलक्षणः कः ? तत्र सामान्यपदस्य लक्षणपदस्य
च कोऽर्थः ? तस्य स्वरूपं किम् ? तेन कुत्र कीदृशं ज्ञानं जायते ?,
कथञ्च सामान्यज्ञानस्य सामान्यलक्षणत्वम् ?

उत्तरम्—अथ सामान्यलक्षणोऽलौकिकसन्निकर्षः । तत्र समानानां भावः
सामान्यमिति व्युत्पत्त्या सामान्यपदस्य धर्ममात्रमर्थः तच्चेन्द्रियसम्बद्धविशेष्य-
कज्ञानप्रकारीभूतं ग्राह्यम् । लक्षणपदस्य च स्वरूपमर्थः । तथा च सामान्यं
लक्षणं यस्येति व्युत्पत्त्या तादृशसामान्यस्वरूपः सन्निकर्ष इत्यर्थः फलितः ।
तथा च यत्रेन्द्रियसंयुक्तधूमविशेष्यकं धूम इति ज्ञानं जातं, तत्र तादृशज्ञान-
प्रकारीभूतधूमत्वसन्निकर्षेण धूमा इत्यकारकं सकलधूमविषयकज्ञानं जायते ।

वस्तुतस्तु—लक्षणपदस्य विषयोऽर्थः, तथा च निरुक्तव्युत्पत्त्या सामान्य-
विषयकज्ञानस्वरूपः सन्निकर्ष इति लभ्यते । तेन यत्र तद्व्यवहाराधानन्तरं
तद्व्यवहृतः स्मरणं तत्र तद्व्यवहृतात्मकसामान्यस्याभावेऽपि तद्व्यवहृतविषयकज्ञान-
रूपसामान्यलक्षणेन सर्वेषां तद्व्यवहृतां स्मृतेरुपपत्तिरिति बोध्यम् ॥

५३. प्रश्नः—इन्द्रियसम्बद्धनिरूपितवृत्तितावतो धर्मस्य सामान्य-
लक्षणात्वमस्ति न वा अस्ति चेत्कथम् ? सामान्यलक्षणायाः सन्निकर्षत्वे
का युक्तिः, तस्याश्च सामान्यज्ञानरूपत्वे ज्ञानलक्षणया सह कथन्नाभेदः ?

उत्तरम्—अथेन्द्रियसम्बद्धनिरूपितवृत्तितावतो धर्मस्य सामान्यलक्षणत्वं न
संभवति, तथा सति इन्द्रियसम्बद्धधूलीपटले अयं धूम इति भ्रमानन्तरं धूमत्वज्ञा-
नरूपसामान्यलक्षणया जायमानस्य समलधूमविषयकज्ञानस्यानुपपत्तेः, धूमत्वे
इन्द्रियसम्बद्धनिरूपितवृत्तिताया अभावात् ।

ननु सामान्यलक्षणायाः सन्निकर्षत्वे का युक्तिरिति चेन्न, तस्य असन्निक-
र्षत्वे प्रत्यक्षधूमे वह्निसम्बन्धस्य गुहीतत्वात् धूमानन्तरस्य चानुपस्थितत्वात्
धूमो वह्निव्याप्यो न वेति संशयानुपपत्तेः । तस्याः प्रत्यासत्तित्वे तु धूमत्वज्ञानरू-
पसन्निकर्षेण सकलधूमानां वह्नित्वज्ञानात्मकतत्सन्निकर्षेण सकलवह्नीनां च
ज्ञाने जाते कालान्तरीयदेशान्तरीयधूमे तादृशवह्निव्याप्यत्वसंशयोपपत्तेः ।

ननु सामान्यलक्षणायाः सामान्यज्ञानरूपत्वे ज्ञानलक्षणायाः ज्ञानरूपतया
तयोर्भेदानुपपत्तिरिति चेन्न, सामान्यलक्षणायाः सामान्याश्रयज्ञानजनकतया
ज्ञानलक्षणायाश्च यद्विषयकज्ञानता तद्विषयकज्ञानस्यैव जनकतया तयोर्भेदादिति ।

५४. प्रश्नः—ज्ञानलक्षणा का, सा किंस्वरूपा, तस्याः सन्निकर्ष-
त्वाङ्गीकारे च का युक्तिः, योगजसन्निकर्षस्य च कस्मिन्पदार्थेऽन्तर्भावः ?

उत्तरम्—अथ ज्ञानलक्षणा अलौकिकप्रत्यासत्तिः । सा च स्वसंयुक्तमनः-
संयुक्तात्मसमवेतज्ञानविषयत्वरूपा । ननु सौरभत्वज्ञानात्मकसामान्यलक्षणसन्नि-
कर्षणैव सुरभि चन्दनमिति ज्ञाने सौरभस्य भानसंभवे ज्ञानलक्षणायाः सन्निक-
र्षत्वाङ्गीकारोऽयुक्तिक इति चेन्न, सौरभत्वांशे धर्मान्तरस्यागुहीततया सामान्य-
लक्षणया सौरभत्वस्य भानासंभवात्तदर्थं ज्ञानलक्षणायाः सन्निकर्षस्याङ्गीकारात् ।

एवं योगजसन्निकर्षस्य श्रुत्यादिप्रतिपाद्ययोगाभ्यासजनितधर्मविशेषरूपस्य
गुणपदार्थेऽन्तर्भाव इति बोध्यम् । इति प्रत्यक्षखण्डं समाप्तम् ।

अथानुमानखण्डम्

५५. प्रश्नः—व्याप्यतावच्छेदकप्रकारकपक्षधर्मताज्ञानस्यानुमिति प्रति-
कारणतेति कस्य मतम् ? तदुत्थितौ किं बीजम् ? तत्संमीचीनं न वा ?
चेत् कथम् ? किञ्च नैयायिकमतम् ?

उत्तरम्—अथ वह्निव्याप्यधूमवान् पर्वत इति ज्ञानाभावेऽपि पर्वतो धूमवा-
नितिप्रत्यक्षवह्निव्याप्यो धूम इति व्याप्तिस्मरणाभ्यामपि पर्वतो वह्निमानित्यनु-
मितिजननेन व्यतिरेकव्यभिचारात् व्याप्तिविशिष्टवैशिष्ट्यावगाहिज्ञानमनुमिति
प्रति न कारणम्, किन्तु व्याप्यतावच्छेदकप्रकारकपक्षधर्मताज्ञानमिति मीमां-
सकमतम्, तन्न युक्तम्, धूमवान् पर्वत इति व्याप्यतावच्छेदकधूमत्वप्रकारक-
पक्षधर्मताज्ञानादनुमित्यापत्तेः । नच गृह्यमाणव्याप्यतावच्छेदकप्रकारकपक्षधर्म-
ताज्ञानस्य तद्धेतुतया न दोषः, चैत्रस्य व्याप्तिग्रहे मैत्रस्य पक्षधर्मताज्ञानादनु-
मित्यापत्तेः । नच तत्पुरुषीयगृह्यमाणव्याप्यतावच्छेदकप्रकारकतत्पुरुषीयपक्ष-
धर्मताज्ञानस्य तत्पुरुषीयानुमितौ हेतुतया न कोऽपि दोषः, पुरुषभेदेनानन्त-
कार्यकारणभावापत्तेः ।

नैयायिकमते समवायेन व्याप्तिप्रकारकपक्षधर्मताज्ञानं समवायेनानुमिति
प्रति जनकमिति स्वीकारेण नानान्तकार्यकारणभावः, तथा च निरुक्तस्थले
व्याप्तिविशिष्टवैशिष्ट्यावगाहिज्ञानं परामर्शात्मकं कल्प्यमेवेति न व्यभिचार
इति बोध्यम् ।

५६. प्रश्नः—साध्यवदन्यस्मिन्नसम्बन्ध इति मूलोक्तव्याप्तिलक्षणं
विश्वनाथरीत्या व्याख्याय पर्यवसितं व्याप्तिलक्षणं निरूप्यताम् ।

उत्तरम्—अथ मूलोक्तव्याप्तिलक्षणघटकसाध्यवत्पदं साध्यवत्प्रतियोगिकप-
रम्, तस्याभेदेनान्यपदार्थकदेशभेदे, भेदवतः सप्तम्यर्थनिरूपितत्वेन सम्बन्ध-
पदार्थवृत्तित्वे तस्य च प्रतियोगितयाऽभावेऽन्वयः । तथा च साध्यवत्प्रतियोगि-
कभेदवन्निरूपितवृत्तित्वाभावो व्याप्तिरिति तदर्थः । तत्र प्रतियोगिकान्तपदस्य
साध्यतावच्छेदकसम्बन्धावच्छिन्नसाध्यतावच्छेदकमात्रावच्छिन्नसाध्यमात्रनिष्ठा-
वच्छेदकतानिरूपकप्रतियोगिताकेत्यर्थः तेन वह्निमान् धूमादित्यत्रसमवायेन-
वह्निमतः, तद्वह्निमतः, वह्निमद्वघटोभयस्य च भेदमादाय नाव्याप्तिः । तादृश-
वृत्तिता च हेतुतावच्छेदकसम्बन्धावच्छिन्ना बोध्या । तेन तादृशभेदवति धूमाव-

यवादी समवायादिना धूमस्य सत्त्वेऽपि तत्र नाव्याप्तिः । तादृशवृत्तित्वाभावाच्च तादृशवृत्तित्वात्सावच्छिन्नप्रतियोगिताको बोध्यः । तेन धूमवान् बह्वैरित्यत्र तादृशवृत्तित्वस्य विशेषाभावमुभयाभावश्चादाय नातिव्याप्तिः । नचैवमपि द्रव्यविशिष्टसत्त्वादित्यत्र विशिष्टशुद्धसत्त्वयोरैक्यादव्याप्तिरिति वाच्यम्, साध्यतावच्छेदकसम्बन्धावच्छिन्नसाध्यतावच्छेदकमात्रावच्छिन्नसाध्यमात्र - निष्ठावच्छेदकतानिरूपकप्रतियोगिताकभेदवन्निरूपितहेतुतावच्छेदकसम्बन्धावच्छिन्नवृत्तितानवच्छेदकहेतुतावच्छेदकवत्त्वं व्याप्तिरिति तन्निष्कर्षणादोषादिति दिक् ।

५७. प्रश्नः—अथवा हेतुमन्निष्ठविरहाप्रतियोगिनेति-कारिकोक्त-सिद्धान्तव्याप्तिलक्षणं विश्वनाथोक्तदिशा संक्षेपेण व्याख्यायताम् ।

उत्तरम्—अथ अथवेत्यादिव्याप्तिलक्षणस्य हेतुमति निष्ठा यस्येत्यादिव्युत्पत्त्या हेत्वधिकरणवृत्त्यभावाप्रतियोगिसाध्येन हेतोरैकाधिकरण्यं व्याप्तिरित्यर्थः । तादृशाभावप्रतियोगितानवच्छेदकसाध्यतावच्छेदकावच्छिन्नसामानाधिकरण्यं विवक्षितम् । तेन गुणवान् द्रव्यत्वादित्यत्र रसाद्यभावमादाय नाव्याप्तिः । हेत्वधिकरणं हेतुतावच्छेदकसम्बन्धेन हेतुतावच्छेदकावच्छिन्नाधिकरणं बोध्यम्; तेन बह्विमान् धूमादित्यत्र समवायेन धूमवन्तमादाय द्रव्यं विशिष्टसत्त्वादित्यत्र च गुणनिष्ठाभावमादाय नाव्याप्तिः । अभावश्च प्रतियोगिव्यधिकरणो बोध्यः, तेन कपिसंयोगी एतद्वृक्षत्वादित्यत्र साध्याभावमादाय नाव्याप्तिः । प्रतियोगिव्यधिकरणत्वञ्च प्रतियोग्यनधिकरणवृत्तित्वम् । तत्र प्रतियोग्यनधिकरणत्वञ्च साध्यतावच्छेदकसम्बन्धेन यत्प्रतियोगितावच्छेदकावच्छिन्नाधिकरणं तदभिन्नत्वम् । तेन ज्ञानवान् सत्त्वादित्यत्र सर्वस्य विषयतया ज्ञानवत्त्वात्, विशिष्टसत्तावान् जातेरित्यत्र च साध्यभावस्य गुणादौ प्रतियोगिसमानाधिकरणत्वात् नातिव्याप्तिरिति दिक् ।

५८. प्रश्नः—नच समानाधिकरणबह्विधमयोरेव वयिप्सरिति वाच्यम्, तद्वह्वैरप्युभयाभावसत्त्वादेकवत्त्वेऽपि द्वयं नास्तीति प्रतीतेः । गुणवान् द्रव्यत्वादित्यादावव्याप्तिश्चेति विश्वनाथः । कीदृग्-लक्षणे कीदृशाशङ्कायां ग्रन्थस्यास्यावतारः ? एकसत्त्वेऽपीत्यादिप्रतीत्या चात्र किं प्रतिपादितम् ? गुणवान् द्रव्यत्वादित्यादिस्थलान्तरानुसरेण च किं बीजम् ? अत्राव्याप्तिप्रकारं प्रदर्श्य विश्वनाथदर्शिता तत्परिहाररीतिः प्रतिपादनीया ।

उत्तरम्—अथ हेतुसमानाधिरणभावाप्रतियोगिसाध्यसामानाधिकरण्यं व्याप्तिरिति लक्षणे बह्विमान् धूमादित्यत्र बह्वेः हेतुसमानाधिकरणतत्त्ववृत्त्यभावप्रतियोगितयाऽव्याप्तिरिति शङ्कायाम् “न च समानाधिकरणबह्विधूमयोरेव व्याप्तिरिति” त्यादिग्रन्थावतारः । तथा च समानाधिरणयोरेव व्याप्तिरिति तत्र विवक्षणेऽपि तत्तद्वह्वेः विशिष्टाभावम्, एकसत्त्वेऽपि द्वयं नास्तीति प्रतीत्याऽत्र प्रत्येकाभावातिरिक्तोभयाभावसत्त्वसूचनादुभयाभावं वाऽऽद्याव्याप्तिस्तदवस्थेति तदाशयः ।

ननु वैशिष्ट्यव्यासज्यवृत्तिधर्मानवच्छिन्नप्रतियोगिताकत्वेनाभावस्य विशेषिततया तत्र दोषाभावेऽपि गुणवान् द्रव्यत्वादित्यत्र हेत्वधिकरणजलादौ गन्धो नास्तीत्यादि-प्रतीतिसिद्धगन्धाद्यभावप्रतियोगित्वस्य गुणे सत्त्वेनाव्याप्तिरिति चेन्न, तादृशाभावप्रतियोगितानवच्छेदकसाध्यतावच्छेदकावच्छिन्नसामानाधिकरण्यं व्याप्तिरिति विवक्षणेन तादृशगन्धाद्यभावप्रतियोगितानवच्छेदकगुणत्वावच्छिन्नसामानाधिकरणस्य द्रव्यत्वे सत्त्वेन लक्षणसमन्वयादिति बोध्यम् ।

५६. प्रश्नः—अभावश्च प्रतियोगिव्यधिकरणो बोध्य इति विश्वनाथः । किमर्थस्य ग्रन्थस्योत्थितिः ? अत्र प्रतियोगिव्यधिकरणत्वस्य प्रतियोग्यनधिकरणवृत्तित्वरूपता, प्रतियोग्यधिकरणावृत्तित्वात्मकता वा सम्भवति न वा ? न सम्भवति चेत्कथम् ? कश्च तस्य पर्यवसितोऽर्थः ?

उत्तरम्—अथ संयोगस्याव्याप्यवृत्तितया कपिसंयोगी एतद्वृक्षत्वादित्यत्र साध्यस्य हेतुसमानाधिकरणकपिसंयोगाभावप्रतियोगितया प्रसक्त्या अ-व्याप्तेर्वारणाय अभावश्च प्रतियोगिव्यधिकरणो बोध्य इति ग्रन्थोत्थितिः । तत्र प्रतियोगिव्यधिकरणत्वस्य प्रतियोग्यनधिकरणवृत्तित्वात्मकता न सम्भवति, तथा सति तत्रैव साध्याभावस्य प्रतियोग्यनधिकरणगुणवृत्तितयाऽव्याप्तेः । एवं तस्य प्रतियोग्यधिकरणावृत्तित्वरूपताऽपि न सम्भवति, तथा सति संयोगी सत्त्वादित्यत्र साध्याभावस्य प्रतियोग्यधिकरणद्रव्यवृत्तितयाऽति-व्याप्तेः । तथा च प्रतियोगिव्यधिकरणत्वं प्रतियोगितावच्छेदकावच्छिन्नान-धिकरणवृत्तित्वमेव । नचैवं कपिसंयोगी एतद्वृक्षत्वादित्यत्र दोषस्तदवस्थः, प्रतियोगिव्यधिकरणहेतुसमानाधिकरणाभावेत्यस्य प्रतियोगितावच्छेदकाव-च्छिन्नानधिकरणहेत्वधिकरणवृत्त्यभावेति निष्कृष्टार्थकरणेनादोषादिति दिक् ।

६०. प्रश्न—ननु प्रतियोगितावच्छेदकावच्छिन्नस्य यस्य कस्यचित्प्रतियोगिनोऽनधिकरणत्वं, तत्सामान्यस्य वा, यत्किञ्चित्प्रतियोगितावच्छेदकावच्छिन्नानधिकरणत्वं वा विवक्षितमिति विश्वनाथः । एतत्कल्पत्रयं ग्रन्थानुसारेण निरस्य सिद्धान्तपक्षो निरूप्यताम् ।

उत्तरम्—ननु प्रतियोगितावच्छेदकावच्छिन्नानधिकरणत्वमित्यनेन प्रतियोगितावच्छेदकावच्छिन्नयत्किञ्चित्प्रतियोगिनोऽनधिकरणत्वम्, अथवा प्रतियोगितावच्छेदकावच्छिन्नसामान्यस्यानधिकरणत्वम्, किं वा यत्किञ्चित्प्रतियोगितावच्छेदकावच्छिन्नसामान्यस्यानधिकरणत्वं विवक्षितम् ? नाद्यः, कपिसंयोगी एतद्वृक्षत्वादित्यत्रैतद्वृक्षस्य कपिसंयोगत्वावच्छिन्नवृक्षावृत्ति कपिसंयोगानधिकरणतया साध्याभावमादायाव्याप्तेः । न द्वितीयः, हृदो धूमाभाववान् वल्लभभावादित्यत्राव्याप्तेः, तत्र प्रथमाभावस्य तृतीयाभावतया विशिष्टस्य शुद्धानतिरिक्ततया च हेत्वधिकरणस्य सकलस्याभावीयपूर्वक्षणवृत्तित्वविशिष्टस्वाभावात्मकप्रतियोग्यधिकरणतया प्रतियोगिव्यधिकरणाभावाप्रसिद्धेः । न च तृतीयः, कपिसंयोगाभाववान् आत्मत्वादित्यत्राव्याप्तेः, तत्र साध्याभावस्य गुणरूपतया तदीययत्किञ्चित्प्रतियोगितावच्छेदकगुणाभावत्वावच्छिन्नानधिकरणात्मनि साध्याभावमादायाव्याप्तेः । तथा च यादृशप्रतियोगितावच्छेदकावच्छिन्नानधिकरणहेत्वधिकरणनिष्ठाभावीयतादृशप्रतियोगितानवच्छेदकसाध्यता—वच्छेदकावच्छिन्नसामानाधिकरण्यं व्याप्तिरिति निष्कर्ष इति दिक् ॥

६१. प्रश्न—कालो घटवान् कालपरिमाणादित्यत्र प्रतियोगिव्यधिकरणभावाप्रसिद्ध्या प्रसज्यमाना व्याप्तिलक्षणाव्याप्तिः कथं निराकृता ग्रन्थकृता ?

उत्तरम्—ननु कालो घटवान् कालपरिमाणादित्यत्र कालस्य जगदाधारतया सर्वस्याभावस्य कालिकेन प्रतियोग्यधिकरणे सत्त्वेन प्रतियोगिव्यधिकरणाभावाप्रसिद्धेरव्याप्तिरिति चेन्न, कालस्य घटाधारत्वेऽपि काले कालभेदासत्त्वात् कालभेदविशिष्टघटानाश्रयतया तत्र कालभेदविशिष्टघटाभावस्य तादृशस्य प्रसिद्धेः । वस्तुतस्तु प्रतियोगितावच्छेदकसम्बन्धेन प्रतियोग्यनधिकरणहेत्वधिकरणनिष्ठाभावीयप्रतियोगितासामान्ये यत्सम्बन्धावच्छिन्नत्वयद्धर्मावच्छिन्न-

त्वोभयाभावस्तेन सम्बन्धेन तद्वर्मावच्छिन्नस्य हेतुव्यापकत्वं बोध्यम् । व्यापक सामानाधिकरण्यं च व्याप्तिः । यत्सम्बन्धद्वर्मा साध्यतावच्छेदकसम्बन्धधर्मा । तथा च प्रकृते समवायेन घटाभावसादाय समन्वय इति दिक् ॥

६२. प्रश्नः—परमतनिराकरणपूर्वकं सिद्धान्तिमतसिद्धं पक्षतालक्षणं प्रदर्शय ।

उत्तरम्—अथ सिषाधयिषामात्रं साध्यसंशयो वा न पक्षता, विनाऽपि सिषाधयिषां साध्यसंशयं वा घनगर्जनश्रवणेन गगनं मेघवत् घनगर्जनादित्यनुमानस्य जननात् । नापि सिद्धचभावमात्रं पक्षता, सिद्धिसत्त्वे सिषाधयिषायां सत्यामनुमित्यनुपपत्तेः । तथा च सिषाधयिषाविरहविशिष्टसिद्धचभावः पक्षता; वैशिष्ट्यञ्च एककालावच्छिन्नैकात्मवृत्तित्वसम्बन्धेन । तथा च यत्र सिद्धिसिषाधयिषे सिद्धचभावसिषाधयिषे वा सिद्धचभावसिषाधयिषाऽभावी वा स्तस्तत्र क्रमशो विशेषणाभावोभयाभावविशेष्याभावप्रयुक्तविशिष्टाभावसत्त्वात् पक्षताऽस्तीति बोध्यम् ॥

६३. प्रश्नः—सिद्धिविशेषणसिषाधयिषाविरहविशिष्टत्वस्य वेयर्थ्यं-माशंक्य सार्थक्यं विवचनाथरीत्या प्रतिपादयत ।

उत्तरम्—अथ सिषाधयिषाविरहविशिष्टसिद्धचभावः पक्षता । ननु योग्यविभुविशेषगुणानां तृतीयक्षणवृत्तिर्ध्वंसप्रतियोगितया योगपक्षनिषेधेन च यत्र सिद्धसिषाधयिषापरामर्शः सिद्धिपरामर्शसिषाधयिषा वा तत्र सिद्धेर्नाशेन प्रतिबन्धकाभावादेवानुमितिः । यत्र सिषाधयिषापरामर्शसिद्धयः, सिषाधयिषासिद्धिपरामर्शा वा तत्र सिषाधयिषानाशेन प्रतिबन्धकसत्त्वानुमितिः । यत्र च परामर्शसिद्धिसिषाधयिषाः परामर्शसिषाधयिषासिद्धयो वा तत्र परामर्शनाशादेव नानुमितिरिति व्यर्थं सिषाधयिषाविरहवैशिष्ट्यं सिद्धिविशेषणमिति चेन्न, यत्र बह्विव्याप्यधूमवान् पर्वतो बह्विमान्, अनुमितिश्वेष्टसाधनमिति समूहालम्बनात्मकज्ञानानन्तरं सिषाधयिषा तत्रानुमित्यर्थं पक्षतासम्पत्तये तद्विशेषणस्यावश्यकत्वादिति दिक् ।

६४. प्रश्नः—पक्षतायाः सिद्धान्तलक्षणे इच्छाया अनुमितित्वप्रकार-केच्छात्वेनाननुगतरूपेणोत्तेजकत्वमनुक्त्वा गुरुभूत “यादृशयादृशसिषाधयिषासत्त्वे सिद्धिसत्त्वे” इत्यादिकथने किन्तात्पर्यमिति समुपपाद्य

पर्वतधार्मिक-वह्नयनुमितिसामग्रीकाले पर्वतप्रत्यक्षसामग्र्यां सत्यामपि पर्वतस्य प्रत्यक्षानुत्पत्तौ किं बीजमिति प्रतिपाद्यताम् ।

उत्तरम्—अथ सिषाधयिपादिरहविशिष्टसिद्धयभावः पक्षतेत्यत्र सिषाध-
यिषाया अनुमितित्वप्रकारक्षेत्रात्वेनानुगतरूपेणोत्तेजकत्वकल्पनेनैव साम-
क्षस्ये यादृशयादृशसिषाधयिषेत्यादिरीत्या तत्तद्व्यक्तित्वेनोत्तेजकत्वकल्पनं
निष्फलमिति चेन्न । वह्निव्याप्यधूमवान् पर्वतो वह्निमानिति प्रत्यक्षसत्त्वे
प्रत्यक्षातिरिक्तं ज्ञानं जायतामितीच्छायां सत्यां जायमानाया अनुमितेरनुपपत्तेः,
तादृशेच्छाया अनुमितित्वाप्रकारकत्वेनोत्तेजकत्वासंभवात् ॥

प्रत्यक्षेच्छादिरहविशिष्टानुमितिसामग्री विभिन्नविषयकप्रत्यक्षं प्रति प्रति-
बन्धिका वाच्या । तेन पर्वतधार्मिकवह्नयनुमितिसामग्री काले पर्वतप्रत्यक्षसाम-
ग्र्यां सत्यामपि प्रत्यक्षेच्छादिरहे पर्वतधार्मिकवह्नयनुमितिरेव भवति । एवं
तदानीं प्रत्यक्षेच्छासत्त्वे तु पर्वतप्रत्यक्षमेव भवतीति बोध्यम् ।

६५. प्रश्नः—हेत्वाभाससामान्यलक्षणं किम् ? तस्यैकदेशोऽति-
व्याप्तिः, व्यभिचारे चाव्याप्तिः कथम् ?

उत्तरम्—अथ हेत्वाभासपदस्य हेतूनामाभास इति व्युत्पत्त्या हेतु-
दोषपरत्वे अनाहाराप्रामाण्यज्ञानानास्कन्दितनिश्चयनिष्ठयद्रूपावच्छिन्नविषयता
प्रकृतानुमितिनिष्ठप्रतिबन्धतानिरूपितबन्धकतावच्छेदिका तद्रूपवत्त्वं हेत्वाभा-
सत्वम् । न चैवं ह्रदो वह्नयभाववानिति-निश्चयीयवह्नयभावविषयतायां स्वरूप-
सम्बन्धरूपतादृशप्रतिबन्धकतावच्छेदकतायाः सत्त्वेन वह्नयभावेऽव्याप्तिरिति
वाच्यम्, तादृशविषयतायाः प्रकृतानुमित्यप्रतिबन्धके वह्नयभाव इति ज्ञानेऽपि
सत्त्वेन तत्र विवक्षितानतिरिक्तवृत्तित्वरूपतदवच्छेदकताया असत्त्वात् । न
चैवमपि व्यभिचारज्ञानस्यानुमित्यप्रतिबन्धकतया व्यभिचारेऽव्याप्तिरिति
वाच्यम् । तत्रानुमितिपदस्यानुमितितत्करणान्यतरपरतया व्यभिचारज्ञानस्यानु-
मितिकरणव्याप्तिज्ञानविरोधितया तत्र समन्वयात् । हेत्वाभासपदस्य हेतुवदा-
भासन्ते इति व्युत्पत्त्या दुष्टहेतुपरत्वे स्वज्ञानविषयप्रकृतहेतुतावच्छेदकवत्त्व-
सम्बन्धेन निरुक्तलक्षणलक्षितदोषवत्त्वं हेत्वाभासत्वमिति बोध्यम् ।

६६. प्रश्नः—बाधविरोधयोः कथं दोषसामान्यलक्षणं घटते ?
सत्प्रतिपक्षे विरोधे च को विशेषः ?

उत्तरम्—अथ हृदो वल्लिमानित्यनुमितौ वल्लयभाववान् हृद इति बाध-
निश्चयस्य प्रतिबन्धकतया प्रकृतानुमितिनिष्ठप्रतिबध्यतानिरूपितबन्धकतावच्छे-
दकतायाः निरुक्तानाहायप्राप्ताप्यज्ञानानास्कन्दितनिश्चयनिष्ठवल्लयभाववदध-
दत्तावच्छिन्नविषयतायां सत्त्वात् वल्लयभाववदधदात्मकबाधे हेत्वाभासता ।
एवमयं गौरवत्वादित्यत्राश्वत्वं गोत्वव्यापकीभूताभावप्रतियोगितावदिति निश्च-
यस्य गोत्वाभावानुमितिजनकत्वात् गोत्वानुमितिविरोधितया निरुक्ततादृश-
निश्चयनिष्ठाश्वत्वनिष्ठगोत्वव्यापकीभूताभावप्रतियोगितात्तावच्छिन्नविषयतायां
तादृशप्रतिबन्धकतावच्छेदकतायाः सत्त्वात् तादृशप्रतियोगितारूपविरोधे हेत्वा-
भासता । ननु स्वरूपभिन्नयोरपि सत्प्रतिपक्षविरोधयोः प्रकृतानुमितिप्रतिबन्धक-
तावच्छेदकविषयतारूपदूषकतावीजैक्यादेकहेत्वाभासत्वं स्यादिति चेन्न, सत्प्रति-
पक्षे प्रतिकूलद्वितीयहेतोः, विरोधे च प्रकृतहेतोरेव साध्याभावसाधकतेति
भेदात्, विरुद्धहेतुप्रयोगकर्तुः यथा साध्याभावसाधकहेतावेव साध्यसाधकत्वभ्रमः
न तथा सत्प्रतिपक्षितहेतुप्रयोगकर्तुरिति च विशेषसत्त्वादिति दिक् ॥

६७. प्रश्नः—हेत्वाभासाः कतिविधाः ? के च ते ? किञ्च तेषां
लक्षणम् ? सव्यभिचारस्यासिद्धस्य च भेदान् प्रदर्श्य तेषां लक्षणानि
सोदाहरणानि निरूप्यन्ताम् ।

उत्तरम्—अथ हेत्वाभासाः पञ्चविधाः, सव्यभिचारविरुद्धसत्प्रतिपक्षिता-
सिद्धबाधितभेदात् । तत्र साधारणाद्यन्यतमत्वं सव्यभिचारत्वम् । साध्यव्याप-
कीभूताभावप्रतियोगित्वं विरुद्धत्वम् । साध्याभावव्याप्यवत्पक्षकत्वं सत्प्रतिपक्षि-
तत्वम् । आश्रयासिद्धाद्यन्यतमत्वम् असिद्धत्वम् । साध्याभाववत्पक्षकत्वं बाधि-
तत्वम् । तथा सव्यभिचारस्त्रिविधः—साधारणासाधारणानुपसंहारिभेदात् ।
तत्र साधारणत्वं साध्यवदन्यवृत्तित्वम्, यथा—धूमवान् वल्लेरित्यत्र हेतुः
साधारणः । असाधारणत्वं साध्यसामानाधिकरण्यम्, यथा—शब्दो नित्यः
शब्दत्वादित्यत्र । अत्यन्ताभावाप्रतियोगिसाध्यकत्वमनुपसंहारित्वम्, यथा—
सर्वं वाच्यं मयत्वादित्यत्र । एवमसिद्धस्त्रिविधः—आश्रयासिद्धस्वरूपासिद्धव्या-
प्यत्वासिद्धभेदात् । तत्र पक्षतावच्छेदकाभाववत्पक्षकत्वम् आश्रयासिद्धत्वम्,
यथा—काञ्चनमयपर्वतो वल्लिमानित्यत्र । हेत्वभाववत्पक्षकत्वं स्वरूपासिद्ध-

त्वम्, यथा—हृदो बह्निमान् धूमादित्यत्र । साध्याप्रसिद्धाद्यन्यतमत्वं व्याप्य-
त्वासिद्धत्वम्, यथा—पर्वतः काञ्चनमयबह्निमानित्यत्रेति बोध्यम् ।

६८. प्रश्नः—नव्यमते किन्नामासाधारण्यम् ? तज्ज्ञानस्यानुमिती
तत्करणे वा कया रीत्या प्रतिबन्धकता ? बाधितविरुद्धयोर्लक्षणे
लक्ष्ये कथं योजनीये ?

उत्तरम्—अथ नव्यमते हेतोः साध्यासामानाधिकरण्यमसाधारण्यम् ।
तथा च शब्दो नित्यः शब्दत्वादित्यत्र नित्यत्वासामानाधिकरणं शब्दत्वमिति
हेतुनिष्ठासाधारण्यज्ञानस्य व्याप्तिघटकसामानाधिकरण्यग्रहप्रतिबन्धकतया अनु-
मितिकरणव्याप्तिज्ञाने प्रतिबन्धकता न तु तस्यानुमिती प्रतिबन्धकतेति
बोध्यम् । एवं हृदो बह्निमान् धूमादित्यत्र बह्निभाववद्भूतात्मकबाधस्य
बह्निभाववान् हृदो धूमश्चेति स्वज्ञानविषयप्रकृतहेतुतावच्छेदकवत्त्वसम्बन्धेन
धूमे सत्त्वात्तस्य बाधितत्वम् । तथा शब्दो नित्यः कृतकत्वादित्यत्र नित्यत्व-
व्यापकीभूताभावप्रतियोगित्वस्य कृतकत्वे सत्त्वात्तस्य विरुद्धतेति बोध्यम् ॥

६९. प्रश्नः—रत्नकोशकारमतं किम् ? कथञ्च तत् खण्डितं ग्रन्थ-
कृता ?

उत्तरम्—अथ तदनुमितिं प्रति तदभावव्याप्यवत्ताज्ञानस्य प्रतिबन्धकत्वे
मानाभावात् सत्प्रतिपक्षस्य दूषकताबीजं संशयजनकतैव, नानुमितिप्रतिबन्धकते-
ति सत्प्रतिपक्षस्थले संशयाकारानुमितिर्भवत्येव । न च संशयानुमितिं प्रति उभय-
व्याप्यवत्तानिश्चयत्वेन हेतुताकल्पनाद्गौरवम्, क्लृप्ततत्तदभावानुमितिसाम-
ग्रीभ्यामेव तत्तदभावकोटिकसंशयानुमित्युत्पत्तेरिति रत्नकोशकृतः । तन्न युक्तम् ।
तदभावव्याप्यवत्ताज्ञाने सति सदुपनीतमानविशेषशाब्दबोधादेरनुदयात् लौकि-
कसन्निकर्षान्यदोषविशेषाजन्यतज्ज्ञानमात्रे तदभावव्याप्यवत्ताज्ञानस्य प्रतिब-
न्धकता लाघवात्, न तूपनीतमानविशेषे शाब्दबोधे च पृथक्प्रतिबन्धकता
शौरवादिति प्रतिबन्धकसत्त्वात् संशयानुमितेरसंभवादिति दिक् ।

इति प्रत्यक्षानुमानखण्डप्रश्नोत्तरी समाप्ता ।

अथोपमानखण्डम्

७०. प्रश्नः—अनुमानं निरूप्योपमाननिरूपणे का सङ्गतिः ? उपमानस्य लक्षणं स्वरूपञ्च किम् ? कथं कुत्र चोपमानाच्छक्तिग्रहः ? तत्र व्यापारः करणञ्च किम् ? उपमानस्य प्रमाणान्तरत्वे का युक्तिः ? उपमितेर्लक्षणं स्वरूपञ्च किम् ? सा चोपमितिः कथं कतिविधा ?

उत्तरम्—अथानुमानं निरूप्योपमाननिरूपणे अवसरो नाम सङ्गतिः । तथा हि—‘नासङ्गतं प्रयुज्यते’ त्यभियुक्तोक्त्या ‘यद् यदनन्तरं निरूप्यं भवति; तत् तत्सङ्गतं भवती’ति व्याप्ती फलितायाम् ‘अनन्तराभिधानप्रयोजकजिज्ञासाजनकस्मरणप्रयोजकनिरूप्यनिष्ठसम्बन्धः सङ्गतिरिति लक्षणलक्षिता सप्रसङ्ग उपोद्धातो हेतुताऽवसरस्तथा । निर्वाहकैक्यकार्येणैव षोढा सङ्गतिरिष्यते’ इत्याप्तोक्त्या षोढा सङ्गतिरभ्युपगम्यते । तत्रावसरः—प्रतिबन्धकीभूतशिष्यजिज्ञासानिवृत्त्या अनन्तरवक्तव्यत्वरूपः । एवञ्च प्रकृते—प्रत्यक्षनिरूपणानन्तरं तदुपजीवकत्वाद् अनुमानोपमानयोरुभयोनिरूपणे प्राप्तेऽपि अनुमानस्य बहुवादिसम्मतत्वेन निरसीनयाल्पवादिविप्रतिपत्तिकत्वात् सुगमतया तत्रैव शिष्यस्य प्रथमतो जिज्ञासा जायते, या चानुमानात् प्रागुपमाननिरूपणे प्रतिबन्धिका; कृते चानुमाननिरूपणे सा निवृत्तेति तदनन्तरवक्तव्यत्वमुपमानस्येत्यवसरसङ्गत्याऽनुमाननिरूपणानन्तरमुपमाननिरूपणमिति भावः ।

उपमितिकरणत्वमुपमानस्य लक्षणम् । तस्य स्वरूपञ्च-क्वचिद् ‘अयं गोसदृशः’ इति, क्वचिच्च ‘इयं जलादिविसदृशी’ इति, साधर्म्यविशिष्टपिण्डप्रत्यक्षस्येव वैधर्म्यविशिष्टपिण्डप्रत्यक्षस्याप्युपमितौ करणत्वात् ।

कस्यचिद्वनवासिनः ‘गोसदृशो गवयपदवाच्यः’ इत्यतिदेशवाक्यं श्रुत्वा तदर्थञ्च बुद्ध्वा कश्चिद् ग्रामीणो वनङ्गतो गवयं पश्यन् प्रथमम् ‘अयं गोसदृशः’ इति साक्षात्करोति, ततः ‘गोसदृशो गवयपदवाच्यः’ इत्यतिदेशवाक्यार्थं स्मरति, ततः ‘गवयो गवयपदवाच्यः’ इत्युपमिनोतीति रीत्योपमानाद् गवये गवयपदशक्तिग्रहः । एवमेव चोपमानात् पृथिव्यादावपि पृथिव्यादिपदशक्तिग्रहो बोध्यः । तत्र-अतिदेशवाक्यार्थस्मरणं व्यापारः; सादृश्यवैसादृश्यान्यतरविशिष्टपिण्डप्रत्यक्षजन्यत्वे सति तादृशप्रत्यक्षजन्योपमितिजनकत्वात् । एवञ्च तत्र—‘अयं

गोसदृश' इत्यादि सादृश्यवैसादृश्यान्तरविशिष्टपिण्डप्रत्यक्षमुपमिती करणम्; तादृशव्यापारवत्त्वे सत्युपमितित्वावच्छिन्नकार्यतानिरूपितकारणतावत्त्वात् ।

ननूपमानं न प्रमाणान्तरं प्रत्यक्षादिप्रमितिविजातीयप्रमितिकरणत्वाभावात् न चोपमितिः प्रत्यक्षादिविजातीयेति वाच्यम्, तत्र मानाभावादिति चेन्न, उपमिती प्रत्यक्षादिविजातीयत्वस्य साधितत्वात् । तथा हि- उपमितिः किं प्रत्यक्षान्तर्भूता ? उतानुमित्यन्तर्गता ? अथवा शब्दान्तर्भूता ? आहोस्वित् स्मृत्यन्तर्गता ? तत्र—नाद्यः; उपमितेश्चक्षुरादिव्यापारविगमेऽप्युत्पादाच्चाक्षुषत्वाद्य-सत्त्वेन, मानसोत्तरमनुपपद्यमानाया उपमिनोमीति प्रतीतेर्विषयत्वान्मानसत्वाभावेन च प्रत्यक्षत्वासम्भवात् । न द्वितीयः; व्याप्यादिज्ञानमन्तराऽप्युदयात् । न तृतीयः; पदज्ञानान्यत्वात् । न च चतुर्थः; अननुभूतविषयकत्वात् । एवम् उपमित्यनन्तरं साक्षात्करोमि, अनुमिनोमि शब्दयामि-स्मरामीत्यादिप्रतीत्यन्यतमस्याजायमानत्वाद्, उपमिनोमीति प्रतीतेरुपपद्यमानत्वाच्चोपमितिप्रमितिः प्रत्यक्षादिप्रमितिविजातीयेति तत्करणत्वादुपमानं प्रमाणान्तरमित्याशयः ।

सादृश्यवैसादृश्यान्तरप्रकारकज्ञानत्वावच्छिन्नकरणतानिरूपितकार्यतावत्त्वे सति ज्ञानत्वम्, अथवा (यां काञ्चिदुपमितिर्व्यक्तिमादाय) तद्व्यक्तिवृत्ति-प्रत्यक्षासमवेत-जातिमत्त्वम् उपमितेर्लक्षणम् । तस्याः स्वरूपञ्च—'गवयो गवयपद-वाच्यः' इति । केचित्तु—'अयं गवयपदवाच्यः' इत्याकारमेवोपमितेर्मन्यन्ते; किन्तु तन्न युक्तम्, तथा सति गवयान्तरे शक्तिग्रहाभावप्रसङ्गात् ।

उपमितिद्विविधा, साधर्म्योपमितिर्वैधर्म्योपमितिर्भेदात् । उन्नाद्या-साधर्म्य-विशिष्टपिण्डप्रत्यक्षजन्या या गवयपदवाच्यताग्रहरीत्योपपादिता । द्वितीया च वैधर्म्यविशिष्टपिण्डप्रत्यक्षजन्या, यथा = कश्चित्कस्यचिद् 'जलादिवैधर्म्यवती पृथिवीपदवाच्या' इत्यतिदेशवाक्यं श्रुत्वा तदर्थञ्च विज्ञाय 'कदाचित् पृथिवीं पश्यन् प्राग् 'इयं जलादिवैधर्म्यवती' इति साक्षात्करोति, ततः जलादिवैधर्म्य-वती पृथिवीपदवाच्या' इत्यतिदेशवाक्यार्थं स्मरति, यतः 'पृथिवी पृथिवीपद-वाच्या' इत्युपमिनोतीति दिक् ॥

इत्युपमानखण्डम् ।

—:०:—

अथ शब्दखण्डम्

७१. प्रश्नः—उपमाननिरूपणानन्तरं शब्दप्रमाणनिरूपणे का सङ्गतिः शब्दप्रमाणस्य किं लक्षणम् ? शब्दबोधस्य लक्षणम्प्रकारश्च कः ? तत्र करणं व्यापारश्च कः ?

उत्तरम्—अथोपमाननिरूपणानन्तरं शब्दप्रमाणनिरूपणे उपजीव्योपजीवकभावो नाम सङ्गतिः । तथाहि—सादृश्यज्ञानात्मकोपमानजन्याया उपमितेः पदज्ञानरूपत्वेन शब्दप्रमाणरूपत्वात् स्वरूपत उपमानशब्दप्रमाणगौरूपजीव्योपजीवकभावः । एवं शब्दबोधस्य शक्तिज्ञानात्मकोपमितिजन्यत्वात् तत्फलयोरप्युपजीव्योपजीवकभावः । अस्य कार्यकारणभावात्मकस्य सङ्गतित्वे—कारणे कार्ये वा ज्ञाते किमस्य कार्यं कारणं वेति—जिज्ञासोदयेनोपजीव्यत्वम् (उपजीवयतीत्युपजीव्यमिति व्युत्पत्त्या कारणत्वम्) उपजीवकत्वम् (उपजीवतीत्युपजीवकमिति व्युत्पत्त्या कार्यत्वम्) च द्वयमपि सङ्गतिरिति फलति । नन्वेवं 'सप्रसङ्ग उपोद्घातो हेतुताऽवसरस्तथा । निर्वाहकैक्यकार्येक्ये षोढा सङ्गतिरिष्यते' इत्यभियुक्तोक्तेरसङ्गतिरापद्येतेति चेन्न, हेतुताया निरूपकतासम्बन्धेनाश्रयतासम्बन्धेन च सङ्गतित्वेन कारणतानिरूपकत्वात्मकस्य कार्यत्वस्य हेतुतायामेवान्तर्भावोदिति बोध्यम् ॥

आप्तवाक्यत्वं शब्दप्रमाणस्य लक्षणम् । तत्राप्तत्वं यथा—भूतार्थोपदेष्टृत्वम् ; वाक्यत्वञ्च—आकाङ्क्षायोग्यतासन्निधिमत्पदसमूहत्वम् ।

(पदज्ञानकरणकज्ञानत्वं शब्दबोधस्य लक्षणम् । वस्तुतस्तु—यं कञ्चिच्छाब्दबोधमादाय तद्व्यक्तिवृत्तिप्रत्यक्षासमवेतजातिमत्त्वं तस्य लक्षणम् । एवञ्च—ज्ञानमात्रम्प्रति मनस एव करणत्वाभ्युपगमेऽपि न शब्दबोधादिलक्षणानुपत्तिः । शब्दबोधप्रकारश्च पदप्रतियोगिकार्थानुयोगिक-अर्थप्रतियोगिकपदानुयोगिक-शक्ति-लक्षणाऽन्यतरात्मकवृत्तिरूपसम्बन्धज्ञानजनितसंस्कारस्य पदज्ञानेनोद्बोधेऽर्थ-स्मृत्या आसत्त्यादिज्ञानसत्त्वे शब्दबोधो भवतीतिरूपको बोध्यः । तत्र (शब्दबोधे)—पदज्ञानं मनो वा करणम् । ननु पदज्ञानापेक्षया ज्ञायमानपदमेव तत्र करणमस्त्विति चेन्न, तथा सति मौनिश्लोकस्थले द्वित्वादिवोधकविजातीयहस्त-चेष्टास्थले च शब्दोच्चारणाभावेन ज्ञायमानपदभावाच्छाब्दबोधस्यानुपपत्तेः । पदज्ञानस्य तत्र करणत्वे तु—तत्रापि लिप्या हस्तचेष्टया च संकेतितपदज्ञानाच्छाब्दबोध उपपद्यते । न चाऽत्माकाशनिष्ठयोः शब्दबोधज्ञायमानप्रदयोर्वैयधिकरण्यादेव कार्यकारणभावासम्भवात्कथन्तत्र सङ्गच्छेते शङ्कासमा-

धाने इति वाच्यम्; समवायेन तयोर्वैयधिकरण्येऽपि कालिकेन सामानाधिक-
रण्यात् कार्यकारणभावस्य सम्भवेन तत्र शङ्कासमाधानयोः सङ्गतेः ॥ तत्र
(पदज्ञाने) च—वृत्तिज्ञानसहकृतपदज्ञानजन्यार्थस्मरणं व्यापारः । तत्र—
वृत्तिज्ञानसहकृतत्वानुपादाने घटादिपदात् समवायसम्बन्धेनाकाशस्मृती तस्यापि
शाब्दबोधापत्तेः । न चार्थज्ञानमात्रं तत्र व्यापारः, तथा सति पदज्ञानवतः प्रत्यक्षा-
दिनाऽर्थोपस्थितावपि शाब्दबोधापत्तेरिति बोध्यम् ॥

७२. प्रश्न—का नाम वृत्तिः ? किन्तस्या लक्षणम् ? कतिविधा
सा ? कथञ्च शक्तिज्ञानस्य सहकारितेति विविच्यताम् ।

उत्तरम्—अथ शाब्दबोधीपयिकसम्बन्धो नाम वृत्तिः । शाब्दबोधजन-
कपदज्ञानजन्यपदार्थोपस्थितिजनकज्ञानविषय-पदपदार्थसम्बन्धत्वं तस्या लक्षणम् ।
अत्र पदज्ञानजन्यपदार्थेति स्पष्टार्थम् । सा द्विविधा, शक्तिलक्षणाभेदात् ।
नन्वेतद्विभजनमनुचितं, व्यञ्जनाया अपि भिन्नवृत्तित्वाद्, अन्यथा 'गच्छ
गच्छसि चेत्कान्त ? पन्थानः सन्तु ते शिवाः । ममापि जन्म तत्रैव भूयाद्यत्र
गतो भवान् ॥' इत्यादौ तव गमनेन मम मरणं भविष्यतीत्यादिबोधस्यानुभ-
वसिद्धस्यानुपपत्तिरिति चेन्न; तस्या अतिरिक्तवृत्तित्वकल्पनमपेक्ष्य तादृशवाक्य-
ज्ञानस्य तत्तत्पदार्थस्मारकत्वकल्पने लाघवान्मनसैव तादृशबोधस्योपपत्तेः स्वी-
कर्तुमुचितत्वात् ॥ नन्वेकसम्बन्धिज्ञानपरसम्बन्धिस्मारकमिति पदज्ञानादर्थोप-
स्थित्या शाब्दबोधसम्भवात्कथं शक्तिज्ञानस्य सहकारितेति चेन्न, हस्ति-हस्तिप-
कयोः सम्बन्धाज्ञाने हस्तिपकदर्शनेऽपि हस्तिनोऽस्मरणान्न सम्बन्धज्ञानमन्तरैक-
सम्बन्धिज्ञानमपरसम्बन्धिस्मारकमिति पदपदार्थयोः शक्तिरूपसम्बन्धज्ञाने
सत्येव पदज्ञानात्पदार्थस्मरणं, न तु पदज्ञानमात्रेणेति शक्तिज्ञानस्य पदज्ञान-
सहकारिताया आवश्यकत्वात् । न च शक्तिज्ञानस्यैव लक्षणाज्ञानस्यापि पद-
ज्ञान सहकारित्वात्कथं ग्रन्थकृता शक्तिधिय एव तत्सहकारित्वमुक्तमिति वाच्यम्;
शक्तिज्ञानाभावे शक्यसम्बन्धरूपलक्षणग्रहस्याप्यसम्भवेन पदपदार्थयोः सम्बन्ध-
ज्ञानाभावात्पदज्ञाने सत्यपि पदार्थस्मरणं न सम्भवतीत्यभिप्रायेणैव ग्रन्थकृता
शक्तिज्ञानस्यैव पदज्ञानसहकारिताया उक्तत्वादिति बोध्यम् ।

७३. प्रश्न—प्राचीननवीनमताभ्यां शक्तिपदार्थो निरूप्यताम् ।

उत्तरम्—अथ शक्तिः पदेन सह पदार्थस्य सम्बन्धः । सा चास्माच्छ-
ब्दादयमर्थो बोद्धव्य इतीश्वरेच्छारूपा । नन्वेवं विशेष्यतासम्बन्धेन घटपदबो-

ध्यत्वप्रकारकेच्छावत्त्वं घटपदशक्तिरित्यभ्युपगते—ईश्वरस्यानेकेच्छाकल्पने गौर-
वाद् घटपदाद् घटो बोद्धव्यः, पटपदात्पटो बोध्य इत्यादिसमूहात्मन्वरूपाया
ईश्वरैकेच्छाया एव शक्तिवत्स्याङ्गीकरणीयतया तस्या घटपदबोध्यत्वप्रकारिकाया
विशेष्यतासम्बन्धेन पटेऽपि सत्त्वात्तत्रापि घटपदशक्यत्वप्रसङ्गः । एवं तीरस्यापि
गङ्गापदशक्यत्वप्रसङ्गाच्छक्यैव गङ्गापदेन तीरबोधोपपत्तेर्लक्षणोच्छेदापत्तिश्चेति
चेन्न, तत्पदजन्यबोधविषयतात्वावच्छिन्नप्रकारतानिरूपितविशेष्यतासम्बन्धे-
नेश्वरेच्छावत्त्वस्य तत्पदशक्तित्वाभ्युपगमेनेश्वरेच्छानिरूपितघटपदजन्यबोधविष-
यतात्वावच्छिन्नप्रकारतानिरूपितविशेष्यतायाः पटेऽसत्त्वात्तत्र घटपदशक्यत्वा-
प्रसङ्गात् । एवं तीरेऽपि गङ्गापदशक्यत्वाप्रसङ्गाद् गङ्गापदेन तीरबोधार्थं
लक्षणायाः स्वीकर्तव्यत्वाच्च । नचैवमपि आधुनिकसङ्केतिते देवदत्तादिनाम्नि
नदीवृद्ध्यादिसंज्ञायाश्च शक्तिर्नोपपद्येतेति वाच्यम्, यत्र 'एकादशेऽहनि पिता
नाम कुर्यादि' त्यादिश्रुतिरुपलभ्यते, तत्रैकादशाहादिकालिकपित्राद्युच्चारितशब्द-
जन्यबोधविषयः पित्रादिसङ्केतविशेष्यो भवत्वित्याकारकभगवदिच्छाकल्पना-
त्सामान्यत ईश्वरेण, विशेषतश्चाधुनिकपित्रादिना सङ्केतिते देवदत्तादिनाम्नि
शक्तेरुपपत्तेः, यत्र च तादृशी श्रुतिर्नोपलभ्यते तत्राधुनिकमात्रसङ्केतिते
नदीवृद्ध्यादिपदे शक्तिभ्रमेण लक्षणाग्रहेण वा बोधकताया उपपत्त्या
शक्तेरस्वीकारादिति प्राचीनाः । नवीनास्तु—प्राचीनमते शक्तिभ्रमं लक्षणा-
ग्रहञ्च विनाऽऽधुनिकमात्रसङ्केतिताग्रहादिपदात्, ईश्वरानङ्गीकर्तृ प्राभाकरा-
दीनामीश्वरेच्छारूपशक्तिग्रहासम्भवेन घटादिपदाच्च शाब्दबोधानुपपत्तेर्दुष्परिह-
रत्वाद् ईश्वरेच्छा न शक्तिः, किन्तिवच्छैव । तेनाधुनिकमात्रसङ्केतिते नद्यादि-
पदेऽपि शक्तिरस्त्येवेत्यभिप्रयन्ति । उभयमतेऽपि अपभ्रंशपदे शक्तिभ्रमादेव बोधः
इति बोध्यम् ।

७४. प्रश्नः—'शक्तिग्रहमि'ति कारिका सोदाहरणं व्याख्यायताम् ।

उत्तरम्—अथ 'शक्तिग्रहं व्याकरणोपमानकोशासवाक्याद्वचवहारतश्च ।
वाक्यस्य शेषाद्विवृतेर्वदन्ति सान्निध्यतः सिद्धपदस्य वृद्धाः ॥' इतिकारिका ।
अस्या इयं व्याख्या—वृद्धाः = विद्वांसः, शक्तिग्रहं वदन्ति, कस्मादित्याकाङ्-
क्षायामाह व्याकरणेत्यादि । यथा—'भू सत्तायाम्, वर्तमाने लङि' त्यादि-
व्याकरणाद्वातुप्रत्ययादीनां शक्तिग्रहः । 'गोसदृशो गवयपदवाच्यः' इत्यादि-

वाक्यार्थस्मरणसहकृताद् 'अयं गोसदृशः' इत्यादि-प्रत्यक्षात्मकोपमानाद् 'गवयो गवयपदवाच्यः' इत्याद्युपमित्यात्मकः शक्तिग्रहः 'शम्भुरीशः पशुपतिरि' त्याद्यमर-
कोशाच्छब्दादिपदानां महादेवे शक्तिग्रहः । 'कोकिलः पिकशब्दवाच्यः' इत्या-
द्यासवाक्यात्पिकादिशब्दानां कोकिलादौ शक्तिग्रहः । घटं नय, गामानये' त्यादि-
वाक्यश्रवणस्य, तदनुसारिव्यवहारदर्शनस्य चानन्तरमूहापोहाभ्यां घटाद्यर्थेषु
शक्तिजानन्त्यज्ञातघटादिपदशक्तिकव्यक्तयः । 'वज्रहस्तः पुरन्दरः' इत्यादिवाक्य-
शेषादिन्द्रादिपदानामिन्द्राद्यर्थेषु शक्तिबोधः । घटोऽस्तीत्यस्य कलशोऽस्ती-
त्यनेन विवरणात् तत्समानार्थकपदान्तरेण तदर्थक्यनाद् घटपदस्य कलशरूपार्थे
शक्तिग्रहः । न च शक्तिवाचकपदाभावाद्विवरणस्य कथं शक्तिग्राहकत्व-
मिति वाच्यम्, घटपदं कलशरूपार्थः शक्तं कलशात्मकार्थशक्तकलश-
पदप्रतिपादितार्थप्रतिपादकत्वादित्यनुमानविधया तस्य शक्तिग्राहकत्वात् ।
'इह सहकारतरो मधुरं पिको रीती' त्यादौ सहकाराद्विप्रसिद्धार्थकपदस्य साक्षि-
ध्याच्च पिकशब्दस्य कोकिले शक्तिग्रहः । वस्तुत उत्तवाक्यादिहाभ्रवृक्षे मधुर-
शब्दकर्त्ता पिकपदवाच्य इत्येव बोधः, पिकशब्दस्य पूर्वं शक्तिग्रहाभावात् ।
कोकिलदर्शनानन्तरञ्च-कोकिलः पिकपदवाच्यः सहकारतरो मधुरावकर्तृत्वा-
दित्यनुमानादेव शक्तिग्रह इत्यवधेयम् ॥

७५. प्रश्नः—'धातुप्रकृतिप्रत्ययादीनां शक्तिग्रहो व्याकरणाद्भवती' ति
ग्रन्थार्थः कः ? वैयाकरणैराख्यातस्य शक्तिः क्व कथमभ्युपगम्यते ? कथं
तन्नैयायिकैर्नानुमन्यते ? कथञ्च नैयायिकमते 'चैत्रेण पचती' त्यादि-
प्रयोगो नापद्येतेति सोपपत्तिर्विविच्यताम् ।

उत्तरम्—अथ 'धातुप्रकृतिप्रत्ययादीनां शक्तिग्रहो व्याकरणाद्भवती' ति
ग्रन्थे-धातुप्रकृतीत्यस्य धातुप्रातिपदिकेत्यर्थः, प्रत्ययपदेन विभक्तितद्धितकृतां
ग्रहणम्, आदिपदेन च समासादेः परिग्रहस्तत्रापि वैयाकरणैः शक्यञ्जीकारात् ।
तत्र-'मू सत्तायामि' त्यादि श्वादिधातोः शक्तिग्राहकम्; पाचकादिप्रातिपदि-
कस्यापि व्याकरणाच्छक्तिग्रहः, पचादिधातोः पाकार्थकत्वस्य तदुत्तरकृतप्रत्ययस्य
कर्तृत्वाद्यर्थकत्वस्य च तत्र प्रतिपादनात्, 'वर्तमाने लडि' त्यादिप्रत्ययस्य शक्ति-
ग्राहकम् । वस्तुतस्तु धातुप्रकृतीत्यस्य धातुरूपप्रकृत्यर्थः, धातो प्रकृतित्व-
प्रदर्शनञ्च प्रत्ययतो वैलक्षण्यसूचनायैव । अत एवादिनासमासादीनां संग्रहो-
ऽपि सङ्गच्छते तेषामपि प्रातिपदिकत्वादिति भावः ! प्राचीना वैयाकरणाः—

‘लः कर्मणि च भावे चाकर्मकेभ्यः’ इति—सूत्रानुसारेणाख्यातस्य कर्तरि शक्ति-
मभ्युपगच्छन्ति, तथा च ‘चैत्रः पचती’ त्यादौ चैत्राभिन्नैककर्तृकवर्तमानकालिक-
विविलित्यनुकूलव्यापार इत्यादिबोधो भवति । नवीनास्ते तु—‘फलव्यापारयोर्धा-
तुराश्रये तु तिङः स्मृता’ इति—कारिकाऽनुसारेणाख्यातस्याश्रये शक्ति मन्व्यते,
तथा चोक्तस्थले चैत्राभिन्नैकाश्रयकवर्तमानकालिकविविलित्यनुकूलव्यापार-
इत्यादिबोधो जायते । नैयायिकास्तु—यद्याख्यातस्य कर्तरि शक्तिरभ्युपगम्येत,
तर्हि कृतिमत्त्वात्मककर्तृत्वस्यानन्तकृतित्वरूपत्वात्तस्य शक्यतावच्छेदकत्वे गौरव-
मापद्येत । एवं यदि तस्याश्रये शक्तिर्मन्येत तर्हि आधारत्वात्मकाश्रयत्वस्यान-
नुगतस्वरूपसम्बन्धरूपत्वात्तस्य शक्यतावच्छेदकत्वे गौरवम्प्रसज्येतेति जात्या-
त्मककृतित्वस्यैकत्वात्तस्य शक्यतावच्छेदकत्वे लाघवात्कृतावेवाख्यातस्य शक्ति-
रभ्युपगन्तव्या । तथा च तत्र वर्तमानकालिकविविलित्यनुकूलव्यापारानुकूलकृति-
मानेकत्वावच्छिन्नश्चैत्र इत्यादिबोधो भवतीत्यभिप्रयन्ति । ननु नैयायिकमते
‘चैत्रः पचती’ त्यादौ कर्तुरनभिधानाद् ‘अनभिहिते’ इत्यधिकारीयेण ‘कर्तृ-
करणयोस्तृतीया’ इत्यनेन चैत्रादिपदान्तृतीयाऽऽपद्येति चेन्न, कर्तृगतसंख्या-
ऽनभिधानस्य तृतीयाप्रयोजकत्वात्तत्र तत्संख्याऽभिधानेन तदापत्यसम्भवादिति
दिक् ॥

७६. प्रश्नः—संख्याऽभिधानयोग्यश्च-कर्मत्वाद्यनवरुद्धः प्रथमान्त-
पदोपस्थाप्यः’ इति ग्रन्थः सावतरणं सपदकृत्यञ्च व्याख्यायताम् ।

उत्तरम्—अथ नैयायिकमतेन कृतावाख्यातस्य शक्तिस्वीकारे ‘चैत्रस्त-
ण्डुलं पचती’ त्यादौ कर्तुराख्यातेनानभिधानात्प्रसज्यमानायाश्चैत्रादिपदान्तृतीया-
याः कर्तृगतसंख्याऽनभिधानं प्रयोजकमभ्युपेत्य वारणे कृतेऽपि-तत्र चैत्रादिगतैव
संख्याऽऽख्यातेनाभिधीयते न तु तण्डुलादिगतेत्यत्र नियामकाभावे. ‘चैत्रेण
तण्डुलः पच्यते’ इत्यादावपि तेन चैत्रादिगतसंख्या अभिधानसम्भवात्तृतीया
वोपपद्येतेति शङ्कायां कर्तृगतसंख्यायाऽभिधानस्य प्रयोजकं दर्शयति—‘संख्याऽ-
भिधानयोग्यश्चे’ति ।

तत्र कर्मत्वाद्यनवरुद्धत्वं यदि द्वितीयाऽऽदिकारकविभक्त्यर्थाविशेषणत्वं
तर्हि ‘चैत्र इव मैत्रो गच्छती’ त्यादौ चैत्रस्येवार्थासादृश्यविशेषणत्वेऽपि तादृश-
कारकविभक्त्यर्थाविशेषणत्वादाख्यातार्थसंख्याया मैत्र इव चैत्रेऽप्यन्वयः आप-

द्येत । यदि कर्मत्वाद्यनन्वितत्वं तत्त्वं तदा 'पक्वमन्नं भुज्यते' इत्यादी पाक-
कर्मत्वान्वितेऽन्ने आख्यातार्थसंख्याया अन्वयो नोपपद्येत । यद्यद्विशेषणत्वं
तत्त्वन्तर्हि यत्र 'चैत्र इव मैत्रो गच्छती' त्यादी खले कपोतन्यायेन बोधस्तत्र
चैत्रीयं सादृश्यमित्यवान्तरवाक्यार्थबोधस्य शाब्दबोधात्पूर्वमभावादविशेषण-
त्वस्य चैत्रेऽपि सत्त्वात्तत्रापि मैत्र इवाख्यातार्थसंख्याया अन्वयः प्रसज्येत ।
यदि च विशेषणत्वतात्पर्याविषयत्वं तत्त्वन्तदा—'चैत्र एव पचती'त्यत्रैवकारार्थे,
'चैत्रश्चैत्रं पश्यती'त्यत्र च द्वितीयार्थे चैत्रस्य विशेषणत्वात्तत्र तत्संख्याऽन्वयो
नोपपद्येत । अतो विशेषणत्वमात्रेण तात्पर्याविषयत्वं, विशेषणत्वमात्रप्रयोजक-
प्रथमान्ततत्त्वदानुपस्थाप्यत्वं वा तत्त्वम् । तथा च—'चैत्र इव मैत्रो गच्छती'-
त्यादी चैत्रे तत्संख्याऽन्वयवारणाय कर्मत्वादीत्यादि । 'चैत्रेण सुप्यते' इत्यादौ
च धात्वर्थस्वापे तत्संख्यान्वयवारणाय प्रथमान्तेत्यादीति बोध्यम् ।

७७. प्रश्न—'यद्वा धात्वर्थातिरिक्ताविशेषणत्वं प्रथमदलार्थः' इति
ग्रन्थोत्थाने किं बीजम् ? अत्र—धात्वर्थविशेषणत्वमित्यनभिधाय धात्व-
र्थातिरिक्ताविशेषणत्वमित्यभिधाने किं प्रयोजनम् ? प्रथमदलपदेन च
कस्य ग्रहणम् ? कथमत्र कल्पे 'चैत्र एव पचती'त्यादौ चैत्रे संख्यान्व-
योपपत्तिः ? किञ्च तादृशदलद्वयोपादानप्रयोजनमिति समीक्ष्यताम् ।

उत्तरम्—अथ 'संख्याभिधानयोग्यश्च कर्मत्वाद्यनवरुद्धः, प्रथमान्तपदोप-
स्थाप्यः' इत्यत्र प्रथमान्तेत्यादिद्वितीयदलोपादानस्य प्रकारान्तरेण प्रयोजनस्य
'स्तोकं पचती' त्यादौ क्रियाविशेषणे स्तोकादावाख्यातार्थसंख्यान्वयवारणरूपस्य
कथनमेव प्रकारान्तरेण कर्मत्वादीति प्रथमदलार्थकथनरूपस्य 'यद्वा धात्वर्थाति-
रिक्ताविशेषणत्वं प्रथमदलार्थः' इति ग्रन्थस्योत्थाने बीजम् । अत्र यदि गौरवावहं
'धात्वर्थातिरिक्ताविशेषणत्वमित्यपहाय लाघवावहं धात्वर्थविशेषणत्वमित्यभि-
धीयेत तर्हि 'रामो गच्छती'त्यादौ रामादेर्मुख्यविशेष्यत्वेनैव भानाद्धात्वर्थविशेष-
णत्वस्याभावात्तत्राख्यातार्थसंख्यान्वयो नोपपद्येत, अत एव लाघवास्पदमपि 'धा-
त्वर्थविशेषणत्वमित्यपहाय गौरवास्पदमपि 'धात्वर्थातिरिक्ताविशेषणत्वमि-
त्यभिहितम् । तथा च तत्र रामादौ विशेषणत्वसामान्याभावात्तत्संख्याऽन्वयः
समुपपद्येत । 'यद्वा धात्वर्थातिरिक्ताविशेषणत्वं प्रथमदलार्थः' इत्यत्र प्रथम-
दलपदेन 'संख्याभिधानयोग्यश्च कर्मत्वाद्यनवरुद्धः प्रथमान्तपदोपस्थाप्यः' इति

ग्रन्थघटकस्य 'कर्मत्वाद्यनवरुद्धः' इत्यंशस्य ग्रहणम् । ननु धात्वर्थातिरिक्ता-
विशेषणत्वस्य तादृशप्रथमदलार्थत्वे 'चैत्र एव पचती'त्यादौ चैत्रे तत्संख्यान्ययो-
नोपपद्येत, तत्र धात्वर्थातिरिक्तैदकारार्थविशेषणत्वस्य सत्त्वादिति चेन्न, धात्व-
र्थातिरिक्ताविशेषणत्वशब्देन धात्वर्थातिरिक्ताविशेषणत्वमात्रेण तापर्याविषय-
त्वस्य विवक्षणात्तत्र चैत्रस्य तादृशविशेषणत्वेऽपि मुख्यविशेष्यत्वेनापि भाना-
द्धात्वर्थातिरिक्तविशेषणत्वमात्रेण तात्पर्यविषयत्वस्य तत्राभावादाख्यातार्थ-
संख्याऽन्योन्योपपत्तेः । 'यद्वा धात्वर्थे'त्यादिकल्पे—'चैत्र इव मैत्रो गच्छती'
त्यादौ धात्वर्थातिरिक्तेवार्थसादृश्यविशेषणत्वमापन्ने प्रथमान्तपदोपस्थाप्ये
चैत्रादावाख्यातार्थसंख्याऽन्यवारणाय तादृशार्थकं कर्मत्वादीत्यादि प्रथम-
दलमुपापादि । तथा 'स्तोकं पचती'त्यादौ द्वितीयान्तपदोपस्थाप्ये धात्वर्थमात्र-
विशेषणत्वमापन्ने स्तोकादौ तत्संख्याऽन्यवारणाय प्रथमान्तेत्यादि द्वितीयदलं
प्रत्यपादीति दिक् ॥

७८. प्रश्नः—कार्यान्वितघटादिषु घटादिपदानामानुभाविकी शक्ति-
रिति प्राकरमतमुपाद्य निरस्यताम् । तथा—अन्वितघटादिषु घटा-
दिपदानां तादृशी शक्तिरिति भट्टमतम्प्रतिपाद्य निराक्रियताम् ।

उत्तरम्—अथ प्राकाराः—अर्थे पदानां शक्तिद्विविधा, स्मारकानुभावक-
भेदात् । तत्र घटादिपदानां—स्मारिका शक्तिः कार्यान्विते घटादावेव, अत
एव घटादिपदात्केवलघटादिस्मरणमुपपद्यते । आनुभाविकी तु कार्यान्वितघटा-
दावेव, सा च व्यवहारेण ज्ञायते । तथा हि—प्रेरकव्युत्पन्नेनोक्तं घटमान-
येत्यादि श्रुत्वा प्रेर्यव्युत्पन्नेन सम्पादितं घटानयनादि दृष्ट्वा समीपस्थोऽज्ञात-
घटादिपदशक्तिकजिज्ञासुः घटानयनादिरूपं कार्यं घटमानयेत्यादिशब्दप्रयोज्य-
मित्यवधारयति; ततश्च घटं नय, गामानयेत्यादिवाक्यश्रवणस्य, तदनुसारिव्यव-
हारदर्शनस्य चानन्तरमूहापोहाभ्यां घटादिपदानां कार्यान्वितघटादौ शक्ति
गृह्णाति । एवञ्च लाघवात् साक्षात्परम्परया वा कार्यत्वान्वित (घटादि) विषयक-
शाब्दत्वावच्छिन्नम्प्रति (घटादि) पदं कारणमिति सामान्यकार्यकारणभावः पर्य-
वसित इति वदन्ति । तन्न युक्तम् । कार्यत्वान्वित (घटादि) विषयकशाब्दत्वापे-
क्षया (घटादि) विषयकशाब्दत्वस्य कार्यतावच्छेदकत्वे लाघवात् 'चैत्र ! पुत्रस्ते
जातो मृतश्चे' त्यादिशब्दश्रवणानन्तरजायमानमुखप्रसादमालिन्यानुमितमुखः

दुःखकारणीभूतबोधस्य कार्यत्वाविषयकस्यैव तादृशपदैर्जननाद् (घटादि) पदैः कार्यत्वाविषयक एव बोधो जन्यत इति नियमे व्यभिचाराच्च । तथा च घटादिपदानां न कार्यान्वितघटादौ शक्तिरिति बोध्यम् ॥

भट्टास्तु—शाब्दबोधे पदानुपस्थितार्थभानोपगमे घटोऽस्तीत्यादितः घटादिविषयकोऽपि शाब्दबोध आपद्येतेति पदोपस्थितार्थ एव शाब्दबोधे भासत इति नियमोऽभ्युपेयः । तथा च पदार्थद्वयसम्बन्धस्य पदानुपस्थाप्यत्वे तादृश-नियमो भज्येतेति पदान्तरलभ्यं यदितरत् तत्प्रतियोगिकत्वोपलक्षितसंसर्गविशिष्टघटादौ घटादिपदानां शक्तिः । एवञ्च-इतरान्वितघटादिविषयकशब्दत्वावच्छिन्नम्प्रति घटादिपदं कारणमिति सामान्यकार्यकारणभावः पर्यवसित इति वदन्ति । तन्न युक्तम् । घटादिविषयकशब्दत्वापेक्षयेतरान्वितघटादिविषयकशब्दत्वस्य कार्यताच्छेदकत्वे गौरवात् । नन्वेवं घटोऽस्तीत्यादितः पटादिविषयकशब्दबोध आपद्येतेति चेन्न, संसर्गताभिन्नतत्तन्निष्ठविषयताशालिशब्दत्वावच्छिन्नम्प्रति पदजन्यतत्तद्विषयकोपस्थितेर्हेतुत्वात् । संसर्गस्तु—शाब्दबोधे पदद्वयसमभिव्याहाररूपाकाङ्क्षालभ्य एव भासत इति न तन्नानियमः । तथा च—‘अनन्यलभ्यः शब्दार्थ’ इति न्यायाच्च संसर्गे शक्तिरिति घटादिपदानां घटादिमात्रे शक्तिरित्यवधेयम् ॥

७६. प्रश्नः—पदानां जातावेव शक्तिरिति मीमांसकमतमुपपाद्य खण्डयता नैयायिकमते कुत्र तेषां शक्तिरित्युपपाद्यताम् :

उत्तरम्—अथ मीमांसकाः—पदस्य जातिविशिष्टव्यक्ती शक्तिस्वीकारे जातावपि शक्तेरावश्यकता, ‘नागृहीतविशेषणा बुद्धिर्विशिष्टेष्टूपजायते’ इति न्यायात् तथा च जातावेव शक्तिर्न तु व्यक्ती, व्यभिचाराद् गौरवाच्च । तथा हि—यत्किञ्चिद्व्यक्ती शक्तिः, सकलव्यक्तिषु वा ? तत्र—नाहः, तथा सति अज्ञातशक्तिकव्यक्तिविषयकस्यापि शाब्दबोधस्योदयेन व्यतिरेकव्यभिचारात् ‘तद्विषयकशब्दबोधम्प्रति तद्धर्मिकशक्तिज्ञानं करणमि’ति कार्यकारणभावस्यानुपपत्त्या घटादिपदात्पटादिशब्दबोध आपद्येत । न चान्त्यः, तथा सति व्यक्तीनामानन्त्येन शक्तीनामप्यानन्त्यम्प्रसज्येतेति शुद्धैकजातावेकशक्तिकल्पनमपेक्ष्य जातिविशिष्टनानाव्यक्तिषु नानाशक्तिकल्पने गौरवात् । अत एव ‘विशेष्यं नाभिघा गच्छेत् क्षीणशक्तिर्विशेषणे’ इत्याद्युक्तिरपि सङ्गच्छते । नन्वेवं

शाब्दबोधे व्यक्तिर्न भासतेति चेन्न, व्यक्तिविशेष्यकजातिप्रकारकशाब्दबोधम्प्रति । जातिविशेष्यकशक्तिज्ञानस्य कारणत्वादित्यभिप्रयन्ति । तन्न युक्तम् । पदस्य जातावेव शक्तिस्वीकारे जातिपदयोरेव सम्बन्धग्रहेण पदरूपैकसम्बन्धिज्ञानाज्जातिरूपसम्बन्धनन्तरमेव स्मियेत न तु व्यक्तिरिति पदजन्यव्यक्तिस्मरणाभावेन तद्विषयकशाब्दबोधम्प्रति पदजन्यतद्विषयकोपस्थितेर्हेतुतया च शाब्दबोधे व्यक्तेर्मानासम्भवाद्व्यक्ती शक्तेरावश्यकत्वात् । ननु व्यक्ती पदस्य शक्तेरभावोऽपि लक्षणायाः स्वीकारेण पदजन्यव्यक्तिस्मरणसम्भवान्न काप्यनुपपत्तिरिति चेन्न, 'गामानये' त्यादौ गोत्वजातेरानयनाद्यन्वयानुपपत्त्या गोपदस्य गवि लक्षणाऽङ्गीकारेऽपि 'गौरस्ती' त्यादौ गोत्वजातेरस्तित्वाद्यन्वयानुपपत्तेर्लक्षणाबीजस्याभावेन लक्षणायाः स्वीकर्तुमशक्यत्वात् । न च सकलव्यक्तिषु शक्तिस्वीकारे गौरवम्, सर्वव्यक्तिषु पदस्यैकस्या एव शक्तेः स्वीकारात् । यदि च गोत्वे शक्तिस्तर्हि गवेतरासमेतत्त्वविशिष्टसकलगोसमेतत्वात्मकगोत्वत्वरूपशक्यतावच्छेदकेऽनन्तगोव्यक्तीनां प्रवेशेन मीमांसकमत एव गौरवमापद्येत । एवञ्च जात्याकृतिविशिष्टव्यक्तिबोधानुपपत्त्या कल्प्यमाना शक्तिर्जात्याकृतिविशिष्टव्यक्तावेव सिद्ध्यति । अत एव 'जात्याकृतिव्यक्तयः पदार्थः' इति गौतमसूत्रमपि सङ्गच्छत इति ॥

८०. प्रश्नः—पदस्य किं लक्षणम् ? कति तस्य भेदाः ? कानि च तेषां स्वरूपाणि सोदाहरणानीति प्रतिपाद्यताम् ।

उत्तरम्—अथ शक्तिमत्त्वं पदस्य लक्षणम् । तस्य चत्वारो भेदाः—
 यौगिक-रूढ-योगरूढ-यौगिकरूढरूपाः । तत्र—समुदायशक्तिनिरपेक्षया योगापरपर्याययाऽवयवशक्त्या बोधकं पदं यौगिकम् । यथा पाचकादि पदम्, तद्वि (पचादिघात्वर्थं) पाकादि (ण्वुलादिप्रत्ययार्थं) कर्तारं बोधयति । एवम्—
 अवयवशक्तिनिरपेक्षया रूढ्यपरपर्यायया समुदायशक्त्या बोधकं पदं रूढम् । यथा गवादि पदम् । तद्वि-गमनकर्त्राद्यर्थं विहाय सास्नावन्तं प्राणिनं बोधयति । तथा योगरूढिरूपमिलितशक्त्यपरपर्यायया अवयवशक्तिसापेक्षसमुदायशक्त्या बोधकं पदं योगरूढम् । यथा पङ्कजादि पदम् । तद्वि अवयवशक्त्या पङ्कजनिकटरूपमर्थं, समुदायशक्त्या च तदभिन्नं पदमत्वरूपेण पदम् बोधयति । यत्र कुमुदादौ पदसत्त्वस्य बाधस्तत्रावयवशक्तिमात्रेण, यत्र च स्थलपदमादाववयवः

वार्थस्य बाधस्तत्र समुदायशक्तिमात्रेण पङ्कजपदेन क्रमशः पङ्कजनिकर्तृत्वेन पद्मत्वेन च रूपेण तत्तद्वोधो भवति । एवं-समुदायशक्तिनिरपेक्ष-योग-पर-पर्याययाऽवयवशक्त्याऽर्थान्तरस्य, अवयवशक्तिनिरपेक्षरूढचपरपर्यायया समुदायशक्त्या चार्थान्तरस्य बोधकं पदं योगिकरूढम् । यथा-उद्भिदादि पदम् । तद्वि-‘उद्भिदस्तरुगुल्माद्याः’ इत्यादौ अवयवशक्त्योद्भेदनकर्तृन् तरुगुल्मादीन् ‘उद्भिदा यजेत पशुकामः’ इत्यादौ च समुदायशक्त्योद्भिन्नामकं याग-विशेषं बोधयतीति दिक् ।

८१. प्रश्नः—लक्षणायाः स्वरूपं किम् ? किन्तस्या बीजम् ? कति तस्या भेदाः ? कानि च तेषां स्वरूपाणि सोदाहरणानीति प्रतिपाद्यताम् ।

उत्तरम्—अथ शक्यसम्बन्धो लक्षणायाः स्वरूपम् । तस्याबीजन्तात्पर्यानुपपत्तिरेव । नन्वन्वयानुपपत्तिरेव लक्षणाया बीजमस्त्विति चेन्न, तथा सति ‘यष्टीः प्रवेशये’त्यादौ यष्टिषु प्रवेशान्वयस्यानुपपत्तेरभावाद् यष्टिपदस्य यष्टिधरे लक्षणाया अनुपपत्तेः, ‘गङ्गायां घोषः’ इत्यादौ च कस्यापि कुत्रापि लक्षणयाऽन्वयस्योपपत्तेः क्व गङ्गापदस्य तीरे, क्व च घोषपदस्य मत्स्यादौ लक्षणेत्यस्य व्यवस्थाया अनुपपत्तेः । तात्पर्यानुपपत्तेर्लक्षणाबीजत्वे तु ‘यष्टीः प्रवेशये’त्यादौ यष्टिप्रवेशे भोजनतात्पर्यानुपपत्त्या यष्टिपदस्य यष्टिधरे लक्षणोपपद्यते, ‘गङ्गायां घोषः’ इत्यादौ च गङ्गापदस्य तीरतात्पर्यग्रहस्थले तीरे, घोषपदस्य च मत्स्यादितात्पर्यज्ञानस्थले मत्स्यादौ लक्षणेति व्यवस्थोपपद्यते । लक्षणा द्विविधा—अलक्षितलक्षणा, लक्षितलक्षणा च । तत्राद्या त्रिविधा—जहत्स्वार्था, अजहत्स्वार्था, जहदजहत्स्वार्था च । तत्र—जहत् स्वार्थो (लक्षकशक्त्यर्थो) यया सा जहत्स्वार्था, यथा-‘गङ्गायां घोषः’ इत्यादौ गङ्गाऽऽदिपदस्य तीरादौ लक्षणा जहत्स्वार्था, सा हि लक्षकगङ्गाऽऽदिपदशक्त्यर्थप्रवाहाद्यविषय-कलक्ष्यार्थतीरादिविषयकशब्दबोधजनिका । तथा—अजहत् स्वार्थो यया सा अजहत्स्वार्था, यथा-‘काकेभ्यो दधि रक्ष्यतामि’त्यत्र काकपदस्य दध्युपघातके लक्षणा अजहत्स्वार्था, सा हि—दध्युपघातकत्वेन रूपेण काकं मार्जारदींश्च बोधयति, सर्वतो दधिरक्षायास्तात्पर्यविषयत्वात् । एवं—जहदजहतो स्वार्थो यया सा जहदजहत्स्वार्था, यथा-‘स एवायं साधुरि’त्यत्र तदिदम्पदयोः साधु-मात्रे लक्षणा जहदजहत्स्वार्था, सा हि—तत्पदवाच्येन तद्देशतत्कालवृत्तित्व-

विशिष्टसाधुना सहेदम्पदवाच्यस्यैतद्देशैतत्कालवृत्तित्वविशिष्टसाधोरभेदान्वयस्य विशेषणभेदेनासम्भवादुभयत्र विशेषणां विहाय विशेष्यांशमात्रं बोधयति । लक्षितलक्षणा तु स्ववाच्यरेफद्वयादिघटितपदवाच्यत्वादिरूपा । यथा—‘मधु पिबति द्विरेफः’ इत्यत्र द्वौ रेफौ यत्रेति व्युत्पत्तिनिष्पन्नद्विरेफपदशक्यरथकारादिबोधे सति तात्पर्यस्य मधुपविषयकस्यानुपपत्त्या द्विरेफपदं स्ववाच्यरेफद्वयघटितभ्रमरपदवाच्यत्वरूपलक्षितलक्षणया भ्रमरं बोधयतीति दिक् ।

८२. प्रश्नः—‘लाक्षणिकं पदं नानुभावकमि’ति वाक्यस्य तात्पर्यमुपपाद्य निरस्यताम् ।

उत्तरम्—अथ शक्तपदज्ञानं शक्यार्थस्य स्मारकं शब्दानुभवजनकञ्च, लाक्षणिकपदज्ञानन्तु लक्ष्यार्थस्य स्मारकमेव, न तु शाब्दानुभवजनकम् । नन्वेवं शाब्दबोधे लक्ष्यार्थस्य भानं कथमुपपद्येतेति चेन्न, शक्यलक्ष्यान्यतरपदार्थान्विततच्छक्यार्थशाब्दबोधम्प्रति तच्छक्तपदज्ञानस्य हेतुतया शाब्दबोधे तच्छक्यार्थान्वयिनो लाक्षणिकार्थस्य लक्षकपदसमन्विताहृततच्छक्तपदज्ञानेनैव भानस्योपपत्तेरित्याशयेनैव वदन्ति प्राचीनाः ‘लाक्षणिकं पदं नानुभावकमि’ति । तन्न युक्तम् । तथा सति ‘कूमतिः पशुरि’त्यादितः सकललक्षकपदवाक्यादनुभवसिद्धस्य शाब्दबोधस्यानुपपत्तेः । तथा हि—तत्र कृतिसता मतिर्यस्य स कुमतिरिति बहुव्रीहिनिष्पन्नकुमतिशब्दे उत्तरपदस्य कृतिसतज्ञानवति लक्षणा पूर्वपदस्य च तात्पर्यग्राहकता, कुमतौ च पशुत्वस्य बाधितत्वात्पशुपदस्य पशुमृशे लक्षणा; एवञ्च तत्र शक्तपदस्याभावाच्छाब्दबोधो नोपपद्येतेति तस्योपपत्तये लाक्षणिकपदस्याप्यनुभावकताऽवश्यं स्वीकार्येति नवीना अभिप्रयन्तीति दिक् ।

८३. प्रश्नः—‘गभीरायां नद्यां घोषः’ इत्यत्र कस्य कस्मिंश्च लक्षणेति विषये मीमांसकमतं सोपपादनं निरस्य नैयायिकमतं प्रतिपाद्यताम् ।

उत्तरम्—अथ मीमांसकाः—स्वबोध्यसम्बन्ध एव लक्षणा, न तु शक्यसम्बन्धः । एवञ्च—‘गङ्गायां घोषः’ इत्यत्र गङ्गापदबोध्यप्रवाहसम्बन्धस्य तीरे सत्त्वाद् गङ्गापदस्य तीरे लक्षणा, ‘गभीरायां नद्यां घोषः’ इत्यत्र तु गभीरायां नद्यामिति वाक्यबोध्यगभीराभिन्ननदीसम्बन्धस्य तीरे सत्त्वात्तादृशवाक्यस्य तादृशनदीतीरे लक्षणेति वदन्ति । तन्न युक्तम् । स्वबोध्यत्वस्य हि स्वजन्यशाब्दबोध्यत्वत्वरूपत्वे ‘गङ्गायां घोषः’ इत्यत्र गङ्गापदस्य तीरे लक्षणा नोप-

पद्येत्, तत्र गङ्गापदेन प्रवाहशब्दबोधेन नदीपदबोधेन गङ्गापदबोध्यत्वाभावा-
दिति शक्यता स्वजन्यस्मृतिविषयत्वं स्वबोध्यत्वं वाङ्मयम्, एवञ्च-शक्यत्वाभावात्
वाक्यस्य लक्षकत्वम्, न च शक्यसम्बन्धपेक्षया गुरोः स्वबोध्यसम्बन्धस्य लक्ष-
णात्वम् । किञ्च तत्र गभीरनदीतीरे गभीरायां नदीति-सप्तमीशून्यभागस्य
लक्षणा वा गभीरायां नद्यामिति सप्तम्यन्तस्य ? तत्र नाद्यः, तथा सति सप्तम्यर्था-
धेयत्वे तादृशतीरस्यान्वयानुपपत्तेः, प्रत्ययानां प्रकृत्यर्थान्वितस्वार्थबोधकत्वनि-
यमाद् गभीरायां नदीतिभागस्य च सप्तमीप्रकृतित्वाभावात् । न च द्वितीयः,
तथा सति नामार्थयोर्भेदसम्बन्धेनान्वयस्याव्युत्पन्नत्वादाधेयतासम्बन्धेन तादृश-
तीरस्य घोषेऽन्वयासम्भवात् । नैयायिकास्तु-शक्यसम्बन्धस्य लक्षणात्वेन वाक्य-
स्य न लक्षकता, तस्य शक्याप्रसिद्धेः । तथा च-‘गभीरायां नद्यां घोषः’ इत्यत्र
नदीपदस्य नदीतीरे लक्षणा, गभीरपदार्थस्य च नद्या सहाभेदान्वयः, चैत्रस्य
गुरुकुलमित्यादावेकदेशान्वयस्य स्वीकृतत्वात् । यदि चात्रैकदेशान्वयो नाभ्यु-
पगम्यते, तर्हि नदीपदस्य गभीरनदीतीरे लक्षणा, गभीरपदञ्च तात्पर्यग्राहक-
मित्यभिप्रयन्तीति बोध्यम् ॥

८४. प्रश्नः—चित्रगुरित्यादिवहुव्रीहौ, राजपुरुष इत्यादि तत्पुरुषे
च कस्य कुत्र कुतश्च लक्षणेति निरूप्यताम् ।

उत्तरम्—अथ चित्रा गौर्यस्येति विग्रहवाक्येन यत्स्वामिकचित्राभिन्नो
गौरिति बोधाद् ‘बहुव्रीहिसमासे विग्रहवाक्याद्यादृशविशेष्यविशेषणभावाप-
न्नार्थबोधो भवति समासवाक्यात्तद्विपरीतविशेषणभावापन्नार्थबोधः’
इति नियमेन चित्रगुरितिसमासवाक्याच्चित्राभिन्नगोस्वामी (यः) इति बोध-
स्योपपत्त्यै चित्रपदस्य चित्राभिन्ने गोपदस्य च गोस्वामिनि लक्षणास्वीकारे
पदद्वये लक्षणा प्रसज्येत, ‘बहुव्रीहौवुत्तरपद-एव समासप्रयुक्तलक्षणे’ तिनियमश्च
भज्येतेत्येकदेशान्वयपक्षे गोपदस्य गोस्वामिनि लक्षणा, गवि च चित्रपदार्थ-
स्याभेदेनान्वयः । एकदेशान्वयाभावपक्षे तु गोपदस्य चित्राभिन्नगोस्वामिनि
लक्षणा, चित्रपदञ्च तात्पर्यग्राहकमिति बोध्यम् ।

राजपुरुष इत्यादितत्पुरुषे राजादिपूर्वपदस्य राजसम्बन्ध्यादौ लक्षणा, तस्य
च पुरुषादावभेदसम्बन्धेनान्वयः । ननु तत्र राजादिपदार्थस्य स्वत्वसम्बन्धेन
पुरुषादिपदार्थाज्ज्वयेनैव निर्वाहि लक्षणाऽनुसरणं व्यर्थमिति चेन्न; अव्यप्राति-

रिक्तनामार्थयोरभेदातिरिक्तसम्बन्धेनान्वयबोधस्याव्युत्पन्नत्वात् । अन्यथा राजा पुरुष इत्यादावप्यभेदातिरिक्तसम्बन्धेनान्वयबोधः प्रसज्येत । न च राजपुरुषादिपदे लुप्तषष्ठ्याः स्मरणं कल्प्यमिति अस्मारितस्वत्वसंसर्गेण राजादेः पुरुषादावन्वयात्तद्व्युत्पत्त्यविरोधेन सामञ्जस्यमिति वाच्यम्, अस्मृतविभक्तिकव्यक्तेरपि तादृशपदेन बोधोदयादिति ।

८५. प्रश्नः—इतरेतरद्वन्द्वे साहित्ये लक्षणेतिमीमांसकमतमुपपाद्य निरस्यताम्, व्यवस्थाप्यताञ्च स्वमते तत्र विनैव लक्षणमनिर्वाहः ।

उत्तरम्—अथ धवन्नदिरावितीतरेतरद्वन्द्वे धवत्वं खदिरत्वञ्च प्रत्येकं नोद्देश्यतावच्छेदकम्; यतस्तथा सति—आकाशावित्यादिवाक्यस्य प्रामाण्यं वारयितुं सुपामुद्देश्यतावच्छेदकव्याप्यसंख्याबोधकत्वस्य स्वीकृतत्वाद्वद्वयं खदिरद्वयञ्च प्रतीयेत । परन्तु खदिरपदस्य धवखदिरसाहित्याश्रये लक्षणाया धवपदस्य च तात्पर्यग्राहकताया उपगमेन धवखदिरसाहित्यमेवोद्देश्यतावच्छेदकम्, तथा चोद्देश्यतावच्छेदकीभूततादृशसाहित्यव्याप्यत्वं न धवद्वयवृत्तिद्वित्वस्य न च खदिरद्वयवृत्तिद्वित्वस्य, अपि तु धवखदिरौभयवृत्तिद्वित्वस्यैवेति न धवद्वयस्य खदिरद्वयस्य च बोधापत्तिरिति मीमांसका वदन्ति । तन्न युक्तम् तत्र हि साहित्यम्—एकदेशवृत्तित्वम्, एकशक्त्युपस्थाप्यार्थान्वयित्वं वा ? तत्र नाद्यः, गोत्वाश्वत्वे पश्येत्यत्रैकदेशवृत्तित्वाभाववतोरपि गोत्वाश्वत्वयोर्द्वन्द्वदर्शनात् । न च द्वितीयः, धवे दर्शनस्य खदिरे च छेदनस्य तात्पर्येण प्रयुक्ते धवखदिरौ पश्य छिन्धीत्यत्रैकशक्त्युपस्थाप्यार्थान्वयित्वाभाववतोरपि धवखदिरयोर्द्वन्द्वदर्शनात् । इतरेतरद्वन्द्वे लक्षणाया अभावादेव राजपुरोहिती.....यजेयातामि' त्यत्र तत्पुरुषमनादृत्य द्वन्द्व आश्रीयत इति बोध्यम् । ननु नैयायिकमते धवखदिरावितीतरेतरद्वन्द्वे लक्षणाया अनाश्रयणे कथं निर्वाहः ? कथञ्च न मीमांसकोक्तरीत्या धवद्वयस्य खदिरद्वयस्य च बोधापत्तिरिति चेन्न, स्वमते तत्र लक्षणां विनैव विभक्त्यर्थकर्मत्वे प्रकारतया धवखदिरयोर्बोधोपगमेन निर्वाहात्, एकैकधर्मोद्देश्यतावच्छेदकस्थल एव च सुपामुद्देश्यतावच्छेदकव्याप्यसंख्याबोधकत्वस्य स्वीकृतत्वात्मीमांसकोक्तपद्धत्या तत्तद्वयस्य बोधानापत्तेः । नचैवं लक्षणाविरहितसमासत्वस्य कर्मधारयेतरेतरद्वन्द्वयोः समानत्वेन कर्मधारयादितरेतरद्वन्द्वे किं वैलक्षण्यमिति वाच्यम्; समस्यमानपदजन्यप्रतीतिविषययोरभेदविवक्षायामेव

विहितत्वस्य कर्मधारये, तस्या अभाव एव विहितत्वस्य चेतरेतरद्वन्द्वे सत्त्वेन तयोर्वैलक्षण्यादिति दिक् ॥

८६. प्रश्नः—समाहारद्वन्द्वे लक्षणाऽऽश्रीयते न वेति प्राचां नव्यानाञ्च मतेन विविच्यताम्, कस्य भेदे द्वन्द्व इति च निर्णीयताम् ।

उत्तरम्—अथाहिनकुलमित्यादिसमाहारद्वन्द्वे यद्यहिनकुलयोः समाहार इत्यादिप्रतीतिरनुभवसिद्धा तर्हि तत्र परपदस्याहिनकुलसमाहारादौ लक्षणा पूर्वपदञ्च तात्पर्यग्राहकम् । न च भेरीमृदङ्गं वादयेत्यत्र कर्मत्वविशेष्यकसमाहार-प्रकारकशब्दबोधः कथमुपपद्येत, शब्दजनकसंयोगानुकूलव्यापारस्य वादनपदार्थतया धात्वर्थतावच्छेदकीभूततादृशसंयोगस्यापेक्षाबुद्धिविशेषरूपसमाहारेऽसत्त्वेन वादनकर्मत्वासम्भवादिति वाच्यम्, तादृशवादनकर्मत्वस्य स्वाश्रयवृत्तिरवसम्बन्धेन तादृशसमाहारे सत्त्वादित्यभिप्रयन्ति प्राचीनाः । नवीनास्तु—अहिनकुलमित्यादिसमाहारद्वन्द्वे—अहिनकुलश्चैव बुद्ध्यते, न तु समाहारः । नन्वेवं तत्रत्य-विभक्त्यर्थकत्वस्य कुत्रान्वयः ? समाह्वयमाणयोरेकत्वाभावादिति चेन्न, तत्साधुत्वार्थैकवचनबोध्यकत्वस्य तयोः प्रत्येकमन्वयात् । न चैवमपि तस्य समाहारसंज्ञा निष्फलेति वाच्यम्, तस्यास्तत्र नपुंसकत्वनिर्णयैकवचनान्तत्वरूपविलक्षण-अर्मसम्पादनार्थत्वात् । अत एव च समाह्वारतिरिक्तद्वन्द्वे एकवचनमसाधिविति वदन्ति । ननु 'चार्थे द्वन्द्वः' इति पाणिनीयसूत्रम्, तत्र-चार्थाश्चत्वारः, समुच्चयान्वाचयेतरेतरयोगसमाहारभेदात् । तत्रेतरतरयोगसमाहारयोरेव द्वन्द्वः, सामर्थ्यसत्त्वात्, न तु समुच्चयान्वाचययोः, सामर्थ्याभावात् । तत्र चार्थस्य भेदव्याप्यत्वाद् भेदे द्वन्द्व इति पर्यवसितो कस्य भेदे द्वन्द्व इति चेदुच्यते-पदार्थयोः पदार्थानां वा भेदे द्वन्द्व इति । नन्वेवं 'नीलघटयोरभेदः' इत्यादिवाक्ये कथं द्वन्द्व उपपद्येत, नीलघटयोर्भेदाभावादिति चेन्न; तत्र नीलपदस्य नीलत्वे, घटपदस्य च घटत्वे लक्षणया प्रतीतयोर्नीलत्वघटत्वयोर्भेदसत्त्वात् द्वन्द्वस्योपपत्तेः । न चैवमपि तत्र 'अभेदः' इति न सङ्गच्छेत, नीलत्वघटत्वयोरभेदाभावादिति वाच्यम्; तत्राभेदपदस्याश्रयाभेदार्थकत्वोपगमेन सामञ्जस्यात् । केचित्तु—तत्र पदार्थत्वं पदजन्यप्रतीतिविषयत्वम्, एवञ्च विशेषणविशेष्यविधया पदार्थतावच्छेदकस्य पदार्थस्य च पदजन्यप्रतीतिविषयत्वेन क्वचित्पदार्थभेदात् क्वचिच्च पदार्थतावच्छेदकभेदाद् द्वन्द्वः । तथा च नीलघटयोरित्यादौ पदार्थतावच्छेदकभेदादेव द्वन्द्वः, घटश्च घटश्च घटावित्यत्र च पदार्थभेदादेव प्रवृत्तं द्वन्द्वप्रवाध्य सरूपैकद्वयोपप्रवृत्तिरिति वदन्ति ॥

८७. प्रश्नः—कर्मधारये कथं न लक्षणेति व्यवस्थाप्य 'निषादस्थ' पति याजयेदि'त्यत्र समासविशेषनिर्णयोपायः प्रदर्श्यताम् ।

उत्तरम्—अथ 'नीलोत्पलमि'त्यादिकर्मधारये नीलादिपदार्थस्याभेदसम्बन्धे-
नीलोत्पलादिपदार्थे प्रकारतयोपपत्तेर्लक्षणाबीजस्यानुपपत्तेरभावात् लक्षणा । अत
एव च 'निषादस्थपति याजयेदि'त्यत्र कर्मधारय एव स्वीक्रियते, न तु तत्पुरुष-
स्तथा सति लक्षणाऽपत्तेः । ननु 'स्त्रीशूद्रौ नाधीयातामि'त्यनेन वेदेन स्त्रीशूद्र-
मात्रयोर्वेदमात्राध्ययननिषेधाच्छूद्रान्तर्गतनिषादस्य याजनासम्भव इति चेन्न,
'अनीषोमीयं पशुमालभेते'ति विशेषविधिना यज्ञार्थपशुहिंसाविधानबलात् 'मा
हिंस्यात् सर्वाभूतानी'तिनिषेधविधेर्विहितहिंसातिरिक्तहिंसानिषेधपरत्वस्येव 'नि-
षादस्थपति याजयेदि'तिविशेषविधिना निषादकर्तृक-यागोपयोगि-वेदाध्ययन-
विधानबलात् 'स्त्रीशूद्रौ नाधीयातामि'तिनिषेधविधेर्विहितवेदाध्ययनातिरिक्तवे-
दाध्ययननिषेधपरत्वस्याङ्गीकारेण सर्वसामञ्जस्यादिति बोध्यम् ॥

८८. प्रश्नः—आसत्तेर्ज्ञानसत्त्वयोः कतरस्य कारणता शाब्दबोध-
म्प्रति प्राचीनेनानुमता ? कतरस्य च विश्वनाथेन ? तयोश्च मते
आसत्तेः कीदृशं लक्षणम् ? प्रकृतमूलपाठे च किमन्तरमित्युपपाद्यताम् ।

उत्तरम्—अथ 'सन्निधानन्तु पदस्यासत्तिरि' तिकारिकांशेनाभिहितस्यो-
पपदसान्निध्यात्मकासत्तित्वस्य 'गिरिभुक्तमि'त्युदासीनपदयोः सान्निध्येऽति-
प्रसङ्गात्—तात्पर्यविषयान्वयप्रतियोग्यनुयोग्युपस्थापकपदाव्यवधानमासत्तिः ।
तस्याश्च सत्त्वस्य शाब्दबोधम्प्रति कारणता नोपपद्येत, 'गिरिभुक्तमग्निमान्
देवदत्तेने'त्यादौ गिरिपदाग्निमत्पदयोरव्यवधानभ्रमाच्छाब्दबोधस्योदयेन व्य-
तिरेकव्यभिचारादिति भ्रमप्रमासाधारणं तादृशपदाव्यवधानज्ञानमेव शाब्दबो-
धम्प्रति कारणम् । अत एव—'आसत्ती'त्यनेन समासान्तर्गतेन निर्विभक्तिनैव
घटिता, 'आसत्तियोग्यते'त्यादि कारिका सङ्गच्छत इत्यभिप्रयन्ति प्राचीनाः ।
विश्वनाथास्तु—तादृशपदाव्यवधानज्ञानस्य शाब्दबोधम्प्रति कारणता नोपपद्येत,
तदभावेऽपि तादृशपदज्ञानाव्यवधानेन शाब्दबोधस्योपपत्तेः सर्वत्र शाब्दबोधा-
त्प्राक् तादृशपदाव्यवधानज्ञानानियमेन व्यतिरेकव्यभिचारादिति—तात्पर्यविष-
यान्वयप्रतियोग्यनुयोग्युपस्थापकपदज्ञानाव्यवधानमेवासत्तिः । तस्याश्च सत्त्वमेव
शाब्दबोधम्प्रति कारणम् । अत एव—'आसत्तिरि'त्यनेन समासान्तर्गतेन

सविभक्तिकेनैव घटिता 'आसत्तियोग्यते, त्यादि-कारिता सङ्गच्छते । न चैवं—
'सन्निधानन्तु पदस्यासत्तिरिति कारिकांशस्थासङ्गतिः, तत्र पदपदस्य पदज्ञान-
परत्वात् । खण्डान्वयि-श्लोकादौ तु योजनावाक्यादेवान्वयबोध इति वदन्ति ।
नन्वेवं नीलपटयोरन्वयतात्पर्येण प्रयुक्तात् 'नीला घटो द्रव्यं पटः' इत्यादिवा-
क्यात्कथं नीलो घट इति, शाब्दबोध इति चेन्न, लक्षणे तात्पर्यविषयपदेन तात्पर्य-
विषयत्वप्रकारकनिश्चयविषयस्य विवक्षितत्वात्, निश्चयत्वस्य च अमप्रमासाधा-
रणत्वादिति दिक् ।

८६. प्रश्नः—अनेकपदघटितवाक्यस्थलेऽनुपपद्यमानायास्तादृशपद-
ज्ञानाव्यवधानरूपासत्तेः कथं शाब्दबोधम्प्रति कारणतेत्युपपद्य समा-
धीयताम् ।

उत्तरम्—ननु नैयायिकमते योग्यविभुविशेषगुणानामयीगपद्यात्, स्वोत्तर-
वर्तिविशेषगुणनाशयत्वेन तृतीयक्षणवृत्तिर्ध्वंसप्रतियोगित्याच्च—छत्री कुण्डली
वासस्वो देवदत्त' इत्याद्यकेनपदघटितवाक्यस्थले उत्तरपदस्मरणेन पूर्वपदस्मर-
णस्य नाशात्तादृशपदज्ञानाव्यवधानरूपासत्तेरभावात् कथं तस्याः शाब्दबोधम्प्रति
कारणतोपपद्येतेति चेन्न, तत्र चरमपदज्ञानोद्बुद्धैः प्रत्येकपदानुभवजन्यसंस्कारै-
श्चरमस्य तावत्पदविषयकसमूहालम्बनात्मकैक (वाक्य) स्मरणस्योदयेन तादृ-
शासत्तिसम्भवात् । न च समानविशेष्यकत्वसमानप्रकारकत्वाभ्यामेव स्मृति-
संस्कारयोः कार्यकारणभावात्कथं प्रत्येकपदविषयकनानासंस्कारैः नाना पदविष-
यकसमूहालम्बनरूपैकस्मरणमुपपद्येति वाच्यम्, नानासन्निकर्षैरेकप्रत्यक्षस्यैव
नानासंस्कारैरेकस्मरणोत्पत्तेरपि सम्भवात् । अन्यथा चरमवर्णज्ञानोद्बुद्धैः
प्रत्येकवर्णानुभवजन्यनानासंस्कारैर्नानावर्णविषयकसमूहालम्बनात्मकैक (पद)
स्मरणमपि नोपपद्येति दिक् ।

६०. प्रश्नः—विशेष्ये विशेषणमिति न्यायेनेव शाब्दबोधमभ्युपग-
च्छतां तमुपस्थाप्य विशिष्टस्य वैशिष्ट्यमिति रीत्येव शाब्दबोधं व्यव-
स्थापयतां मतम्प्रदर्शयता सिद्धान्तो निरूप्यताम् ।

उत्तरम्—अथ वृत्तिज्ञानसहकृतपदज्ञानैर्यथाक्रमं जायमानानामाशुतर-
विनाशिनीनां पदार्थोपस्थितानां मेलनासम्भवात् सर्वत्र शाब्दबोधे समूहालम्ब-
नात्मिकैव पदार्थोपस्थितिः कारणम् । एवञ्च सर्वत्र सकलपदार्थानां समूहाल-

स्वनस्मरणाद् 'युगपदेव विशेष्ये विशेषणमि'ति न्यायेनैव खलेकपोतन्यायात् क्रियाकर्मभावेनान्वयबोधरूपः शाब्दबोधः, न तु विशिष्टस्य वैशिष्ट्यमिति रीत्या (घटमानयेत्यादौ प्रथमं घटीया कर्मतेत्येयं बोधोऽथ च घटकर्मकानयमित्यादिबोध इत्यादिक्रमेण), तज्जनकविशेषणतावच्छेदकप्रकारकनिर्णयस्य पूर्वमभावादित्यभिप्रयन्तः केचन स्वमतसाधकतया 'बुद्धा युवानः शिशवः कपोताः खले यथाऽपी युगपत्पतन्ति । तथैव सर्वे युगपत्पदार्थाः परस्परेणान्वयिनो भवन्ति ॥ इत्यादिवचनान्युपस्थापयन्ति । अपरे तु—

यद्यदाकांक्षितं योग्यं सन्निधानं प्रपद्यते ।

तेन तेनान्वितः स्वार्थः पदैरेवावगम्यते ॥

स्वार्थाकांक्षितं स्वार्थयोग्यं कर्मत्वादि यद्यत् सन्निधानं स्वार्थं (घटादि) समूहालम्बनोपस्थितिविषयत्वं प्रपद्यते, तेन तेन कर्मत्वादिनाऽन्वितः स्वार्थो घटादिपदैरेव शाब्दबोधविषयो भवतीत्यर्थः । तथा च घटमानयेत्यादौ प्रथमं घटादिपदस्मरणन्ततो घटाद्यर्थानयादिपदविषयकसमूहालम्बनात्मकस्मरणन्तत आनयनाद्यर्थोपस्थितेः पूर्वमेव घटाद्यर्थोपस्थितेः घटीया कर्मतेत्यादिखण्डवाक्यार्थबोधस्तत आनयनाद्यर्थस्मृत्या घटकर्मकानयनमित्यादिमहावाक्यार्थबोधः । न चात्र सकलपदार्थगोचरसमूहालम्बनात्मकस्मरणापेक्षा, घटाद्यर्थस्मरणनाशेऽपि तादृशखण्डवाक्यार्थबोधसहकृतेनैव चरमपदार्थस्मरणेन तादृशमहावाक्यार्थबोधनिर्वाहात् । न हि शाब्दबोधमप्रति पदज्ञानजन्यपदार्थस्मृतित्वेन हेतुत्वमपि तु स्मृतिशाब्दबोधानुगतेन पदज्ञानजन्यपदार्थज्ञानत्वेनैव । एवञ्च सर्वत्र खण्डवाक्यार्थबोधरूपस्य विशेषणतावच्छेदकप्रकारकनिश्चयस्य (कारणस्य) सत्त्वाद् विशिष्टस्य वैशिष्ट्यमितिरीत्या महावाक्यार्थबोधः । यत्र तु—खण्डवाक्यार्थबोधोत्तरं चरमपदस्मरणं ततस्तदर्थस्मरणन्ततो महावाक्यार्थबोधस्तत्र चरमपदार्थस्मृतिकाले खण्डवाक्यार्थबोधनाशाच्चरमपदार्थस्मरणेनैव खण्डवाक्यार्थविषयकसमूहालम्बनरूपेण विशिष्टस्य वैशिष्ट्यमितिरीत्या महावाक्यार्थबोधः ।

वस्तुतस्तु—यथा प्रत्यक्षादिकं विशिष्टस्य वैशिष्ट्यमिति रीत्या, विशेष्ये विशेषणमिति न्यायेन च भवति तथा शाब्दबोधोऽपि; सामग्रीसमवधानासमवधानयोर्द्वयत्र साम्यात् । तथा च—यत्र खण्डवाक्यार्थबोधसहकृतं खण्डवाक्या-

र्थविषयकसमूहात्मनरूपं वा चरमपदार्थस्मरणं तत्र विशिष्टस्य वैशिष्ट्यमिति
रीत्यैव महावाक्यार्थबोधः । यत्र तु सकलपदविषयकमिव सकलपदार्थविषयक-
मपि स्मरणं समूहात्मनात्मकमेव जातन्तत्र विशेष्ये विशेषणमिति न्यायेनैव
महावाक्यार्थबोध इति बोध्यम् ।

६१. प्रश्नः—वैयाकरणसिद्धान्तेनोपपाद्य पदस्फोटो नैयायिकरीत्या
निरस्यताम् ।

उत्तरम्—अथैकैकवर्णादर्थप्रतीतिर्मा भूदिति क्रमिकवर्णसमुदाय एव
तत्तदर्थवाचकताऽभ्युपगन्तव्या, किन्तु साऽपि नोपपद्यते, अस्थिराणां वर्णानां
समुदायस्यानुपपत्तेरिति तत्तदर्थवाचकत्वेन स्फोट एवाङ्गीकार्यः, स चापि
पदाद्याधितत्वात् पदस्फोटादिनाम्ना व्यवह्रियमाणः पूर्वपूर्ववर्णानुभवजनित-
संस्कारसहितचरमवर्णानुभवेनाभिव्यक्तस्तत्तदर्थमुपस्थापयतीति वैयाकरणा
अभिप्रयन्ति ।

तत्र युक्तम्, स्फोटाभिव्यक्तत्वेन वैयाकरणैरभिमतान् पूर्वपूर्ववर्णानुभव-
जनितसंस्कारसहितचरमवर्णानुभवेनैवोद्बुद्धैः क्रमिकतत्तद्वर्णविषयकसंस्काररूप-
पन्नात् क्रमिकतत्तद्वर्णविषयकपदस्मरणादेवार्थोपस्थितेरुपपत्तेरिति नैयायिका
वदन्तीति बोध्यम् ॥

६२. प्रश्नः—का नाम योग्यता ? तस्या ज्ञानस्यैव शाब्दबोधम्प्रति
कारणतेति प्राच्यमतेन व्यवस्थाप्य; वाचनिश्चयामावस्यैव शाब्दबोध-
म्प्रति कारणता, न तु योग्यताज्ञानस्येति नव्यमतञ्चोपस्थापयता तयोः
किं युक्तमिति समीक्ष्यताम् ।

उत्तरम्—अथैकपदार्थोपरपदार्थसम्बन्धो योग्यता । तज्ज्ञानसत्त्वं जलेन
सिञ्च्यतीत्यादौ शाब्दबोधः, तज्ज्ञानभावे च वह्निना सिञ्च्यतीत्यादौ न शाब्दबोध
इत्यन्वयव्यतिरेकाभ्यां योग्यताज्ञानं शाब्दबोधम्प्रति हेतुः । नन्वेतादृश्या योग्य-
ताया ज्ञानं शाब्दबोधात् पूर्वं सर्वत्र न सम्भवति क्वचिद् वाक्यार्थस्यापूर्वत्वेन
शाब्दबोधात् प्रागनिश्चितत्वादिति चेन्न, योग्यताज्ञानस्य संशयनिश्चयसाधारण-
योग्यताज्ञानत्वेन शाब्दबोधम्प्रति हेतुताया अभ्युपगमात् तत्तत्पदार्थस्मरणे
सति-अपूर्वार्थस्थले संशयरूपस्य दृष्टार्थस्थले च निश्चयरूपस्य योग्यताज्ञानस्य
सम्भवेनानुपपत्तिविरहादिति वदन्ति प्राचीनाः । नवीनास्तु—लौकिकसन्नि-

कर्षाजन्यदोषविशेषाजन्यतद्विशिष्टबुद्धिमात्रम्प्रति तदभावनिश्चयस्य प्रतिबन्ध-
 कत्वादयोग्यतानिश्चयस्य शाब्दबाधम्प्रति प्रतिबन्धकत्वं सिद्धमेवेति कार्यमात्रं
 प्रति प्रतिबन्धकाभावस्य कारणत्वादयोग्यतानिश्चयाभावस्य सिद्धेनैव शाब्द-
 बोधम्प्रति कारणत्वेन निवर्हि योग्यताज्ञानस्य तम्प्रति पृथक् कारणत्वं न कल्प-
 नीयम् । नन्वेवं योग्यताज्ञानाभावेऽपि शाब्दबोध आपद्यतेति चेन्न, सेकादौ
 वह्निकरणकत्वाद्यभावरूपायोग्यतानिश्चयेन प्रतिबन्धादेव वह्निना सिञ्चतीत्यादौ
 शाब्दबाधापत्तिविरहेण, अयोग्यतानिश्चयाभावस्थले च शाब्दबोधस्येष्टत्वेन सा-
 व्यञ्जस्यादित्यभिप्रयन्ति । वस्तुतस्तु-तादृशतद्विशिष्टबुद्धिसामान्यं प्रति तदभाव-
 निश्चयस्य प्रतिबन्धकत्वे मुखं चन्द्र इत्यादिरूपकादौ प्रहसगादौ च बाधनिश्चय-
 सत्त्वेऽपि अनुभवसिद्धस्य शाब्दबोधस्यापलापापत्तिः । उक्तञ्च 'अत्यन्तासत्यपि
 ह्यर्थे ज्ञानं शब्दः करोति 'हि इत्यादि । तथा च-शाब्दान्यतादृशतद्विशिष्टबुद्धि-
 प्रत्येव बाधनिश्चयस्य प्रतिबन्धकतया वह्निना सिञ्चतीत्यादौ बाधनिश्चयसत्त्वे
 शाब्दबोधवारणाय योग्यताज्ञानस्य शाब्दबोधहेतुता आवश्यकी । नन्वेवमपि
 बाधनिश्चयसत्त्वेन योग्यताज्ञानस्यासम्भवादुक्तरूपकप्रहसनादौ कथं शाब्द-
 बोधस्योपपत्तेः । न च तत्र शाब्दबोध एवाहार्यात्मकोऽस्त्विति वाच्यम्, प्रत्य-
 क्षेतरज्ञानस्याहार्यत्वानभ्युपगमेन शाब्दबोस्याहार्यत्वाभ्युपगमेऽपसिद्धान्तापा-
 तादिति दिक् ।

६३. प्रश्नः—आकांक्षां निरूप्य तस्या ज्ञानस्य शाब्दबोधं प्रति
 कारणत्वं व्यवस्थापयता आसत्याकांक्षतोर्भेदो विवच्यताम् ।

उत्तरम्—अथ येन पदेन विना यस्य पदस्य यादृशशाब्दबोधाजनकता,
 अव्यवहितपूर्वत्वाव्यहितोत्तरत्वान्यतरसम्बन्धेन तत्पदविशिष्टतत्पदत्वं तादृश-
 शाब्दबोधप्रयोजकाकांक्षा । यथा घटमानयेत्यत्र घटपदेन विना अम्पदस्येष्ट-
 शाब्दबोधाजनकत्वात् तत्रोक्तान्यतरसम्बन्धेन घटपदविशिष्टात्पदत्वं तत्प्रयोज-
 काकांक्षा । तत्राजनकतान्तस्य स्वरूपत एव शाब्दबोधोपयोगिता, तादृशान्य-
 तरसम्बन्धेन तत्पदविशिष्टतत्पदत्वांशस्तु ज्ञात एवोपयुज्यते शाब्दबोधे । वस्तु-
 तस्तु—अव्यवहितोत्तरत्वादीनां सम्बन्धत्वे मानाभावात्—पदयोरव्यवधानमास-
 त्तिरिति प्राच्यपक्षे तत्पदाव्यवहितोत्तरतत्पदत्वमाकाङ्क्षा । पदज्ञानयोरव्यव-
 धानमासत्तिरिति नव्यमते तु तत्पदज्ञानाव्यवहितोत्तरतरतत्पदज्ञानत्वमाकांक्षा ।

तत्राप्यव्यवधानांशस्यासत्स्यैव लाभात् कर्मतादिबोधम्प्रति प्रत्यये तज्ज्ञाने वा प्रकृत्युत्तरत्वरूपायाः प्रकृतिज्ञानोत्तरत्वरूपाया वा आकांक्षाया ज्ञानं कारणम् । अतो घटः कर्मतवमानयनं कृतिरित्यादौ न शाब्दबोध इति दिक् ।

६४. प्रश्नः—तात्पर्यस्य स्वरूपमुपवर्ण्य तज्ज्ञानस्य शाब्दबोधम्प्रति कारणत्वं व्यवस्थापयता वैदिक-शुक्वाक्याभ्यां कथं शाब्दबोध इत्यु-
पपाद्यताम्, अन्येषाञ्च मतं प्रदर्शयताम् ।

उत्तरम्—अथ वक्तुरिच्छा तात्पर्यम्, तज्ज्ञानं यदि शाब्दबोधम्प्रति कारणं न स्यात्तर्हि सैन्धवमानयेत्यादितः क्वचिदश्वस्य क्वचिच्च लवणस्य बोध-
इत्यादिव्यवस्था नोपपद्येत, अतः स्वप्रयोज्योच्चरितत्वसम्बन्धेन यादृशवाक्य-
विशेष्यकं वक्तुरिच्छारूपतात्पर्यज्ञानं तत् तादृशवाक्यजन्यशाब्दबोधम्प्रति कार-
णम् । ननु तात्पर्यबोधकं प्रकरणाद्येव शाब्दबोधे कारणमस्त्विति चेन्न, प्रक-
रणादेरननुगमात् । तात्पर्यज्ञापकत्वेन तस्यानुगमे तु लाघवात् तात्पर्यज्ञानस्यैव
तत्र कारणत्वं वरम् । एवं तात्पर्यनिश्चयस्य शाब्दबोधत्वावच्छिन्नं प्रति कारणत्वे-
सिद्धे-वेदवाक्येभ्यः संवादिशुक्वाक्येभ्यश्च शाब्दबोधार्थमीश्वरीयतात्पर्यज्ञान-
माश्रयणीयम् । न च तत्राध्यापकतात्पर्यज्ञानमेवाश्रीयतामिति वाच्यम्, 'नाहो
न रात्रिर्न नमो न भूमि' रित्याद्यागमसिद्धप्रलयानन्तरं जायमानस्य सर्ग-
स्थादावध्यापकाभावात् । विसंवादिशुक्वाक्यतो बोधार्थन्तु शिक्षयितुरेव
तात्पर्यज्ञानमाश्रयणीयम् । अन्ये तु—नानार्थगुहीतवृत्तिकपदेभ्य एव शाब्दबोध-
म्प्रति तात्पर्यज्ञानं कारणम् । तथा च तात्पर्यज्ञानं विनैव शुक्वाक्यतः शाब्द-
बोधः, वेदे तु—अनादिमीमांसापरिशोधिततर्कैः—लाघभज्ञानात्मकतर्कसहकृतानु-
मानैरर्थावधारणमित्यभिप्रयन्ति ।

६५. प्रश्नः—स्मृतिम्प्रति ज्ञानत्वेनानुभवत्वेन वा कारणतेति विवि-
च्यताम् ।

उत्तरम्—अथ समवायेन स्मृतिम्प्रति समवायस्वजन्यसंस्कारान्यतरसम्ब-
न्धेनानुभवः कारणम् । नन्वेवं स्मरणोत्तरं स्मरणं नोपपद्येत, समानप्रकारक-
स्मरणेनानुभवजन्यसंस्कारस्य नष्टत्वादिति तदुपपत्तये समवायेन स्मृतिं प्रति
उक्तान्यतरसम्बन्धेन ज्ञानस्यैव कारणताऽभ्युपगन्तव्या, तथा च स्मरणेन संस्का-
रान्तरद्वारा स्मरणान्तरस्योपपत्तिरिति केचिद्वदन्ति, तन्न युक्तम्, यत्र घटपटा-

दिविषयकसमूहालम्बनात्मकानुभवोत्तरं यस्य कस्यचिदेव विषयस्य स्मरणमज-
निष्ट- न तु सकलस्य, तत्र स्मरणस्य समानप्रकारकत्वाभावेन संस्कारनाशकत्वा-
भावादगत्या चरमस्मरणस्यैव सर्वत्र संस्कारनाशकताऽभ्युपगमेन स्मरणोत्तरस्म-
रणोपपत्तेः । न चैवं स्मरणेन संस्काराजनने नानास्मरणाद् दृढतरसंस्कारो-
नोत्पद्येतेति वाच्यम्, भ्रुतिद्युद्बोधकसमवधानस्यैव दाढ्यपदार्थत्वात् । न च
विनिगमनाविरहादेव स्मृतिप्रत्यनुभवत्वेनेव ज्ञानत्वेनापि कारणता स्यादिति
वाच्यम्, व्याप्यधर्मेण व्यभिचाराज्ञाने व्यापकधर्मेणान्यथासिद्धत्वात् । अन्यथा
वटम्प्रति दण्डत्वेनैव द्रव्यत्वेनापि कारणता प्रसज्येतेति दिक् ।

६६. प्रश्नः—मनसि प्रमाणमुपन्यस्य तस्याणुत्वमुपपाद्यताम् ।

उत्तरम्—अथ मनसोऽतीन्द्रियत्वेन प्रत्यक्षायोग्यत्वात् तत्रानुमानं प्रमा-
णयति—साक्षात्कार इति । तथा हि—सुखादिसाक्षात्कारः सकरणकः जन्यसा-
क्षात्कारत्वात् चाक्षुषादिसाक्षात्कारवदित्यनुमानात् । तत्करणत्वेन, सुखादीनि
समवायिकारणकानि भावकार्यत्वात् पटादिवदित्यनुमानाच्च तदसमवायि-
कारणसंयोगाश्रयत्वेन मनसः सिद्धिः । तस्याणुत्वमुपपादयति—अयोगपद्या-
दिति । चाक्षुषादिज्ञानानामेककालानुत्पत्तिकत्वान्मनसोऽणुत्वं सिद्धयति । तथा
हि—सतयपि नानेन्द्रियाणां विषयैः सन्निकर्षे यत्संयोगादेकेनेन्द्रियेण ज्ञानमुत्पद्यते;
यत्संयोगाच्च परैरिन्द्रियैर्ज्ञानं नोत्पद्यते तदसन्निधानं मनसो विभुत्वे न सम्भव-
तीति न विभु मनः । एवं सिद्धे तत्र विभुत्वाभावे मनोऽणु विभुभिन्नत्वे सति
नित्यपरिमाणाश्रयत्वात् परमाणुवदित्यनुमानेन तस्याणुत्वं सिद्धयति, नित्यपरि-
माणाश्रयता च नित्यद्रव्यत्वेन साध्या । नन्वेवं दीर्घशङ्कुलीभक्षणादौ नाना-
वधानभाजाञ्च कथमेकदा नानेन्द्रियजन्यज्ञानमिति चेन्न, मनसोऽतिलाघवात्
त्वरया नानेन्द्रियसम्बन्धाद् भिन्नक्षणोत्पन्नेऽपि नानाज्ञाने शतदलकमलभेदा-
दाविवाव्यवहितकालोत्पत्तिकत्वदोषेण जायमानस्य योगपद्यप्रत्ययस्य भ्रान्त-
त्वात् । न च मनसः सङ्कोचविकासशालित्वात् संकोचे एकदैकेन्द्रियसंबन्धा-
देकं ज्ञानं, विकासे त्वेकदा नानेन्द्रियसंबन्धान्नानाज्ञानमुपपद्यतामिति वा-
च्यम्, नानावयवतन्नाशादिकल्पने गौरवाल्लाघवान्निरवयवस्य मनसोऽवयव-
तारतम्यं विना परिमाणतारतम्यानुपपत्तेरिति दिक् ॥ इति शब्दखण्डम् ।

—: ० :—

अथ गुणनिरूपणम्

६१. प्रश्नः—गुणत्वजाती प्रमाणं प्रदर्श्य गुणस्य लक्षणं निरूप्यताम् ।

उत्तरम्—अथ गुणत्वजाती किं प्रमाणमिति चेन्न, द्रव्यकर्मभिन्नजाति-
मन्निष्ठकारणता किञ्चिद्वर्मावच्छिन्ना कारणतात्वात् घटगतकार्यतानिरूपित-
दण्डनिष्ठकारणतावदित्यनुमानेन चतुर्विंशतिगुणानुगतगुणत्वात्मकधर्मसिद्धिः,
अन्यूनानतिप्रसक्तधर्मस्यैवावच्छेदकत्वात् । ततो गुणत्वं जातिः जातिबाधक-
रहितत्वे सति अनुवृत्तप्रत्ययहेतुत्वाद् द्रव्यत्वादिवदित्यनुमानेन गुणत्वस्य
जातित्वं सिद्धयति । ननु द्रव्यत्वव्यापकतावच्छेदकसत्ताभिन्नजातिमत्त्वं गुणस्य
लक्षणम् । तत्र—द्रव्यत्वव्यापकतावच्छेदकपददानेन द्रव्यकर्मणोर्नातिव्याप्तिः,
गगनादौ द्रव्यकर्मणोरभावेन द्रव्यत्वकर्मत्वयोर्द्रव्यत्वव्यापकतावच्छेदकत्वाभा-
वात् । सत्ताभिन्नपददानेन सत्तारूपजातिमादाय द्रव्यादौ नातिव्याप्तिः ।
जातिपददानेन च द्रव्यत्वाद्यादाय द्रव्यत्वादौ नातिव्याप्तिः, द्रव्यत्वादेर्जा-
तित्वाभावात् । गुणत्वस्य द्रव्यत्ववन्निष्ठाभावप्रतियोगितानवच्छेदकत्वात् सत्ता-
भिन्नत्वे सति जातित्वाच्च तदादाय गुणे लक्षणसमन्वयः । अथवा सामान्यवत्त्वे
सति कर्मन्यत्वे सति निर्गुणत्वं गुणस्य लक्षणम् । तत्र—प्रथमसत्यन्तदानेन
जात्यादौ नातिव्याप्तिः, तस्य सामान्यवत्त्वाभावात् । द्वितीयसत्यन्तदानेन
कर्मणि नातिव्याप्तिः । विशेष्यदानेन च द्रव्ये नातिव्याप्तिः, तस्य निर्गुणत्वा-
भावात् । गुणस्य सामान्यवत्त्वात् कर्मन्यत्वान्निर्गुणत्वाच्च तत्र लक्षणसमन्वयः
इति दिक् ॥

६२. प्रश्नः—रूपत्वजाती प्रमाणमुपन्यस्य नीलादिरूपाणामेक्यं
खण्डयता चित्ररूपस्य प्राच्यमतेन सत्त्वं, नव्यमतेन चासत्त्वमुपपाद्य-
ताम् ।

उत्तरम्—अथ सकलरूपेषु एकस्या जातेः सत्त्व एवं तज्ज्ञानरूपसामा-
न्यलक्षणया सकलरूपप्रत्यक्षस्य जायमानत्वात् सर्वेषु रूपेषु रूपपदशक्तिग्रहः
संभवतीति तन्निर्वाहाय सकलरूपानुगतो रूपत्वाख्य एको धर्मोऽवश्यमभ्युपगन्त-
व्यः, तस्य च जातित्वं जातिबाधकरहितत्वे सति अनुवृत्तप्रत्ययहेतुत्वात्
सिद्धयति । ननु नीलपीतादिषु इदं रूपमिदं रूपमित्याद्यनुगतप्रतीतेरभावे कथं
रूपत्वजातेः प्रत्यक्षेण सिद्धिरिति चेन्न, तत्र तादृशप्रतीतेरसत्त्वेऽपि अयं वर्णोऽयं
वर्ण इत्याद्यनुगतप्रतीतेः सत्त्वात् ।

नन्वेवं रूपत्वे जातित्वस्य सिद्धावपि नीलत्वादीनां जातित्वं नोपपद्येत, नीलादीनामेकव्यक्तिश्चादेकव्यक्तिवृत्तिधर्माणाञ्च जातित्वाभावादिति चेन्न, नीलो नष्ट रक्त उत्पन्न इत्यादिप्रतीतेर्नीलादीनामुत्पादविनाशणालितयानानात्वात् । न च तादृशप्रतीती नीलादिसमवायरक्तादिसमवाययोरेवोत्पादविनाशविषयकत्वमिति वाच्यम्, तत्प्रतीत्या समवायानुल्लेखात् । न च स एवायं नील इत्यादिप्रत्यक्षवत्तालाघवाच्च नीलादीनामैक्यमिति वाच्यम्, तादृशप्रत्यक्षस्य सैवेयं गुर्जरीत्यादिप्रत्यक्षस्येव तत्सजातीयविषयत्वात् लाघवस्य च नीलो नष्टो रक्त उत्पन्न इत्यादिप्रत्यक्षबाधितत्वात् । ननु कथं चित्रं नीलपीतादिसमूहातिरिक्तं रूपं सिद्ध्यतीति चेन्न; नीलपीताद्यवयवारब्धस्यावयविनो न हि नीरूपता, तथा सति तस्याप्रत्यक्षत्वप्रसङ्गात् । नापि तत्र व्याप्यवृत्तिनीलादिरूपमुत्पद्यते, तथा सति तत्र पीतावच्छेदेनापि चक्षुःसंयोगे चक्षुःसंयुक्तसमवायसन्निकर्षेण नीलस्य प्रत्यक्षापत्तेः । न च तत्राव्याप्यवृत्तिनीलाद्युत्पद्यते व्याप्यवृत्तिजातीयगुणानामव्याप्यवृत्तित्वे विरोधात् । तस्मान्नानाजातीयरूपैरवयविनि द्विजातीयं चित्रं रूपमारभ्यते, अत एवैकं चित्ररूपमित्यनुभवोऽप्यपद्यते । न च नीलपीतादिरूपसमुदायवृत्त्येकत्वमादाय तदनुभवोपपत्तिः, तथा सति चित्रमितिप्रतीतिविषयताया नानारूपे कल्पने गौरवात् । न च चित्ररूपवदवयविनि स्वाश्रयसमवेतत्वसम्बन्धेनावयवनीलादीनां सत्त्वात्कथं न तत्र नीलाद्युत्पत्तिरिति वाच्यम्, समवायेन नीलम्प्रति स्वसमवायिसमवेतत्वसम्बन्धेन नीलातिरिक्तरूपत्वेन, पीतञ्च प्रति पीतातिरिक्तरूपत्वेन प्रतिबन्धकत्वमित्यादीरीत्या प्रतिबन्धप्रतिबन्धकभावकल्पनादिति प्राञ्चोऽभिप्रेयन्ति । नव्यास्तु—नीलपीतादिरूपवदवयवारब्धेऽवयविनि अव्याप्यवृत्त्येव नानारूपमुत्पद्यते; नीलादेश्चोक्तरीत्या पीतादिप्रतिबन्धकत्वकल्पने गौरवात् । अत एव—‘लोहितो यस्तु वर्णनं मुखे पुच्छे च पाण्डुरः । श्वेतः खुरविषाणाभ्यां स नीलो वृष उच्यते ॥’ इत्यादि शास्त्रमप्युपपद्यते । न च व्याप्यवृत्त्यव्याप्यवृत्त्योर्विरोधः, मानाभावात् । नापि तत्र चित्रमितिप्रतीतिविषयताया एकत्र कल्पने लाघवादेकं चित्ररूपम्; अनुभवविरोधादिति वदन्ति ।

६६. प्रश्नः—वैशेषिकाभिमतं पाकप्रक्रियास्प्रदर्श्य तत्र नेयायिकाभिप्रेता पद्धतिः प्रतिपाद्यताम् ।

उत्तरम्—अथ रूपादिचतुष्टयं पृथिव्यां पाकजम् । तत्र पीलुपाकवादिनो
 विशेषिकाः परमाणावेव पाकमभ्युपगच्छन्ति, तथा हि—पक्वघटारम्भकत्र्यणुक-
 स्यापक्वस्यानुपलब्धा तन्न पाके सिद्धे तदवयवद्वयणुकेऽपि पाकः स्वीकार्यः;
 अन्यथा द्वयणुकगतश्यामरूपस्य स्वाश्रयसमवेतत्वसम्बन्धेन त्र्यणुके सत्त्वात्
 तत्र रक्तरूपं नोत्पद्येत, नीलपीतावयवारब्धे घटे नीलाद्युत्पत्तिवारणाय समवा-
 येन रक्तरूपं प्रति स्वाश्रयसमवेतत्वसम्बन्धेन रक्तान्यरूपत्वादिना प्रतिबध्यप्रति-
 बन्धकभावस्य स्वीकारात् । एवं तदवयवपरमाणवपि पाकोऽङ्गीकार्यः, अन्यथा
 परमाणुगतश्यामरूपेण पुनर्द्वयणुके श्यामरूपोत्पत्त्या तस्योक्तसम्बन्धेन त्र्यणुके
 सत्त्वात् पुनस्तत्र रक्तरूपोत्पत्त्या, दानुपपत्तिः । अवयविना चावष्टब्धेष्ववयवेषु पाको
 न सम्भवतीति विलक्षतेजःसंयोगेनावयविषु विनष्टेषु स्वतन्त्रेषु परमाणुषु
 पाकः, ततश्च पक्वपरमाणुसंयोगात् द्वयणुकादिक्रमेण पुनर्महावयविपर्यन्तमु-
 त्पत्तिः, तेजसामतिशयितवेगवशात् भटिति पूर्वव्यूहनाशो व्यूहान्तरोत्पत्तिश्चेति
 बोध्यम् । पिठरपाकवादिनो नैयायिकास्तु—परमाणावयविनि च पाकं मन्यन्ते;
 तथा हि—अवयविनां सच्छिद्रत्वात्तदन्नः प्रविष्टैस्तेजःसूक्ष्मावयवैरवयविनाऽवष्ट-
 ब्धेष्वप्यवयवेषु पाको न विरुध्यते, अन्यथाऽनन्तावयवितन्नाशकल्पने गौरवम् ।
 इत्थञ्च सोऽयं घट इत्यादिप्रत्यभिज्ञाऽपि सङ्गच्छते । यत्र तु न तादृशी
 प्रत्यभिज्ञा, तत्रावयविनाशोऽपि स्वीक्रियत इति दिक् ॥

१००. प्रश्नः—द्वित्वादेरुत्पत्तावसमवायि निमित्तञ्च किं कारणम् ?
 तस्य च नाशकः क इति विवेचयता द्वित्वादेः पर्याप्तेः प्रत्यक्षस्य च
 प्रकारमुपपद्यापेक्षाबुद्धेः स्वरूपं त्रिक्षणावस्थायित्वञ्च विरूपयता
 बहुत्वसंख्या मतभेदेन समीक्ष्यताम् ।

उत्तरम्—अथ द्वित्वादेरुत्पत्तावसमवायिकारणं तत्समवायिकारणगत-
 यावदेकत्वम् निमित्तञ्च कारणमपेक्षाबुद्धिः न चैवं यावदपेक्षाबुद्धिसत्त्वम-
 विरलक्रमेण द्वित्वाद्युत्पद्येतेति वाच्यम्, तत्तत्पुरुषीयापेक्षाबुद्धिजन्यानेकसंख्या-
 त्वाद्यवच्छिन्नं प्रति तत्तत्पुरुषीयापेक्षाबुद्धिजन्यानेकसंख्यादेः प्रतिबन्धकत्वाभ्यु-
 पगमात् । ननु द्वित्वानेर्नाशकः क इति चेन्न, अपेक्षाबुद्धिशून्यकाले द्वित्वादेः
 प्रत्यक्षाभावात्तस्योत्पादिकाऽपेक्षाबुद्धिस्तस्य नाशाच्च द्वित्वादेर्नाश इति कल्प-
 नात् । अपेक्षाबुद्धेश्च द्वित्वादिहेतुत्वादेव—तत्पुरुषीयापेक्षाबुद्धिजन्यद्वित्वादि

तेनैव ज्ञायते, न तु तद्विधेनेति कल्पयितुं शक्यते । न चापेक्षाबुद्धेर्द्वित्वप्रत्यक्षं प्रत्येव कारणत्वमस्तु, न तु द्वित्वमप्रतीति वाच्यम्, द्विवप्रत्यक्षत्वस्य कार्यतावच्छेदकत्वापेक्षया द्वित्वत्वस्य तत्त्वे लाघवेन द्वित्वं प्रत्येव तस्याः कारणत्वस्योचिततत्वात् । यद्यपि घटो द्वित्ववानित्यादिप्रतीतिः सत्त्वात् द्वित्वादिसमवायः प्रत्येकं घटादावपि वर्तते, तथापि 'एको द्वावि'ति प्रत्ययस्याभावाद्, 'एको न द्वावि'ति प्रतीतिः सत्त्वाच्च द्वित्वादीनां पर्याप्तिलक्षणः कश्चन सम्बन्ध उभयाद्याश्रयोऽभ्युपगम्यते । एवञ्च पर्याप्तिसम्बन्धेन द्वित्वस्य प्रत्येकमभावाद् 'एको द्वावि'त्यप्रत्ययस्य, तादृशसम्बन्धेन च द्वित्ववतो भेदस्य प्रत्येकं सत्त्वाद् 'एको नद्वावि'ति प्रतीतिरूपपत्तिः । वस्तुतस्तु-आकाशाविति प्रयोगस्य प्रामाण्यापत्तिवारणायैव पर्याप्तिसम्बन्धः स्वीकृतः, स चायमेको घट इमो द्वाविति प्रतीति-साक्षिकः स्वरूपसम्बन्धविशेषः ।

अथ कथं द्वित्वादेः प्रत्यक्षमुपपद्यत इति चेत्तदोच्यते-प्रथममपेक्षाबुद्धिः, ततो विशेषणज्ञानं द्वित्वत्वादिनिर्विकल्पात्मकम्, ततो द्वित्वत्वादिविशिष्टलौकिकप्रत्यक्षमुपपद्यत इति । तत्तद्व्यक्तिमात्रनिष्ठेदत्त्वावच्छिन्नविशेष्यतानिरूपितैकत्वप्रकारताशालिनी 'अयमेकोऽयमेक इत्याकारिका' बुद्धिरेवापेक्षाबुद्धिः । यद्यपि ज्ञानानां द्विक्षणमात्रस्यायित्वं, योग्यविभुविशेषगुणानां स्वोत्तरकालवृत्तिगुणनाश्वत्वात्; तथापि द्वित्वादिप्रत्यक्षोपपत्तयेऽपेक्षाबुद्धेस्त्रिक्षणावस्थायित्वं कल्प्यते, अन्यथा द्वित्वत्वादिनिर्विकल्पकप्रत्यक्षकाल एवापेक्षाबुद्धिनाशात्तदनन्तरं द्वित्वादेर्नाश एव स्यान्न तु प्रत्यक्षं तदानीं विषयाभावात्, 'सम्बद्धं वर्तमानञ्च गृह्यते चक्षुरादिना' इत्याद्यनुरोधाच्च लौकिकप्रत्यक्षमप्रति विषयस्य कार्यसहभावेनैव हेतुत्वादिति द्वित्वादिनिर्विकल्पकज्ञानमेवापेक्षाबुद्धेर्नाशकं कल्प्यते । यत्रैकत्वविशेष्यकसंख्यात्वनियतत्रित्वादिप्रकारकज्ञानशून्यकालिकमनेकैकत्वज्ञानं, तत्र त्रित्वादिभिन्ना बहुत्वसंख्यात्पद्यते, यथा सेनावनादाविति कन्दलीकारा वदन्ति । आचार्यास्तु-त्रित्वादिकमेव बहुत्वं मन्यन्ते, तथा च त्रित्वादिव्यापिका बहुत्वजातिर्नास्तिरिच्यते, सेनावनादावुत्पन्नेऽपि त्रित्वादो न त्रित्वत्वादेर्ग्रहः, तम्प्रति कारणत्वेन स्वीकृतस्य नियतानेकैकत्वज्ञानस्याभावात् । इत्यञ्च चतुष्ट्वादिरूपे बहुत्वे त्रित्वादिरूपस्वसजातीयनिरूपितोत्कर्षसत्त्वाद् 'इतो बहुतरेयं सेने'ति प्रतीतिरूपपद्यते, बहुत्वस्य त्रित्वाद्यतिरिक्तसंख्यात्वे तु तस्यैकरूपत्वेन तारतम्याभावात्सा नोपपद्येति दिक् ॥

१०१. प्रश्नः—द्व्यणुकत्रसरेणुपरिमाणयोः कुतः संख्यामात्रजन्य-
त्वम् ? इति विवेचयता आश्रयनाशस्य परिमाणनाशकृत्वमुप-
पाद्यताम् ।

उत्तरम्—अथ द्व्यणुकस्य त्रसरेणोश्च परिमाणम्प्रति परमाण्वोद्व्यणुका-
नाञ्च परिमाणं न कारणम्, परिमाणस्य स्वसजातीयोत्कृष्टपरिमाणजनकत्व-
नियमेन परमाणुपरिमाणे स्वापेक्षानुत्कृष्टद्व्यणुकपरिमाणजनकस्य, द्व्यणुक-
परिमाणे च स्वासजातीयत्रसरेणुपरिमाणजनकत्वस्यासम्भवात् । अत एव
परमाण्वोद्वित्वसंख्यामात्रं द्व्यणुकपरिमाणस्य, द्व्यणुकानाञ्च त्रित्वसंख्यामात्रं
त्रसरेणुपरिमाणस्यासमवायिकारणम् । नन्वाश्रयनाशस्य कथं परिमाणनाशक-
त्वम् ? सत्यप्यवयविनि परमाणूनां विश्लेषे उपचये वाऽवयविनः प्रत्यभिज्ञा-
नेऽपि परिमाणान्तरस्य प्रत्यक्षसिद्धत्वादिति चेन्न, तत्र परमाणूनां विश्लेषे
उपचये वाऽसमवायिकारणनाशेन द्व्यणुकनाशे त्र्यणुकनाशादिक्रमेण पूर्वाव-
यविनो नाशेन पूर्वपरिमाणस्यापि नाशात्परिमाणान्तरस्यानुभवसिद्धस्योपपत्तये
परावयव्युद्गमकल्पनात् । न च पटाद्यनाशेऽपि तन्त्वन्तरसंयोगात् परिमाणा-
धिक्यं न स्यादिति वाच्यम्, तत्र तन्त्वन्तरसंयोगे वेमाद्यभिधातेन तन्तुसंयोग-
नाशात् पूर्वपटस्य नाशेन पटान्तरोत्पत्तेः स्वीकारात् । न च पूर्वतन्तव एव
तन्त्वन्तरसहकारात् पूर्वपटे सत्येव पटान्तरमारभन्तामिति वाच्यम्, मूर्तयोः
समानदेशताविरोधात्तत्र पटद्वयासम्भवात्, एकदा नानाद्रव्यस्य तत्रोपलम्भस्य
बाधितत्वाच्च । तस्मात्पूर्वद्रव्यस्य प्रतिबन्धकस्य विनाशे परद्रव्योत्पत्तिरित्येव
मन्तव्यमिति दिक् ।

१०२. प्रश्नः—पृथक्त्वस्यान्योन्याभावेनैव गतार्थत्वात्कथं तस्य
गुणान्तरत्वमिति प्रतिपाद्यताम् ।

उत्तरम्—नन्वयमस्मात्पृथगित्यादिप्रतीतावपि अन्योन्याभाव एव भासते,
न तु पृथक्त्वमिति स्वीकारेणैव निवहि कथन्तस्य गुणान्तरत्वं मन्यते ? न च
विनिगमनाविरहात् घटः पटो नेत्यादिप्रतीतावपि पृथक्त्वमेव भासते, न त्व-
न्योन्याभाव इत्यङ्गीकारेणैवोपपत्ती कथन्तस्य चतुर्थाभावत्वं स्वीक्रियत इति
वाच्यम्, तस्याभावे रूपं न घट इति प्रतीत्यनुपपत्तेः । न हि रूपे घटावधिकं
पृथक्त्वम् न च घटे घटावधिकं पृथक्त्वम्, येन सामानाधिकरण्यरूपपरम्परा-

सम्बन्धविषयकत्वं प्रकल्पोक्तप्रतीतिरूपपक्षेतेति चेन्न, अयमस्मात्पृथगिदमिदं नेतिप्रतीत्योर्वैलक्षण्यात् । न च तयोः शब्दवैलक्षण्यमेव, न त्वर्थवैलक्षण्यमिति वाच्यम्, विनाऽर्थभेदं पटो घटात्पृथगित्यत्रेव घटो न पट इत्यत्रापि पञ्चमी-प्रसङ्गात् । तस्माच्चदर्थयोगे पञ्चमी, सोऽर्थो नमर्थान्योन्याभावतो भिन्नोऽतः पृथक्त्वाख्यं गुणान्तरमिति ।

१०३ प्रश्नः—विभागजविभागस्य भेदो सोदाहरणं निरूप्येताम् ।

उत्तरम्—अथ विभागजविभागो द्विविधः कारणमात्रविभागजन्य-कारणाकारणविभागजन्यभेदात् । तत्राद्यः—यत्रैककपाले कर्म, ततः कपाल-द्वयविभागः, ततो घटारम्भकसंयोगनाशः, ततो घटनाशः, ततस्तेनैव कपाल-विभागेन सकर्मणः कपालस्याकाशविभागः, ततः आकाशसंयोगनाशः, तत उत्तरदेशसंयोगः, ततः कर्मनाशस्तत्र । न च तेन कर्मणैव देशान्तरविभागः कथं न जन्यत इति वाच्यम्, एकस्मिन् कर्मणि आरम्भकसंयोगविरोधिविभाग-जनकत्वानारम्भकसंयोगप्रतिद्वन्द्विविभागजनकत्वयोर्विरोधात् । अन्यथा विकस-त्कमलकुड्मलभङ्गप्रसङ्गात् । न च कारणविभागेनैव द्रव्यनाशात्पूर्वं देशान्तर-विभागः कुतो न जन्यत इति वाच्यम्, आरम्भकसंयोगविरोधिविभागवतोऽ-वयवस्य सति द्रव्ये देशान्तरविभागासम्भवात् । द्वितीयश्च यत्र हस्तक्रियया हस्ततरुविभागस्ततः शरीरेऽपि विभागप्रतीतिस्तत्र । न च शरीरतरुविभागे हस्तक्रिया कारणं व्यधिकरणत्वात् । शरीरे च क्रिया नास्त्येव, अवयविकर्मणो यावदवयवकर्मनियतत्वात् । अतस्तत्र कारणाकारणविभागेन कार्याकार्यविभागो-जन्यत इति दिक् ॥

१०४ प्रश्नः—संशयस्य लक्षणं विलिख्य परिष्कृत्य च तस्य कार-णानि निरूप्यन्ताम् ।

उत्तरम्—अथ एकधर्मिकमिथोविरुद्धप्रकारकज्ञानं संशयः । वस्तुतस्तु—स्वीयैककोटिप्रकारतावच्छिन्नप्रतिबध्यतानिरूपितप्रतिबन्धकतावच्छेदकीभूतापर-कोटिप्रकारताकज्ञानत्वं, तन्निष्ठप्रकारतानिरूपितविशेष्यतावच्छेदकताकविशेष्य-तानिरूपिततद्विरुद्धनिष्ठप्रकारताकज्ञानत्वं संशयत्वम् । ननु संशयस्य कानि कारणानीति चेत्तदोच्यते—साधारणधर्मज्ञानं संशयस्य कारणम्, यथा स्थाणुपुरुषसाधारणमुच्चैस्तरत्वधर्मं ज्ञात्वाऽयं स्थाणुर्न वेति संशेते । एवम-

साधारणधर्मज्ञानं संशयस्य कारणम्, यथा शब्दत्वस्य नित्यानित्यव्यावृत्तत्वेन शब्दे ज्ञातत्वाच्छब्दो नित्यो न वेति सन्दिग्धे । विप्रतिपत्तिस्तु शब्दो नित्यो न वेत्यादिशब्दात्मिका न संशयस्य कारणम्, शब्दव्याप्तिज्ञानादीनां निश्चयमात्रजनकत्वस्वभावात्, किन्तु तत्र शब्देन कोटिद्वयज्ञानं जन्यते, संशयस्तु मानस एव । एवं विषयस्य संशयम्प्रति ज्ञाने प्रामाण्यस्य भ्रमत्वस्य वा संशयः कारणम् । एवं व्यापकसंशयम्प्रति व्याप्यसंशयः कारणम् । संशयमात्रे तु धर्मिज्ञानं धर्मीन्द्रियसन्निकर्षो वा कारणमिति दिक् ॥

१०५. प्रश्नः—भ्रमप्रमयोर्लक्षणमुल्लिख्य तयोः कारणं प्रदर्शयताम् ।

उत्तरम्—अथ तदभाववद्विशेष्यकत्वावच्छिन्नतत्प्रकारकत्ववदनुभवत्वं भ्रमस्य, भ्रमभिन्नानुभवत्वञ्च प्रमाया लक्षणम् । नन्वेवं शुक्तिरजतयोरिमे रजते इति ज्ञानं रजतांशेऽपि प्रमा न स्यात्तस्य भ्रमभिन्नत्वाभावादिति चेन्न, तद्वद्विशेष्यकत्वावच्छिन्नतत्प्रकारकत्ववदनुभवत्वं प्रमात्वमिति स्वीकारात् । अत्र-येन सम्बन्धेन यद्वत्ता, तेन सम्बन्धेन तद्वद्विशेष्यकत्वं, तेन सम्बन्धेन तत्प्रकारकत्वञ्च वाच्यं; तेन कपालादौ संयोगादिना घटादिज्ञाने नातिव्याप्तिः । भ्रमम्प्रति दोषस्य, प्रमाञ्च प्रति गुणस्य कारणताऽन्वयव्यतिरेकाभ्यां सिद्धा । तत्र गुणस्य प्रमाजनकता-प्रमा ज्ञानसामान्यकारणमित्यत्र कारणजन्या जन्यज्ञानत्वाद् अप्रमावदित्यनुमानेनापि सिद्धा । ननु प्रमाम्प्रति दोषाभाव एव कारणं न तु गुणः, भ्रमञ्च प्रति गुणाभाव एव कारणं ननु दोष इति चेन्न, विनिगमनाविरहात्प्रमां प्रति दोषाभावस्येव गुणस्यापि, भ्रमञ्च प्रति गुणाभावस्येव दोषस्यापि कारणताया अन्वयव्यतिरेकाभ्यां सिद्धत्वादिति बोध्यम् ॥

१०६. प्रश्नः—प्रमात्वस्य स्वतो ग्राह्यत्वं निरस्य परतो ग्राह्यत्वमुपपाद्यताम् ।

उत्तरम्—अथ मीमांसकाः प्रमात्वं स्वतो ग्राह्यं = तज्ज्ञानविषयकतदप्रामाण्याविषयकज्ञानसमुदायग्राह्यमिति वदन्ति । तत्र—प्रमाकराणां मते—ज्ञानस्य स्वविषयकत्वाद् ज्ञानेन स्वस्मिन् गृह्यमाणे स्वगतं ज्ञानत्वमिव प्रमात्वमपि तेनैव ज्ञानेन गृह्यते । भट्टानां मते-ज्ञानमतीन्द्रियं; किन्तु ज्ञानजन्या ज्ञातता प्रत्यक्षा, तथा च-इयं ज्ञातता घटविशेष्यकघटत्वप्रकारकज्ञानजन्या, घटवृत्तिघटत्वप्रकारकज्ञाततावदित्यादिरीत्या ज्ञानमनुमीयते, यत्र-तद्वद्विशेष्यकत्वावच्छिन्नतत्-

प्रकारकत्वरूपं प्रमात्वमपि प्रकारतया भासते । मुरारिमिश्राणाञ्च मते—अनुव्यवसायेन सप्रमात्वं ज्ञानं गृह्यते । एवं त्रयाणां मते तज्ज्ञानविषयकज्ञानेन तज्ज्ञानप्रमात्वं गृह्यते ।

तत्र युक्तम्, यदि हि ज्ञानस्य प्रमात्वं स्वतो ग्राह्यं स्यात्तर्हि वनवधृतप्रमात्वसजातीयज्ञाने प्रमात्वसंशयो न स्यात्, तत्र हि—यदि ज्ञानं ज्ञातन्तर्हि त्वन्मते ज्ञानग्राहकसामग्र्या एव प्रमात्वग्राहकत्वात् प्रमात्वं ज्ञातमेवेति कथं संशयः ? यदि ज्ञानं न ज्ञातन्तर्हि धर्मिज्ञानाभावे क्व संशयः ? तस्माद्—इदं ज्ञानं प्रमासफलप्रवृत्तिजनकत्वाद्, यन्नैवं तन्नैवं, यथाऽप्रमेत्यादिरीत्या ज्ञाने प्रमात्वमनुमेयम् । ननु प्रमात्वग्राहकसामग्रीसत्त्वे कथमग्रिमसंशयानुरोधात् प्रमात्वाग्रह इति चेन्न अग्रिमसंशयानुरोधेन संशयजनकदोषस्य प्रमात्वनिश्चयप्रतिबन्धकत्वकल्पनादिति दिक् ।

१०७. प्रश्नः—प्रमालक्षणे विशेषणस्य तद्वद्विशेष्यकत्वस्य सार्थक्यमुपपाद्यताम् ।

उत्तरम्—ननु सर्वेषां ज्ञानानां यथार्थत्वात् प्रमालक्षणे तद्वद्विशेष्यकत्वं विशेषणं व्यर्थम्, तेन व्यवच्छेदस्य भ्रमस्याभावात् । न च रज्जे रजतार्थिनः प्रवृत्तिर्यायिनये भ्रमजन्या तव मते न स्याद् भ्रमस्याभावादिति वाच्यम्; तत्र दोषाधीनस्य पुरोवर्त्तिनि रजतभेदासंसर्गाग्रहाभावस्य हेतुत्वात् । रजते रजतार्थिनः प्रवृत्तावपि रजतभेदासंसर्गाग्रहाभाव एव कारणं, किन्तु स दोषानधीनः । न चान्यथारूपातिः सम्भवति, येनाफलप्रवृत्तौ तस्याः कारणतोपपद्येत, रजतप्रत्यक्षकारणस्य रजतेन्द्रियसन्निकर्षस्याभावेन रज्जे रजतबुद्धेरनुपपत्तेरिति चेन्न, रजतगोचररजतार्थिप्रवृत्तिं प्रति अन्वयव्यतिरेकाभ्यां रजतत्वविशिष्टज्ञानस्य हेतुतायाः क्लृप्ततया रज्जगोचररजतार्थिप्रवृत्तिमपि प्रति तस्यैव हेतुतायाः कल्पनात् न चात्र मानाभावः रज्जे रजतार्थिप्रवृत्तिरिष्टप्रवृत्तिविषयविशिष्टज्ञानसाध्या प्रवृत्तित्वात् रजते रजतत्वप्रकारकप्रवृत्तिवदित्यनुमानस्यैव तत्र मानत्वात् । एवञ्च रज्जे रजतत्वविशिष्टबुद्धयनुरोधात् ज्ञानलक्षणसन्निकर्षकल्पनेऽपि न क्षतिः, फलमुखगौरवस्यादोषत्वात् । अन्यथाख्यातो च—रज्जं रजततया जानामीति प्रत्यक्षमेव प्रमाणमिति तद्वारणाय प्रमाणलक्षणे तद्वद्विशेष्यकत्वं विशेषणमावश्यकमिति दिक् ॥

१०८. प्रश्न—व्याप्तिग्रहोपायम्प्रदर्श्य 'तर्कः क्वचिच्छङ्कानिवर्तकः' इति पद्यांशस्याशय उद्घाटयताम् ।

उत्तरम्—अथ साध्यनिरूपितहेतुनिष्ठव्याप्तिज्ञानम्प्रति अन्वयव्यतिरेकाभ्यां हेतुसाध्ययोः, सहचारज्ञानं कारणम् । एवं हेतौ साध्यव्यभिचारग्रहस्य व्याप्तिग्रहे प्रतिबन्धकत्वाद् व्याप्तिग्रहम्प्रति व्यभिचारज्ञानाभावः कारणम्, कार्यमात्रं प्रति प्रतिबन्धकाभावस्य कारणत्वात् । व्यभिचारास्फूर्तौ सकृदपि हेतुसाध्ययोः सामानाधिकरण्यदर्शनेन क्वचिद् व्याप्तिग्रहात्तत्र भूयोदर्शनं न कारणम्, किन्तु क्वचिद्व्यभिचारशङ्कोन्मूलनद्वारा व्याप्तिग्रहे भूयोदर्शनमुपयुज्यते । यत्र तु भूयोदर्शनादपि 'धूमो वह्निव्यभिचारी न वे'ति शङ्का नापैति, तत्र तादृश-शङ्काऽपनयनार्थं 'धूमो यदि वह्निव्यभिचारी स्यात्तर्हि वह्निजन्यो न स्यात्' (यतो वह्निजन्योऽतो न वह्निव्यभिचारी) इति तर्कोऽपेक्ष्यते । यदि च तादृश-तर्ककारणीभूतकार्यकारणभावग्रहेऽपि प्रतिबन्धिका 'कारणं विनाऽपि भविष्यति' इत्यादिशङ्का भवेत्तर्हि सा 'यदि कारणं विना कार्यं स्यात्तर्हि धूमार्थं वह्नेनियमत उपादानं तदैव न स्यादिति प्रवृत्तिव्याघातादपसारणीयेत्याशयेनाह—'तर्कः क्वचिच्छङ्कानिवर्तकः' इतीति दिक् ॥

१०९. प्रश्नः—उपाधेर्लक्षणमुपपाद्य तस्य मतभेदेन प्रयोजनं प्रदर्श्यताम् ।

उत्तरम्—अथ साध्यव्यापकत्वे सति साधनाव्यापकत्वमुपाधेर्लक्षणम् । नन्वेवं काकः श्यामो मिश्रातनयत्वादित्यत्र शाकपाकजत्वं, वायुः प्रत्यक्षः प्रत्यक्षस्पृशश्रित्वादित्यत्रोद्भूतरूपवत्त्वं, ध्वंसो विनाशी जन्यत्वादित्यत्र च भावत्वं नोपाधिः स्यात्; श्यामत्वस्य पटादावपि सत्त्वेन शाकपाकजत्वस्य, प्रत्यक्षत्वस्यात्मादावपि सत्त्वेनोद्भूतरूपवत्त्वस्य, विनाशित्वस्य च प्रागभावेऽपि सत्त्वेन भावत्वस्य साध्यव्यापकत्वाभावादिति चेन्न, यद्धर्मावच्छिन्नसाध्यव्यापकत्वं तद्धर्मावच्छिन्नसाधनाव्यापकत्वमित्यर्थे तात्पर्यात् । एवञ्च—प्रथमे-मिश्रातनयत्वावच्छिन्नश्यामत्वस्य व्यापकं शाकपाकजत्वं तदवच्छिन्नसाधनाव्यापकञ्च, द्वितीये-बहिर्द्रव्यत्वावच्छिन्नप्रत्यक्षत्वस्य व्यापकमुद्भूतरूपवत्त्वं तदवच्छिन्नसाधनाव्यापकञ्च, तृतीये च—जन्यत्वावच्छिन्नविनाशित्वस्य व्यापकं भावत्वं तदवच्छिन्नसाधनाव्यापकञ्चेति सर्वोपपत्तेः ।

हेतावुपाधिव्यभिचारेण साध्यव्यभिचारानुमानमुपाधेः प्रयोजनम् । एवञ्च-
यत्र शुद्धसाध्यव्यापक उपाधिस्तत्र शुद्धेनोपाधिव्यभिचारेण साध्यव्यभिचारानु-
मानम्, यथा—पर्वतो धूमवान् बह्नेरित्यत्र बह्निर्धूमव्यभिचारी आर्द्रेन्धनसंयोग-
व्यभिचारित्वादिति । यत्र तु—किञ्चिद्वर्मावच्छिन्नसाध्यव्यापक उपाधिस्तत्रतद्व-
र्मेवत्युपाधिव्यभिचारेण साध्यव्यभिचारानुमानम्, यथा—काकः श्यामो मित्रा-
तनयत्वादित्यत्र मित्रातनयत्वं श्यामत्वव्यभिचारि मित्रातनये शाकपाकजत्व-
व्यभिचारित्वादिति ।

केचित्तु—सत्प्रतिपक्षोत्थापनमुपाधेः प्रयोजनम्, अयोगोलकं धूमद्वह्ने-
रित्यत्र अयोगोलकं धूमाभाववद् आर्द्रेन्धनसंयोगाभावादिति सत्प्रतिपक्षसंभ-
वात् । एवञ्च—साधनव्यापकोऽपि क्वचिदुपाधिः, यथा—करका पृथिवी कठिन-
संयोगवत्त्वादित्यत्रानुष्णाशीतस्पर्शवत्त्वम् ? न चात्र स्वरूपासिद्धिरेव दूषणमिति
वाच्यम्, सर्वत्रोपाधेर्दूषणान्तरसाङ्ख्यात् । एतत्प्रश्ने च—साधनव्यापकः पक्षा-
वृत्तिरुपाधिरिति वदन्ति ॥

११०. प्रश्नः—शब्दोपमानयोरनुमानविधयैव प्रामाण्यं, न तु पृथ-
गिति वंशेषिकमतमुपपाद्य निरस्यताम् ।

उत्तरम्—अथ वैशेषिकाणां मते प्रत्यक्षमनुमानञ्च प्रमाणम्, शब्दोपमान-
योस्तु अनुमानविधयैव प्रामाण्यं, न तु पृथक् । तथा हि—लौकिकस्य वैदिकस्य
वा शब्दस्य स्थले—दण्डेन गामानयेत्यादिपदानि, स्वर्गकामो यजेतेत्यादि-
पदानि वा तात्पर्यविषयस्मारितपदार्थसंसर्गज्ञानपूर्वकाणि, आकांक्षादिमत्पद-
कदम्बत्वाद्, घटमानयेतिपदकदम्बवदिति, एते पदार्थास्तात्पर्यविषयपरस्पर-
संसर्गवन्तः, योग्यतादिमत्पदोपस्थापितत्वात्, तादृशपदार्थवदिति वा, एवमुप-
मानस्थले—गवयपदं गवयत्वप्रवृत्तिनिमित्तकं, वृत्त्यन्तरेऽसति वृद्धेस्तत्र
प्रयुज्यमानत्वाद्, असति वृत्त्यन्तरे वृद्धेयञ्चत्र प्रयुज्यते तत्तत्प्रवृत्तिनि-
मित्तकं, यथा गोपदं गोत्वप्रवृत्तिनिमित्तकमिति, पक्षधर्मतावत्त्वाद् गवयवत्त्व-
प्रवृत्तिनिमित्तकत्वं भाषयता—गवयपदं सप्रवृत्तिनिमित्तकं, साधुपदत्वादिति
वाऽनुमित्यात्मकबोधेन व्यवहारादिनिर्वाहाच्चशब्दोपमानयोरनुमानगतार्थत्वान्न
पृथक् प्रामाण्यम् । तन्न युक्तम्, व्याप्तिज्ञानं विनैव शाब्दबोधादेरनु-
भवसिद्धत्वात् । शब्दध्वव्यापनान्तरं सर्वत्र व्याप्तिज्ञाने प्रमाणं नास्ति,

तथापि, शाब्दबोधादिस्थले सर्वत्र यदि व्याप्तिज्ञानं प्रकल्प्य शब्दोपमाने अनुमानेऽन्तर्भाव्येते तर्हि विनिगमनाविरहादनुमितिस्थले सर्वत्र पदज्ञानं कल्पयित्वाऽनुमानं शब्दे कुतो नान्तर्भाव्यते ? तस्माच्छब्दोपमानयोः पृथगेव ग्रामाण्यमिति दिक् ॥

१११. प्रश्नः—अनुमानभेदान् निरूप्य व्यतिरेकव्याप्तिनिरूप्यताम् ।
उत्तरम्—अथानुमानं त्रिविधं, केवलान्वयिकेवलव्यतिरेक्यन्वयव्यतिरेकि-
भेदात् । तत्र असद्विपक्षः केवलान्वयी, यथा—इदं ज्ञेयम्, अभिधेयत्वादित्यादौ;
तत्र हि—सर्वस्यैव ज्ञेयत्वाद् निश्चितसाध्याभाववतो विपक्षस्यासत्त्वम् । एवम्—
असत्सपक्षः केवलव्यतिरेकी, यथा—पृथिवी इतरेभ्यो भिद्यते, गन्धवत्त्वादित्या-
दौ, तत्र हि—इतर (जलादित्रयोदश) भेदस्य पूर्वमसिद्धतया निश्चितसाध्यवतः
सपक्षस्यासत्त्वम् । एवं—सत्सपक्षविपक्षोऽन्वयव्यतिरेकी, यथा—पर्वतो वह्निमान्;
धूमादित्यादौ, तत्र हि—सपक्षस्य महानसादेर्विपक्षस्य च जलादेः सत्त्वम् ।

तत्र व्यतिरेकिणि व्यतिरेकव्याप्तिज्ञानं कारणम्, तद्विषयीभूता व्यतिरेक-
व्याप्तिश्च—साध्याभावव्यापकीभूताभावप्रतियोगित्वम् । अत्रेदं बोध्यम्—येन
सम्बन्धेन यदवच्छिन्नमप्रति येन सम्बन्धेन यदवच्छिन्नस्य व्यापकता गृह्यते;
तत्सम्बन्धावच्छिन्नतद्वर्मावच्छिन्नप्रतियोगिताकाभाववत्ताज्ञानात्तत्सम्बन्धावच्छिन्न-
तद्वर्मावच्छिन्नप्रतियोगिताकाभावस्य सिद्धिः । इत्यञ्च—यत्र संयोगसम्बन्धेन
धूमत्त्वावच्छिन्नमप्रति संयोगसम्बन्धेन वह्नित्वावच्छिन्नस्य व्यापकता गृह्यते, तत्र
संयोगसम्बन्धावच्छिन्नवह्नित्वावच्छिन्नप्रतियोगिताकाभाववत्ताज्ञानाद् जलादौ
संयोगसम्बन्धावच्छिन्नधूमत्त्वावच्छिन्नप्रतियोगिताकाभावः सिद्धयतीति दिक् ।

११२. प्रश्नः—अर्थापत्तेः प्रमाणान्तरत्वमापाद्य निरस्यताम् ।

उत्तरम्—अथार्थापत्तिपदम्—अर्थस्थापत्तिः कल्पनेति व्युत्पत्तौ निष्पन्नं
प्रमाविशेषे, अर्थस्थापत्तिः कल्पना यस्मादिति व्युत्पत्तौ च निष्पन्नं प्रमाणवि-
शेषे प्रयुज्यते । तत्र—उपपादककल्पना अर्थापत्तिः प्रमा, उपपद्यज्ञानञ्चार्थापत्तिः
प्रमाणम् । तथा हि—यदा देवदत्तस्य शतवर्षजीवित्वं ज्योतिःशास्त्राद्, गृहेऽ-
सत्त्वञ्च प्रत्यक्षादवगतं, तथा देवदत्ते शतवर्षजीवित्वस्योपपाद्यस्यान्यथाऽनुपपत्त्या-
त्तस्योपपादकं वहिःसत्त्वं कल्प्यते, एवं 'पीनो देवदत्तो दिवा न भुङ्क्ते'
इति ज्ञानानन्तरं देवदत्ते दिवाभोजनाभावविशिष्टपीनत्वस्योपपाद्यस्यान्यथाऽनु-

पपत्त्या तस्योपपादकं रात्रिभोजनं कल्प्यते इत्यर्थापत्तिः प्रमाणान्तरमिति मीमांसका वदन्ति ।

तत्र युक्तम्, तयोः प्रथमे—देवदत्तो बहिःसत्त्ववान् शतवर्षजीवित्वे सति गृहासत्त्वादिति, द्वितीये च—देवदत्तो रात्रिभोजी दिवाभोजनाभावविशिष्ट-पीनत्वादित्यनुमित्यैव निवहिऽर्थापत्तेरनुमानगतार्थत्वात्प्रमाणान्तरत्वानुपपत्तेरिति दिक् ॥

११३. प्रश्नः—कार्यताज्ञानं प्रवर्तकमिति प्रमाकरमतं सोपपत्तिकमुपपाद्य निरस्यताम् ।

उत्तरम्—अथ कार्यताज्ञानं प्रवर्तकम्, तथा हि प्रवृत्तिम्प्रति साक्षादसाधनीभूतेन ज्ञानेन प्रवृत्तौ जननीयायां चिकीर्षातिरिक्तं नापेक्ष्यते, चिकीर्षा चाकृतिसाध्यताज्ञानसाध्या, इच्छायाः स्वप्रकारकधीसाध्यत्वनियमात्, चिकीर्षा हि—कृतिसाध्यत्वप्रकारकेच्छा, तत्र कृतिसाध्यत्वं प्रकारः, तत्प्रकारकज्ञानं चिकीर्षायां कारणं, चिकीर्षाद्वारा च प्रवृत्तौ हेतुः । नन्वेवं मधुविषसम्पृक्ताभ्युपगमने चैत्यवन्दने च प्रवृत्त्यापत्तिः तत्रापि कार्यताज्ञानसत्त्वादिति चेन्न; बलवदनिष्ठाननुबन्धीष्टसाधनता-शौचाद्यन्यतरज्ञानजन्यकार्यताज्ञानस्य प्रवर्तकत्वादिति प्रमाकरा वदन्ति । तन्न युक्तम्, बलवदनिष्ठाननुबन्धीष्टसाधनता-शौचाद्यन्यतरज्ञानजन्यकृतिसाध्यताज्ञानापेक्षया लाघवाद् बलवदनिष्ठाननुबन्धीष्टसाधनताविषयककृतिसाध्यताज्ञानस्यैव प्रवृत्तिम्प्रति हेतुताया औचित्यात् । न चासिद्धस्य साध्यत्वात् सिद्धस्य साधनत्वात् च साध्यत्वसाधनत्वयोर्विरोधादेकेनैव युगपद्विष्टसाधनत्वकृतिसाध्यत्वे ज्ञातुं न शक्येते इति बाध्यम् एककालीनसाध्यत्वसाधनत्वयोर्विरोधेऽपि यत्किञ्चित्कालीनसाध्यत्वस्य यत्किञ्चित्कालीनसाधनत्वेनाविरोधान्निविशेषितयोः सामान्यतः कृतिसाध्यत्वेष्टसाधनत्वयोजनस्य सम्भवात्तस्यैव च प्रवृत्तिहेतुतायाः स्वीकारेण सामञ्जस्यादिति दिक् ॥

११४. प्रश्नः—अत्र प्रमाकरानुयायिनां नव्यानां मतमुपस्थाप्य निराक्रियताम् ।

उत्तरम्—अथ बलवदनिष्ठाननुबन्धिकाभ्यसाधनता-शौचाद्यन्यतरज्ञानजन्यममेदं कृतिसाध्यमिति ज्ञानं न प्रवर्तकम्, अनागते—सामान्यलक्षणप्रत्या

सत्यनङ्गीकारेण तादृशप्रत्यक्षस्य, पक्षज्ञानाभावेन तादृशानुमितेश्चासम्भवात् । किन्तु यादृशस्य कृतिसाध्यं यद् दृष्टं, तादृशत्वं स्वस्मिन् प्रतिसन्धाय तत्र प्रवर्तते । तेनोदनकामस्य तत्साधनताज्ञानवतस्तदुपकरणवतः पाका कृतिसाध्य-स्तादृशश्चाहमिति विज्ञाय पाके प्रवर्तत इति प्रभाकरानुयायिनो नव्या वदन्ति । तन्न युक्तम्, स्वकल्पितलिप्यादिप्रवृत्तौ, यौवने च कामोद्भेदादिना संभोगादि-प्रवृत्तौ स्वातिरिक्तस्य कस्यापि कृत्या साध्यं किमपि द्रष्टुं न शक्यमिति यादृ-शस्य कृतिसाध्यं यद् दृष्टं, तादृशत्वस्य स्वस्मिन् प्रतिसन्धानासम्भवादिति दिक् ॥

११५. प्रश्नः—नैयायिकमतेन विध्यर्थो निपुणं निरूप्यताम् ।

उत्तरम्—अथ नैयायिकमतेन—बलवदनिष्ठाननुबन्धित्वेष्टसाधनत्वकृति-साध्यत्वानि विध्यर्थः, तेषां ज्ञानं प्रवृत्तिम्प्रति हेतुः, अत एव च मधुविपसम्पृ-क्तान्नभोजने, चैत्यवन्दने, सुमेरुशृङ्गाहरणे च न प्रवृत्तिः । बलवदनिष्ठाननु-बन्धित्वं बलवद्द्वेषविषयदुःखजनकत्वम्, तद्घटकबलवद्द्वेष, इष्टसाधनत्व-घटकेच्छा, कृतिसाध्यत्वघटककृतिश्च इदानीन्तनत्वेन विशेषणीया, अतः—आस्तिकोऽप्यगम्यागमने प्रवर्तते, तज्जन्यसुखे उत्कटरागेण तदानीं तज्जन्य-नरके बलवद्द्वेषानुदयात्; एवं तृप्तो भोजने न प्रवर्तते, तदानीन्तनेच्छाऽ-भावात्; बालश्च राजकार्ये न प्रवर्तते, तदानीं तत्र कृतेरसम्भवादिति दिक् ॥

११६. प्रश्नः—इष्टसाधनत्वादेर्विध्यर्थत्वे कथं नित्ये कर्मणि प्रवृत्ति-रूपपद्येतेति विविच्यताम् ।

उत्तरम्—नन्विष्टसाधनत्वादेर्विध्यर्थ इति नैयायिकमते—‘अहरहः सन्ध्या-मुपासीते’त्यादि—साध्यासाहःपदादिसहकृतवैदिकवचनेन बोधिते नित्यसन्ध्यो-पासनादौ कर्मणि प्रवृत्तिर्नोपपद्येत, तत्र फलाभावेनेष्टसाधनत्वज्ञानाभावादिति चेन्न, ‘सन्ध्यामुपासते ये तु सततं शंसितव्रताः । विधूतपापास्ते यान्ति ब्रह्म-लोकमनामयम् ॥’ इत्यादिवचनेन पापध्वंसपूर्वकब्रह्मलोकावाप्तिफलस्य तत्र सत्त्वेनेष्टसाधनताज्ञानसम्भवात् । न चैवं तत्र काम्यत्वात् नित्यत्वमुच्छिद्येत, ग्रहणश्चाद्यादौ नित्यत्वनैमित्तिकत्वयोरिव नित्यत्वकाम्यत्वयोरप्यविरोधात् । न चैवमपि कामनाऽभावे तदकरणात् पापं नोत्पद्येतेति वाच्यम्, त्रिकालस्तवपा-दाविव तत्रापि कामनासत्त्वस्यैव कल्पनात् । न च नित्यकर्मप्रवृत्तौ कृति-

साध्यतादिज्ञानमेव कारणं, न त्विष्टसाधनताज्ञानमिति वेदबोधितकार्यतादि-
ज्ञानादेव तत्र प्रवृत्तेरुपपत्तौ किमर्थं नित्यस्य कर्मणः काम्यत्वं कल्पनीयमिति
वाच्यम्, अन्वयव्यतिरेकाभ्यां प्रवृत्तिमात्रम्प्रतीष्टसाधनताज्ञानस्य हेतुतायाः
सिद्धत्वाद्विष्टसाधनत्वमविज्ञाय तादृशकार्यतादिज्ञानसहस्रेणापि प्रवृत्तेरसम्भ-
वात् ॥ केचित्तु—पापानुत्पत्तिरेव नित्यस्य कर्मणः फलम् । ननु तस्याः पाप-
प्रागभावरूपत्वादनादित्वेनाजन्यत्वात् कथं तामुद्दिश्य नित्ये कर्मणि प्रवृत्तिरूप-
पद्येतेति चेन्न, नित्ये कर्मणि कृते पापप्रागभावः; अकृते च पापप्रागभावाभावः
पापरूपः; एवं पापप्रागभावस्य सत्त्वे दुःखप्रागभावः; असत्त्वे च दुःखप्रागभावा-
भावो दुःखरूप इत्यन्वयव्यतिरेकेभ्यो दुःखप्रागभावं प्रत्यपि नित्यकर्मणः
कारणतायाः सिद्धत्वादुदुःखप्रागभावरक्षणायैव तत्र प्रवृत्तेरुपपत्तेरिति वदन्ति ॥

११७. प्रश्नः—‘न कलञ्जं भक्षयेदि’ त्यत्र कलञ्जभक्षणे विध्यर्थान्वि-
तनञ्जर्थान्वयस्यानुपपत्तिरुपस्थाप्य समाधीयताम् ।

उत्तरम्—ननु ‘न कलञ्जं भक्षयेदि’ त्यत्र कलञ्जभक्षणे विध्यर्थेष्टसाधन-
स्वाङ्गान्वितनञ्जार्थाभावस्य कथमन्वयः ? तत्रेष्टसाधनत्वकृतिसाध्यत्वयोः सत्त्वा-
त्तयोरभावस्य बोधयितुमशक्यत्वादिति चेन्न, विधेः कृतिसाध्यत्वादिषु त्रिषु
शक्तिस्वीकारेण क्वचित्कस्यचिद् विध्यर्थस्य बोधाङ्गीकारात्—कलञ्जभक्षणे इष्ट-
साधनत्वकृतिसाध्यत्वाभावयोर्बाधात् तत्रेष्टसाधनत्वकृतिसाध्यत्वे न विध्यर्थः,
किन्तु—बलवदनिष्ठाननुबन्धित्वमात्रम्, तदभावस्य नन्वा बोधनात्तत्र विध्य-
र्थान्वितनञ्जर्थान्वयस्थोपपत्तेः । न च प्रवृत्तिम्प्रति बलवदनिष्ठाननुबन्धित्ववि-
शिष्टकृतिसाध्यत्वविशिष्टेष्टसाधनत्वज्ञानत्वेनैकस्यैव हेतुत्वं लाघवात्, न
तु कृतिसाध्यत्वादप्रत्येकविषयकज्ञानत्वेन गौरवादिति विधेरपि विशिष्टमेव
शक्यं, न तु पृथक् पृथगिति स्थितौ का गतिरिति वाच्यम्, विशेष्यवति प्रती-
यमानो विशिष्टाभावो विशेषणाभावे पर्यवस्यतीति नियमाद्विष्टसाधनतादि-
मिति कलञ्जभक्षणे बोध्यमानस्य विशिष्टाभावस्य बलवदनिष्ठाननुबन्धित्वाभावे
पर्यवसानेन तत्र सामञ्जस्यादिति दिक् ॥

११८. प्रश्नः—इयेनस्य हिंसात्वं निपुणं निराकुर्वता काशीमरणोद्दे-
शेन कृतस्य शिवपूजादेर्हिंसात्वं निरस्यताम् ।

उत्तरम्—ननु ‘इयेनेनाभिचरन् यजेते’ति विहितइयेनस्य मरणानुकूलव्या-

पारत्वाद् हिंसात्वेन 'मा हिंस्यात्सर्वाणिभूतानी'ति निषेधविषयत्वान्नरकसाधनत्वेन बलवदनिष्टाननुबन्धित्वरूपविशेषणवाधात्कथं तत्र बलवदनिष्टाननुबन्धित्व-
विशिष्टकृतिसाध्यत्वविशिष्टसाधनत्वस्य विध्यर्थस्य बोधः ? न यज्ञीयपश्वा-
लम्भनानुरोधेन 'मा हिंस्यादिति' निषेधस्य वैधर्हिसेतरहिंसापरत्वान्न श्येने
निषेधविषयतेति वाच्यम्, 'अभिचारमहीनञ्च त्रिभिः कृच्छ्रैर्व्यपोहती'ति प्रा-
यश्चित्तोपदेशार्थवत्त्वाय तन्निषेधविधेरनुपदिष्टप्रायश्चित्तहिंसेतरहिंसापरत्वस्यैव
स्वीकारात् श्येने निषेधविषयत्वाक्षतेः । न च (साक्षात्परम्परासाधारण) मरणा-
नुकूलव्यापारमात्रस्य हिंसात्वे खड्गकूपादिकाराणां हिंसकत्वापत्तिः, गललग्ना-
न्नभक्षणजङ्गुमरणे स्वात्मघातित्वापत्तिश्चेति वाच्यम्, मरणोद्देश्यकत्वेन तस्य
विशेषणीयत्वादिति चेन्न, श्येने बलवदनिष्टाननुबन्धित्वस्य विध्यर्थत्वाभावात् ।
वस्तुतस्तु-श्येने हिंसात्ववारणाय-अदृष्टाद्वारक-मरणोद्देश्यक (तादृश) मर-
णानुकूलव्यापारमात्रस्य हिंसात्वं मन्यते, अत एव काशीमरणोद्देशेन कृतस्य
जिज्ञूषादेरपि न हिंसात्वम् । न च साक्षान्मरणजनकव्यापारस्यैव हिंसात्वा-
भ्युपगमेन श्येनादेहिंसात्ववारणादलं तादृशगुस्तरस्य हिंसात्वाश्रयणेनेति वाच्य-
म्, तथाऽभ्युपगमे ब्राह्मणस्य व्रणपाकपरम्परया मारके खड्गघाते हिंसात्वा-
नुपपत्तिः । केचित्तु-मरणफलकव्यापार एव फलं श्येनस्य, न तु मरणम्, तेन
श्येनजन्यखड्गघातरूपा हिंसाऽभिचारपदार्थः, तस्य च पापजनकत्वम्, अतः
श्येनस्य वैधत्वात् पापजनकत्वेऽपि अग्रिमपापं प्रतिसन्धाय सन्तो न प्रवर्तन्ते-
तत्रेत्याहुः ।

११६. प्रश्नः-आचार्यमतेन विध्यर्थं निरूपयता वेदस्यापीरूपेयत्व-
मुपपाद्यताम् ।

उत्तरम्-अथोदयनाचार्याः-आसाभिप्रायो विध्यर्थः, स एवेष्टसाधन-
ताजुमापकः, इष्टसाधनताज्ञानञ्च प्रवर्तकम् । पाकं कुर्याः, पाकं कुर्यामित्यादौ
लिङ्गे मध्यमोत्तमपुरुषयोरारज्ञाऽध्येषणरूपेच्छावाचित्वमिव पाकं कुर्यादित्यादौ
तस्य प्रथमपुरुषेऽपीच्छावाचित्वम्, बलवदनिष्टाननुबन्धीष्टसाधनकृतिसाध्यत्वा-
पेक्षेच्छात्वेन विधिशक्ती लाघवात् । एवञ्च 'स्वर्गकामो यजेते' त्यादौ याग-
स्वर्गकामकृतिसाध्यतया आप्तेष्ट इत्यादिबोधः, ततश्च यागो मम स्वर्गकामस्य
बलवदनिष्टाननुबन्धीष्टसाधनं मत्कृतिसाध्यतयाऽऽप्तेनेष्यमाणत्वात् मन्मात्र-

कृतिसाध्यतयेष्यमाण—मद्भोजनवदित्याद्यनुभाय तत्र प्रवर्तते । कलञ्जभक्षणादी तु आप्तेष्टत्वाभावेन तद्धेतुकेष्टसाधनत्वज्ञानाभावान्न प्रवर्तते । ननु वेदे वक्तुर-
भावात्कस्येच्छा तत्र लिङा बोधनीयेति चेन्न, कुमार्याः पुंयोगे गर्भस्येव श्रुतेः,
पौरुषेयत्वे विधेमनित्वात् वस्तुभिन्नेच्छाया बोधने विधेः सामर्थ्याभावात् । न
च वेदोऽपौरुषेयः अस्मर्यमाणकर्तृकत्वादित्यनुमानन्तत्र बाधकमिति वाच्यम्,
कपिलकणादगीतमादिभिस्तच्छिष्यैश्चाद्यपर्यन्तं तत्कर्तृस्मरणस्य प्रतीयमानत्वे-
नोक्तहेतोस्तत्र स्वरूपासिद्धत्वात् । एवं वेदस्य सकर्तृकत्वे—‘छन्दांसि जज्ञिरे
तस्मादि’त्यादिश्रुतिः ‘प्रतिमन्वन्तरं चैषा श्रुतिरन्या विधीयते’ इत्यादिस्मृ-
तिश्च प्रमाणम् । न चैवं वेदस्य पौरुषेयत्वे तत्कर्तुः भ्रमप्रमाददोषसम्भ-
वाद्देऽप्रामाण्यमाशङ्कतेति वाच्यम्, वेदकर्तुरीश्वरस्य नित्यसर्वज्ञत्वेन भ्रमादि-
दोषशून्यत्वात् । न च वेदस्य नित्यत्वम्, अनित्यवर्णसमुदायनिष्ठानुपूर्वो-
विशेषरूपस्य वेदस्यानित्यत्वादित्यभिप्रयन्तीति दिक् ॥

१२०. प्रश्न—भावनाख्यसंस्कारे प्रमाणम्प्रदश्यं तत्र किं कारण-
मिति विविच्यताम् ।

उत्तरम्—अथानुभवानन्तरं कदाचित् स्मरणं, कदाचिच्च प्रत्यभिज्ञा
जायते, न च तत्रानुभवो व्यापारमन्तरा कारणतामर्हति, अन्यथासिद्धिर्न-
त्वविशिष्टकार्याव्यवहितपूर्वक्षणवृत्तिस्वस्वव्यापारकत्वस्यैव कारणतात्वादित्यनु-
भवस्य तत्र कारणत्वोपपत्तये तद्व्यापारतया भावनाख्यसंस्कारः कल्प्यते । न
च प्रत्यभिज्ञायाः संस्कारजन्यत्वात् स्मृतिरुत्पत्तिः, संस्कारजन्यत्वस्य स्मृति-
त्वाप्रयोजकत्वात् । ननु कीदृशोऽनुभवो भावनाख्यसंस्कारे कारणमिति
चेदुच्यते—भावनाख्यसंस्कारमप्रति उपेक्षान्यनिश्चयात्मकोऽनुभवः कारणम् ।
तत्र—उपेक्षात्मकनिश्चयादुपेक्षान्यसंशयाच्च । तादृशसंस्कारस्यानुत्पत्तेरुपेक्षा-
न्यपदं संशयपदञ्चोपात्तम् । न च स्मरणमप्रत्युपेक्षान्यनिश्चयत्वेन, तादृश-
संस्कारमप्रति चानुभवत्वेन कारणतास्वीकारादेवोपेक्षादिस्थले स्मृतिप्रस-
ङ्गवारणात्तथैवास्त्विति वाच्यम्, तथा स्वीकारे उपेक्षादिस्थले तादृशसंस्कार-
कल्पने गौरवात्तादृशसंस्कारमप्रति उपेक्षान्यनिश्चयत्वेन कारणताया एव
न्याय्यत्वादिति दिक् ॥

१२१. प्रश्नः—धर्माधर्मौ कयोः कारणे, केन जन्यौ, केन नाख्यौ,